


ISBN:0-657-14499-1

Barcode/EAN: 9780657144999

Old Call #: 5650

Harvey.

Stommsky



Digitized by the Internet Archive
in 2009 with funding from
National Yiddish Book Center

FUN NYU YORKER GHETO

Joseph Opatoshu

*Permanent preservation of this book was made possible
by Caryn J. Clayman
In memory of Barry M. Clayman*



NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschorn Foundation
Max Palevsky
Robert Price
Righteous Persons Foundation
Lief D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified. If you hold an active copyright to this work – or if you know who does – please contact us by phone at 413-256-4900 x101, or by email at cmadsen@bikher.org.

י. אפֿטאָשן.

פֿון ניו יארקער גהעטא.

Copyright
by
Yiddish Literary Publishing Co., Inc.
1914.

I.

ארום פיער א זייגער פארטאג איז ספארט אויפגעשפרונגען, אויס-
געצויגען זיין לענגליכען קערפער מיט די שפיציגע מאָרדע, גערעהט
מיט'ן האָריגען עק, געדראפעט מיט די נעגעל און זיך צובילט. ער איז
באלד ארויף אויפ'ן בעל־הבית בעטיל, צוגעשטעקט זיין קאלטען שנוק
צו סעס'ס באַק און איהם גענומען גלעטען.

סעס האָט זיך דורכגעטרייסעלט, געוואָרפען אַ בליק אויף דער
וואַנד, וואו די גרופע „פייטערס“* האָבען געהאנגען און זיך איינגע-
קוקט אין דעם העלען פיער־עקיגען שיין. עס האָט געהייסען: אז די
גרויסע עלקטרישע לאָמפּ, וואָס הענגט אויף א גרויסען קלאַץ קעגען
איבער דעם פענסטער ברענט נאָך און דער זייגער איז נאָך נישט פיער.
סעס האָט זיך איבערגעצויגען, געשמאק פונאָדערגעגענעצט און
איינקוקענדיג זיך אין שיין איז ער אראָפּ פון בעטיל. באלד האָט זיך
פון שיין גענומען בולט ארויספרעסען „נאַק־אויט־כראון“ מיט זיין
פער'עקשן'טען, ווי ביי א יונג ביקעל, שמערען, פון הינטער וועלכען
עס האָבען ארויסגעקוקט אַ פאָר ווייכע, שמייכלענדע אויגען. סעס האָט
זיך פערקוקט אויפ'ן „פרייז־פייטער“, בשעת מעשה אויסגעשטרעקט
זיין רעכטע האַנד ווי א פליעגעל פון א ווינד־מיהל, די לינקע
מיט א פארקוועטשטע פויסט האָט ער איינגעקורטשעט, געהאלטען נע-
בען דער גאַמבע און זיך פערמאסטען גלאַט אין דער וועלט אריין.

ספארט האָט זיך צוגעזעצט אויף זיינע הינטערשטע לאַפעס און
מיט אַ הינטישע שמחה זיך געוואָרפען אויפ'ן בעל־הבית. סעס האָט
איהם ארומגעכאפט, זיך א שלידער געטהון אויפ'ן בעטיל און הארציג
געלאכט.

און נישט בהנם איז סעס אזוי אויפגעלעגט געווען — ער איז
נעכטען אויסגעפאהרען מיט פאָלין, זיין בעל־הבית'טעם טאַכטער.

* אנגליצזמען — זעה זייט 101.

דער גאַנצער „גענג“, וואס האלט זיך אויף ביי זיין בעל־הבית'טע אין „סטיישאָנערי־סטאָד“, האָט זיך אפילו געבלאָזען, גע'טענה'ט, אז אָהן אלעקס וויסען דארף ער נישט פּאָהרען, נור וועמען אַרט עס! ער איז אלעקען נישט געקראַכען אין וועג אריין! און צוריקגערעדט, האָט אלעק גאָר קיין רעכט נישט זיך אַרומצושעלעפען מיט א „יאהודיש" מיידעל, ער איז א „גיני" טאָ לאָז ער זיך אויסקלויבען פון זיינע! און דער עיקר וועלען איהם איצט אלע מקנא זיין. א קלייניגקייט, זיי ווערען דאָך אלע פּערכאפט פאר פּאָלין!

סעם האָט געפלאַנט ווי אזוי אלעקען אַראָפּצוראמען פון וועג. ער איז געווען זיכער, אז דער גוי וועט איהם נישט פּערשווייגען, ער איז דאָך אַן איטאליענער, אז ביי יעדער געלעגענהייט וועט ער איהם אריינזעצען א שטילעט אין דער זייט. נור דאָס האָט איהם איצט כמעט ווי גאָר נישט געאַרט. ער האָט צומיינסטען געטראכט וועגען פּאָלין, ווי דאָס מיידעל האָט מיט טרעהרען אין די אויגען זיך געוואָרפען איהם אויפ'ן האַלז, איהם געשלעפט ווי זי געהט און שטעהט אין ווייסען „סוועטער" צו א „ראַבאי" א חופּה שטעלן, געבעטען, אז ער זאָל זי צונעהמען פון אלעק'ען, דען זי איז א פּערליווענע! דער גוי וועט זי באַלד נאָך דער חתונה פּער־קויפען, אז נישט וועט ער איהר צושניידען מיט א בריטווע דאָס פנים, זי ווייס, אז איטאליענער טהון אזוי. — — —

סעם האָט געשמייכלט. ער האָט געוואוסט, אז דאָס איז נישט דאָס ערשטע מאָל, וואָס פּאָלי צוקריגט זיך מיט אלעק'ען. און יעדעס מאָל קלויבט זי זיך אויס, אלעק'ען אויף צופלאצעניש, א צווייטען יונג און ווי נור אלעק בעווייזט זיך און בעט זי איבער, שלאָגט זי מיט'ן יונג כּפּרות. און ווער געדענקט נישט די מעשה מיט דזשיק'ן? און דזשיק איז נישט געווען אבי ווער! ער איז געווען א טעלעגראפּיסט מיט א גוטען געהאלט און אלע האָבען געהאלטען אין איין טענה'ן, אז פּאָלי איז איהם נישט ווערטה. נו, איז זי זיך מישב און שיקט איהם אפּ פאר דער חתונה די תנאים און דער בחור האָט פון גרויס צרות אוש גענומען שכור'ן. סעם אָבער וועט זיך נישט לאָזען שפּייען אין דער קאשע — ער קאָן זיין שטעדטיג באַשטעהן!

פון צווייטען צימער האָט מען געהערט ווי מיסעס ריטש, סעם'ס בעל־הבית'טע, פּאַרעט זיך. זי האָט געוועקט איהר זוהנדעל העררי, ער זאָל

עפענען דעם „סטענר“ מיט צייטונגען וואָס זי האָט געהאלטען אונטער'ן „עלעווייטער“.

מיסעס ריטש, אן אלמנה פון א יאָהר פערציג, איז געווען א רויטע, געזונטע יודענע ווי א טערק מיט א פאָר פינקעלדיגע אויגען. זי האָט גערעדט מיט א קוויטשיגען אַלט און עס האָט זיך געדאַכט, אז נישט זי רעדט, נור א רבוק קוויטשעט ארויס פון איהר און מאכט חזוק.

— העררי, אום גאָטעס ווילען, געט אפ, געט אפ! — האָט זי גע-
רעדט האַלב אין אידיש, האַלב אין ענגליש און איהם געקיצעלט די פיאַר-
טעס פון די פיס.

העררי, א פעט בחור'ל פון א יאָהר פערצעהן, קיינמאָל נישט קיין אויסגעשלאָפענער האָט זיך דורכגעווארפען, געעפענט זיינע פערשלאָפענע אויגען, בעטראכט א וויילע די מוטער, זיך א האסטיגען דרעה גע-
טהון און געבורטשעט:

— גרארי היר! באַלד עפנען, באַלד! לאָז אן אויג צומאכען!

אן עלטערער איד מיט א פאָר גרויע וואַנסען, וואָס איז געשלאָפען אויף א לערערנע קאַנאַפע, האָט זיך מיט אַמאָל אויפגעזעצט. ער האָט אויסגעשטעקט דעם קאָפּ מיט'ן קורצען האַלז, אויסגעגלאצט א פאָר וואַ-
סערדיגע אויגען און זיך שטאַרק צוהוסט. דער איד האָט אויפגעהערט הוסטען, גענומען ווארפען דעם קאפּ ווי אין הייליגען-וויטעס-טאַנץ און געשלאָנגען לופט מיט אלע כחות. עס האָט זיך געדאַכט, אז א פאָר פּעסטע הענד שטיקען דעם איד פאר'ן האַלז און ער אַמפּערט זיך.

דאָס איז געווען מיסעס ריטש טאַטע, א לעמבערגער איד וואס האָט געליטען פון א שווערע אסטמע.

א קליין יונגעל פון א יאָהר דריי אין א לאנג פלאַנעלען שלאָף-
העמדעל איז אראָפּ פון בעט, זיך גענומען שיבערען מיט איין הענטיל די האָר, מיט'ן צווייטען געריסען די מוטער פאר'ן אונטער-קלייד און געמע-
קעט ווי א קעלביל:

— מאַ-אַה עס-סען!

— נא, גוט שבת, זיך אויפגעכאַפט „פאַרצע-דראַנע“! — האָט מיסעס ריטש זיך צוקוויטשעט, א כאפּ געטהון דעם יונגעל פאר א הענטיל און איהם א שליידער געטהון אין בעט אריין — שלאָף, ממזר, דען כ'דרוס

דיך! דאָס אינגעל האָט זיך נאָך העכער צעוויינט, גענומען אראָפּוואַרפען מיט די פיסלעך די קישענס אויף דער פּאָרלאַנע און געשריען:

— כ'ויל עסען — עס — ס — סען! — —

משה, מיסעס ריטש טאַטע, וואָס איז שיעור נישט דערשטיקט גע-
וואָרען און געכאַרעלט מיט'ן האַלז ווי א געקוילעטע גאַנז האָט גערופען
דעם אינגעל:

— אַרטהור, כי, כי כי!

אַרטהור האָט זיך פּערקוקט אויף'ן זיידע'ן, געמיינט אז ער מאַכט
„פּאָן“ און אנשוויגען געוואָרען.

מיסעס ריטש האָט א צופאַטעלטע געעפענט סעס'ס טהיר און איז
לייכט אריין אין איהרע שיד מיט גומענע אָפּצאַסען.

— העי, סעס, שלאָפסט? — האָט זי געזאגט און ארויפגעלעגט איהר
האַנד אויף זיין מוסקוליסטען ארעם.

— ווער שלאָפט?

— טאָ הער, פאַרגעס נישט צו לאָזען אן עקסטרא „וואָירלד“ אין
סאַלון און דעם אלטען בעקער א „טיימס“, וועסט נישט פאַרגעסען?

— אָל-רייט!

מיסעס ריטש האָט זיך אוועקגעזעצט אויפ'ן בעטיל, וואוילערדיש
סעמען א קלאפ געטהון אין דער פלייצע און מיט א שמייכל געפרעגט:

— נו, האָסט כאַטש פּאָלי'ן געגעבען א „גור-טיים“, דו „לאבסטער“?

— פאַרלאָזט זיך אויף סעמען, מיסעס ריטש, אז ער פּעדעמט איין —

נייעט! איהר ווייסט דאָך, כא, כא, כא! — האָט זיך סעס הארציג
צולאַכט.

— שאַראַפּ יאו — האָט מיסעס ריטש כלומרשט א ביזע

געענטפּערט און איהם ארויפגעלעגט די האַנד אויף'ן מויל — וואָס טויגען
די קונצען, סעס, ביזט זי אסור ווערטה! און גלויב מיר ווען נישט

דאָס אומגליק מיט'ן שייגעץ, מיט אלעק'ען מיין איד, איז מיין נאָמען נישט
סיידי, צו דו וואָלסט זי געקריגען — לאָמיר זיך נישט נאַרען, אזא פאַר-

שוין ווי דו וואָלט זי קיינמאָל נישט פאַרשפּעטיגט! דו ביזט דאָך א
געוואַלדיגער פּערדינער, מיר ווייסען דאָך! ווען דו וואָלסט געווען א לייט,

וואלסטו שוין היינט געהאַט א „ביזנעס“ פאַר זיך, נישט געדאַרפט אר-
בייטען פאַר פּרעמדע. נעם אָט די אלע „ניוס-דילערס“, דאָס זיינען דאָך

אלע גרינע אידען און איינס ביאיינס זיינען זיי ווערטא צו עטליכע טוי-
זענד טאָלער. און איהר אלע, דעם גאנצען „גענג“ מיין איך? איהר זייט
א חברה לעדיג-געהערס, פוסט-און-פאסטניקעס! מישטיינסגעזאגט, ביי
איך קאן א ווייב לעבען אין ליידען, עסען ברויט מיט'ן לעפעל? !
סעם האָט זיך ביי די לעצטע ווערטער צושמייכלעט, זיך צוגעבויען
צו מיסעס ריטש און איהר איינגערוימט:

— אז כ'האָב געפאסט פאר דער מאַמע'ן, פאס איך פאר דער טאכטער
אוראי!

— נו, גענוג זיך צו חכמה'נען, סעם, מיר וועלען זיך שוין שפעטער
אויסשמועסען! גיב נור אהער די דריי טאָלער וואָס דו האָסט נעכטען אָפּ-
גענומען אין סאלון פאר צייטונגען!

— די דריי טאָלער פערשרייבט אויף מיינע „ווידושעס“ — האָט
סעם געענטפערט.

— וואָס מיר „ווידושעס“? — האָט מיסעס ריטש א קוויטש גע-
טהון — שוין די דריי טאָלער אהער! קיינע „מאָנקי-ביזנעס!“ דיר קומט
נאָר נישט און אויב עס געפעלט דיר נישט ברעך הענד און פיס ארויס!
ביזט נאָך דערוויל מיין מאן און מיין איידעם נישט, הערסט? גנבים,
סאָקערס! איך א שוואכע אלמנה מיט קליינע יתומים, מיט אן אלטען
קראנקען טאטען איבער'ן קאָפּ, מוז נעבעך פערשווארצט ווערען, נישט
שלאָפען קיין נעכט — — און פאר וועם? פאר אועלכע ליידאקעס,
רוסישע שנאָרערס!

סעם האָט געוואוסט, אז דאָס איז נישט דאָס ערשטע מאָל, וואָס
זיין מיסעס קריגט זיך מיט איהם, אז נאָך היינט וועט די „גאליצקע-גנב“
(אזוי פלעגט ער זי תמיד רופען) איהם איבערבעמען און כלומרשט אן
אָנגע'ברוגז'טע וועט זי איהם מוסר'ן, אז אויב ער וויל איהר טאָכטער,
טאָ לאָז ער זיך נישט ארומשלעפען מיט אנדרערע נקבות.

מיסעס ריטש איז זיך דערוויל פערגאנגען אלס העכער אויף איהר
קוויטשיגען אלט, געמאכט אועלכע קולות, אז אלע אין שטוב האָבען
זיך אויפגעכאפט.

דער אלטער משה האָט זיך בעווויען אין דער טהיר אין א צופראלטען
שלאָפראַק מיט צוויי פאָמפענעס. ארטוהר האָט איהם געהאלטען פאר די

פּאַלעס און געפשיעלט מיט'ן זיידע'ן אין פערדלעך. העררי איז אריין אין די גאטקעס, אנגעכאפט די מוטער פאר א האנד און זי גענומען שלעפען: — זעה נור, זיך צורישעט! קום שוין, קום! געה עפען דעם „סטאָר“ בעסער!

מיסעס ריטש איז געוואָרען מיט אמאָל שטיף, גלייך מען וואלט איהר הענד און פיס אפגענומען און גענומען ארויסגעהן מיט העררי'ן. זייענדיג שוין ביי דער טהיר, האָט זי זיך ערשט ארומגעזעהן, אז העררי פיהרט זי ארויס, האָט זי פון פערדרום איהם א וואָרף געטהון פון זיך, זיך אויסגע-
רעהט און אויף דאָס ניי אנגעהויבען איהר פּוזמון:

— גנבים! סאָקערס! כ'וועל אייך איינס ביאיינס דורכטרייבען!
וואָס? כ'וועל זיך קומען אָנפרעגען ביי העררי סמארעק צי איך זאָל שרייען, צו ניין? א נישט דערלעבען וועט ער עס! קיינער האָט מיר דאָ קיין דעה נישט צו זאָגען! כ'ווייס נישט? זיך צונויפגעשלאָגען די קעפּ, די גאַנצע באנדע און אלע אנטקעגען מיר! און דו ליטוואק — האָט זי זיך געווענדעט צו סעמען — דו זאלסט זיך נישט דערוועגען ווייזען אויף די אויגען אהן די דריי טאָלער, הערסט? — און צוקלאפענדיג די גלעזערנע טהיר איז זי אריין אין צווייטען צימער.

דער אלטער משה האָט אויסגעגלייכט עטוואָס זיין איינגעהויקערטע פיגור און מיט א טריט פון א הימישען יורד איז ער צו צו סעמען. ער האָט גערעדט מיט א ווייכען לַמד און געהאט א טבע צו פערציהען פיעל ווערטער, ווי לַמשל: שיסעלע, קיהעלע.

— גוט מאָרנינג! — האָט ער אנגעהויבען און א בויג געטהון די קנייה ווי א איד צו שמונה-עשרה — נו, סעמעלע, אז מען האָט שוין א סכסוף'ל, דארף מען אזוי שרייען? מען האָט דאָך געקאָנט מיינען, כ'ווייס וואָס? א שיפעלע איז חס וחלילה אונטערגעגאנגען! און אין גאַנצען געהט עס אין דריי טאָלער! פע, גאָר נישט שעה! ס'פאסט פאר א אי-דענע! כבין אויך אמאָל א ביוזעס-מאַן געווען, ווי דו קוקסט מיך אָן בין איך א בעל'ן געווען מיט „פינעוועריל“ א סיגארעל פּערוויכערען און נישט, פאַרשטעהסטו מיך, אבי ווער? געפיהרט „ביוזעס“ אין די שווערע טוי-זענדער! א ליוועראנט בין איך געווען, א ליוועראנט אין קייזערליכען הויף! ער שפילט זיך מיט מיר, כא, כא, כא! דו פארשטעהסט? דו פרא אדם בצורת פּערד! און אזוי ווי כ'רעד מיט דיר פה אל פה, האָב איך גע-

רעדט מיט'ן קיזער, מיט פראנץ יאָזעף'ען, זאָל לעבען! נור נישט דאָס
 בין איך אויסען, יעס, מיר טענה'ן דאָך היינטיגע צייטען — — —
 סעם האָט דעם אַלטען משה כמעט נישט פערשטאַנען, נישט געקאנט
 צוקויען דעם אַלטען'ס עברי, געוואוסט אז ער זאגט קיין איין וואהר וואָרט
 נישט, פונדעסטוועגען האָט ער איהם ליעב געהאט און אָפט פערבראכט
 מיט איהם.

סעם איז איצט נישט געווען אויפגעלעגט אויסצוהערען דעם אַלטענ'ס
 מעשיות, געווען זיכער, אז דער אַלטער וועט אזוי לאַנג „האקען א
 טשייניק“ ביז ער וועט דורך פערשיעדענע קונצען ביי איהם ארויסקריגען
 עטליכע סענט, האָט ער איהם בעצייטענס געגעבען א צעהן סענט שטיק
 אבי פטור צו ווערען פון איהם.

דער אַלטער האָט זעהר קונציג אריינגערוקט די מטבעה צווישען
 צוויי פינגער, געכאפט פאר שמחה ארטהור'ן, וועלכער האָט זיך גע-
 שפיעלט מיט ספאָרטען און איז ארויס פון צימער.

מיט אַמאָל איז אין שטובעל געוואָרען טונקעל. די לאַמפּ אין דרויסען
 האָט א צאפעל געטהון און דאָס שטובעל איז געוואָרען אבגעגאסען מיט
 א מאטע רויטקייט. נאך א רגע — אלץ איז צושווימען און עס איז גע-
 וואָרען שטאַק־פינסטער.

סעם איז גיך אראָפּ פון בעטיל, איז צו צום קראַן מיט וואַסער און זיך
 גענומען איינוואשען, ארויסלאזענדיג בשעת מעשה מאָדנע קולות. ער האָט
 גיך ארויפגעווארפען אויף זיך א פאָר הויזען, א פאָר לייווענטענע שיד צו
 שנורעווען, א שווארץ העמידיל מיט אן איבערגעלעגטען קאָלנער, אריבער
 געוואָרפען א לאנגען פאסעק איבער'ן אקסעל, זיך פון פערדרום פונאנדער-
 געפייפט און ארויס מיט ספאָרטען אויף דער גאס.

II.

אויף דער נאם האָט זיך סעם אפגעשטעלט, אנגעפאקט זיין פייפ מיט טאבאק און פערצויגען. עס איז נאָך געווען פינסטער, נור דא און דארט האָבען זיך שוין געוויזען סמנים פון מאָרגען ווי ער רייסט זיך, שלאָגט זיך דורך א וועג.

פון א זייטיג געסיל איז אנגעקומען א וואָגען מיט מילך געשפאנט אין איין פערד. דאָס פערד האָט זיך פארקערעוועט אהן בעל־הבית און זיך אפגעשטעלט נעבען א מויער. באלד איז ארויסגעשפרונגען פון א קארירדאר א יונג אין איין העמד מיט הויזען, א פייף געטהון און דאָס פערד האָט זיך געריהרט פון אָרט.

איבער'ן טראָטואר האָט זיך געשלעפט א יונג אין ווייסען, ווי אן אויסגעבאקענער. ער האָט געפיהרט מיט א געפילדער א וועגעלע געבעקס. פון געבעקס האָט זיך פערשפרייט אן אנגענעהמער ריח וואָס רעגט און מאַכט אפעטיט. סעם האָט אפגעשטעלט דעם יונג, געקויפט ביי איהם א בייטעל מיט פּאָנטשעס און געשפרייזט ווייטער.

מיסטער פּאָלאַק, א פעטער „סאלון־קיפער“, מיט אן אָנגעלאפען פנים, מיט וואסערדיגע אויגען, וואָס מאַכט דעם איינדרוק ווי ביים ערשטען שטופ צוגיסט ער זיך, איז סעם'ען גלייך אין פנים אנגעקומען, זיך גע־וואלט א דרעה אויס טהון, באלד זיך מישב געווען, אז עס איז צו שפעט און זיך געגריסט:

— האַלאָ, סעם!

— האַלאָ, מיסטער פּאָלאַק! וואָס טהוט איהר דאָ אזוי פריה?

— ביזנעס, זעהסט נישט — האָט פּאָלאַק געשטאַמעלט — דינע אמעריקאנער דאָקטוירים, די קאָנאָוואלען, רעדען מיר איין, אז כ'בין קראַנק, הייסען טרינקען ביטער וואסער, זיך דורכנעהן אביסעל, אזוי א פיער און צוואנציג שטונדען אין מעת לעת, כא, כא, כא! און העלפען וועט עס ווי א טוידטען באַנקעס! יא, „יעס־סיר“, נו „גוט־באי“, סעם — און ער איז אוועקגעגאנגען.

— אן אלטער „פייקער“, וויל פארעדען די ציין! — האָט סעם צו זיך געזאגט.

סעם האָט געוויסט, אז פּאָלאַק איז פּערליעבט אין מיסעס ריטש איבער די אויערען, וואָרט זי יעדען טאָג אָפּ ביים הויז און העלפּט איהר עפענען דעם „סטאָר“.

ער האָט אויסגעשפּיגען, געגאנגען ווייטער און אין מה ביי איהם האָט זיך אלץ געפּלאַנטערט צו זיין מיסעס :

ווערט זי פּערכאפט מיט איהרע צייטונגען צוזאמען! — האָט סעם צו זיך גערעדט — כ'וועל מיט איהר רעדען פּראָסטע דבורים, זיך נישט לאָזען ארוםפיהרען ביי דער נאָז, מיר אלץ אין איין אויפּוואַרפען, אז כ'בין נישט קיין פּערדינער! און אויב כ'געפּעל איהר נישט האָט זי א ברירה! וואָס מיינט זי, וואָס? כ'בין ווי יענע גרינע „קאָיקס“ וואָס פּער־דינען זעקס טאָלער א וואָך און שפּאַרען זיעבען? „טהעה־העלל“!

אין א קאָרידאר איז געשטאַנען א יונגער פּאָליסמאן געארעמט מיט א מיידעל. סעם זעהענדיג דאָס פּאַרעל האָט זיך צווינגען :

— “Everybody is doing it,
is doing it,
is doing it!”

(„ — — יעדער איינער טהוט עס, טהוט עס, טהוט עס!“)

און צוגעקלאפט מיט די אפּצאסען אויף'ן טראטואר.

פון קאָרידאר האָט זיך געהערט א געלעכטער.

סעם האָט גענומען גיכער שפּאַנען.

א פּאַרטיע איטאליענער אין קאָלירטע העמדלעך, מיט ברייטע שטרויענע קאפּעליושען, מיט בלאַנקענדע שפּאַדלעס אויף זייערע אקסלען זענען איהם אנטקעגען געקומען. זיי האָבען געגורערט ווי גענו, געווארפען גיך צום טאקט מיט זייערע הענד און געקלאפט מיט זייערע היימישע שטיבלעטען.

— שטילעטא, קאפּושעטאָ, פּאַלאצעטאָ! — האָט סעם זיי גוט־

מוטהיג נאכגעמאכט. די איטאליענער האָבען זיך איבערגעקוקט, צו־שמייכלט און איינער א יונגער האָט איהם געוויזען א צונג.

פון דער ווייטענס האָט שוין סעם דערזעהען די „ניוס־דילערס“. זיי זענען געווען צעווארפען איבער א האַלבען „בלאַק“, געסאַרטירט זייערע

צייטונגען, וואָס זענען יעדע פינפצעהן מינוט אנגעקומען מיט'ן „עלע-ווייטער“. דאָס רוב „ניוס-דילערס“ זענען געווען אידען, עטליכע אמערי-קאָנער יונגען און צוויי דייטשע „פרויליינס“. די אידען זענען אליין נישט געקומען נאָך די צייטונגען. זיי האבען געהאלטען מענשען, דאָס רוב סטודענטען — בלייכע בחורים מיט לענגליכע האָר און נישט געראזרטע פנים'ער, וואס האָבען פאר דריי טאָלער א וואָך צוטראָגען יעדען פרייה מאַרנען די צייטונגען איבער די הייזער.

די סטודענטען פלעגען זיך צונויפגעקלויבען אין א ווינקעל, פערזויערטע, נישט אויסגעשלאָפענע, זיך צוועצען אויף א טרעפ, פון לאנגווייליגקייט פערציהען עפעס א דעבאטע איבער א רוסישע פראגע און דרעמלען. די שקצים מיט סעם'ען אין דער שפיץ פלעגען אויפזוכען א שמאטע, זי איינ-טונקען אין וואסער און א שליידער טהון אין דער קופע. די בחורים פלעגען זיך איבערטרייסלען און בורטשען. סעם האָט זיי אלע פיינד געהאט, זיי געטאפט פאר די הענד צו זיי האבען מוסקולען און די בחורים פלעגען אויסגלאצען זייערע קרענקליכע אויגען און נאריש שמייכלען: „גע-טראַפען ס'אַרט“!

ליוואי, א נירדיג אידעל פון א יאָהר עטליכע און דרייסיג, מיט א קאָסע אויג און מיט א פאָר צוגעשוירענע, שטייפע, ווי נאָדלען, וואָנסען, האָט געסארטירט זיינע צייטונגען און געזונגען מיט א ראשי-השנה ניגון:

— אוי—אוי—יאוי—אוי—יאוי — הא—הא—א—הא—הא—א

און א הויכער געלער יונג האָט אונטערגעכאפט:

— ה—מ—ל—ך!

לעבען זיי איז געשטאנען מיס בעקער, אן עלטערע דייטשע מויד ארומגערינגעלט מיט עטליכע שקצים. מיס בעקער האָט גענומען א זעמל, דורכגעצוגיען א שטריקעל עס זאָל אויסזעהן ווי א של-ראש, זיך אנגעטהון אויפ'ן קאָפ, זיך געשטעלט אין א ווינקעל און נאכעמאכט מיט ווילדע קולות, ווארפענדיג מיט די הענד און מיט'ן גאנצען קערפער, ווי אידען דאוונען

אלע, סיי גוים, סיי אידען, האָבען געפלאצט פון געלעכטער. סעם האָט בטבע פיינט געהאט אלע אידישע „סאָנגס“. ער איז אליין א גרויסער בעלן געווען אפצולאכען ווי אידען רעדען ענגליש, ווי זיי מא-

כען משונה'דיגע העויות בשעת זיי רעדען, נור אז ער פלעגט זעהן ווי א נוי טהוט עס, פלעגט ער אן אויפגעקאכטער ווערן.

ער איז א בלאסער ארויף אויפ'ן „עלעווייטער“, אראָפגעבראכט זיינע צוויי פעקליך צייטונגען, זיי אויסגעסארטירט און איינגעשנורעוועט אין פאסעק. די מויד איז נאָך אלץ געשטאנען און געבלעקעצט. סעם האָט אוועקגעגעבען הערר'ן, וואָס האָט נור וואָס געעפענט דעם „סטענד“ זיין פאָק צייטונגען, גענומען מיט בעקערס „פושקארט“, פאמעליך איהם צוגע- פיהרט צו איהר און זי הינטערווייליכס א זעץ אריינגעהטון אין וועגעלע.

די „פרוילין“ האָט געמאכט קולות, זיך געריסען, נור סעם איז גע- פלויגען מיט'ן וועגעלע איבער'ן טראָטואר ווי א רוח. ספארט איז געשפרונג גען אויף א פריהער מיט א בילעריי, זיך געווארפען אויף דער מויד. זי האָט פעריסען איהרע נאקעטע פיס און געשאַלטען. סעם האָט נישט גע- ענטפער. ער האָט זי צוגעפיהרט צו דער צווייטער סטאנציע פון „עלע- ווייטער“ און זי אבגעלאזט. ער איז גיך צוריק, געכאפט די צייטונגען, זיי אריבערגעווארפען איבער'ן אקסעל און אן אויפגערעגנטער זיך געקליבען אין וועג אריין.

— האלאָ, סעם! — האָבען איהם עטליכע חברים אפגעשטעלט.

— האלאָ, באָים! ווי געהטס? — האָט סעם געענטפערט.

סעם איז אָבער קיין נאר נישט געווען, ער האָט געוואוסט, אז עס וועט באַלד געהן א סדרה פאָלי — שווייגט ער, קוקט מיט שטאָלץ אויף זיינע חברים.

— נו, — האָט איהם איינער א שטופ געטהון מיט'ן עלענבויען —

ביזט „אָל-רייט“, סעם! הפנים פאָלי גלייכט דיך! — —

— דאָס ווייס איך — האָט סעם געענטפערט מיט אזא צוויידייטיגען שמייכעל, ווי איינער זאָגט: „נישט נור זי גלייכט, ברודער, נור זי ווערט פשוט פערכאפט פאר מיר“.

— און אלעק מיינסטו וועט דיר שווייגען? — האָט א צווייטער

געזאָגט — איטאליענער שווייגען נישט. — —

— „וואהאט טהע העלל“! ווער האָט מורא, ווער? און איצט, חברה, „גוט-באיי“, מיר וועלען זיך דאָך טרעפען פארנאכט אין סאלון — און געוואלט אוועקגעהן.

— אלעק האָט נור וואס געפרעגט אויף דיר — איז העררי צו און
איהם איינגערוימט א סוד.

— נו? — האָט סעם געפרעגט.

— כ'האָב געזאגט, אז דו ביזט אוועק אויפ'ן „ראוט“.

— און ער?

— ער האָט גארנישט געענטפערט. מיר דאכט זיך ער איז געגאנגען
צו דזשעראם־וועלדיל.

סעם האָט זיך א טאפ געטהון פאר זיין הינטערשטע הויזען־קעשענע,
א שפיי געטהון און איז אוועק. ער איז ארויס אויף א זייטיג וועגעל וואו
קליינע פריוואט היילעך זענען געשטאנען. ער האָט שנעל געדרעהט די
צייטונגען אין רוירען, זיי געפאלדעוועט, פלינק געווארפען אויף די ווע-
ראנדעס. פון מאָל צו מאָל האָט ער ספּאַרטען געגעבען א צייטונג אין פּיסק
אריין. דער הונד איז פערשווינדען, איז באלד צוריק מיט א העשען און
מיט אונגעדולד געווארט אויף א נייע שליחות. סעם האָט געשפּאַנט און
געפיהלט ווי דאָס פעקיל ווערט גרינגער. ער האָט זיך יעדע וויילע ארום-
געקוקט, געווען זיכער אז אלעק ליגט ערגיץ אויף א „לאַט“, הינטער א
קוסט און קלייבט זיך איהם איבערפאלען. ער האָט מיט אמאָל דערפיהלט
א געוואלדיגען חשק אז אלעק זאָל ארויס מיט א רעוואלווער, צו מיט א
שטילעט, איהם פארשטעלען דעם וועג, פרעגען א פרעטענזיע — ער
איז געווען זיכער אז פריהער אדער שפעטער און איינער וועט מוזען אפ-
טרעטען, דען פאר זיי ביידע איז קיין פלאץ נישטא. סעם האָט מיט אמאָל
א ציטער געטהון און זיך אפגעשטעלט.

פון א גרויסע גוס־אייזערנע רויר, וואָס איז געלעגען אין מיטען וועג
אָנגעגרייט פאר וואסער־לייטונג, האָבען ארויסגעשטעקט א פאָר שווארצע,
ערטערווייז אפגעכמאליעטע פּיס. די פּיס האָבען זיך גענומען באוועגען און
א מענש איינגעהילט אין צייטונגען האָט ביסלעכווייז גענומען ארויסקו-
קען פון דער רויר. ער האָט זיך אויסגעגלייכט, צושפרעט די פּיס, אריינגע-
מאכט די הענד אין די הויזען קעשענעס און ציהענדיג ווי א זשיראף זיין
לאַנגען, דארען האַלז, האָט ער זיך צוגענעצט. דער קאָפּ איז געווען צו-
שויבערט, באדעקט מיט שטיקלעך פּאפּיר און די האָר האָבען אויסגעזעהן
ווי פּערוויאנעט גראָז.

— העי, ביל — האָט ער זיך געווענדעט צו סעמען שפייענדיג אין אלע זייטען — האָסט אפּשר א סיגארעט?
 — נאָ סער — האָט סעם געענטפערט — טאָבעק האָב איך!
 — אַל־רייט! גיב „אונז“ טאָבעק!

ער האָט גענומען א שטיק צייטונג־פּאַפּיר, אויסגעוויקעלט א סיגאַרעט, פּאַרקלעבט מיט דער צונג, ארויסגענומען א שוועבעלע, אנגעריבען אן די גלאַנציגע ווי לעדער הויזען און פּערצויגען. ער האָט איינגעקאַר־טשעט זיין לאַנגען האַלז צווישען די אַסלען און א הינקענדיגער פּער־שוואַנדען צווישען די לעדיגע „לאַטס“.

סעם האָט נאכגעקוקט דעם טרעמפּ, און כּאָטש ער האָט געוואוסט, אז זיי ווערען דער־הרג'עט אין די טויענדער יעהרליך, אז זיי גנב'ענען זיך אויף די צוגען, ליגען הינטער די וואַגאַנען אויף די רעסאַרען און מען שליידערט זיי אין שנעלען לויפען אַרונטער, פונדעסטוועגען האָט איהם דאָס פּרייע טרעמפּישע לעבען פון תּמיד אָן געצויגען און איינע פון זיינע שעהנסטע חלומות איז געווען אוועקצופאַטשען אין א פּראָסטען פּרייה מאַרגען, אהן א זיי געזונד אין דער ווילדער „וועסט“.

סעם האָט אויסגעטהיילט די לעצטע צייטונגען. ספּאַרט איז געלאַפען אויף א פּרייהער מיט אן אויסגעשטרעקטע צונג — א סמן עס וועט זיין א חמימה. ער האָט געקוקט פון אויבען אַראָפּ אויף די קלענערע הינד, וואָס האָבען מיט א הינטישע הניפה זיך געלעקט צו איהם, געדרעהט מיט'ן עק. און אז אן עזות־פנים האָט זיך אנגעשפּאַרט מיט זיינע פּאָדערשטע לאַפּעס אן ספּאַרטס רוקען — האָבען איהם שוין מעהר קיין צרות נישט געפּעהלט. דערפּאַר, אז ער האָט געטראַפען זיינס א גלייכען, האָט מען זיך אפּגעגעבען שלום מיט די שנוקעס, זיך באַשמעקט, פיעל מאָל חשק געהאַט צו פּערציהען די בעקאַנטשאַפּט, נור ווי אויף צו להכּעים האָט זיך תּמיד דערהערט סעם'ס פייה און ספּאַרט איז א פּאַרליעבטער אוועק צום בעל־הבית.

פון די הייזער האָבען זיך שוין גענומען ארויסשיטען מענשען מיט'ן לעצטען ביסען אין מויל און מיט האַלב אנגעטהוענע רעקלעך. פּער־שלאַפּענע מיידלעך זיגען ארויס מיט'ן מיטאג, איינגעוויקעלט אין פּאַפּיער אונטער די ארעמס, און מיט דיקע ראַמאַנען אין די הענד. זיי האָ־בען זיך פּערגאַפּט אַרומגעקוקט, אינסמינקטיוו א ציה געטהון מיט דער

האנד איבער דער לענג פון קלייד צו זעהן אויב דאס אונטער־קלייד זעהט זיך נישט ארויס, אבגעזיפצט און זיך געלאזט צום „שאפ“. די מענער, אלט און יונג, האָבען אויטאָמאטיש געפרעגט פערביילויפענדיג סעם'ען: „האו וואָן“? — נישט געווארט אויף אן ענטפער און געלאפען ווייטער. דאָס האָבען זיי געפרעגט וואס פאר א פארטיע האָט געוואונען דעם „בייד־באָל גייס“. סעם האָט זיי נאכגעקוקט, זיך געוואונדערט ווי זיי קענען דאס זיצען גאנצע טעג אין שאַפ און ארבייטען. און איהם איז איינגעפאלען אז דעם טרעמפ וועמען ער האָט געזעהן ארויסקריכען פון דער רויך איז אפשר בעסער פון זיי.

עס האָט זיך איהם פערוואלט עסען. ער האָט לאנג נישט געטראכט, איז אריין אין ערשטען פּעדער הויז, צוגענומען א פלאש מיִלך, וואס איז געשטאנען נעבען א טהיר, ארויסגענומען עטליכע זעמיל פון א בייטעל און גענאנגען צו דזשעראס־וועלדיל.

דאָס וועלדיל איז בעשטאנען פון גרויסע צושפּאַלטענע סקאלעס. פון די שפּאַלטען האָבען ארויסגעוואקסען וועלשענע בוימער. דאָס גאנצע וועל־דיל האָט זיך געטוקט אין זון. שטראַהלען מיט שטראַהלען האָבען זיך געשפּיעלט, געפלאכטען, זיך צונויפגענאסען אין ברייטע זילבערנע פּאסען, געטהיילט דאס וועלדיל.

סעם איז צוגעקומען צום וועלדיל און זיך מיט אמאָל דערפיהלט אזוי פריי — כאָטש נעהם און שטעל זיך אויפ'ן קאָפּ!

ער האָט זיך אפגעשטעלט. א זילבערנע זייל איז ארויסגעוואקסען פאר זיינע אויגען, געוואקסען אלץ העכער, זיך געריסען אין הימעל אריין און עס האָט זיך געדאכט אז אָט־אָט און די זייל פאלט. די זייל איז בעשטאנען פון קליינע זילבערנע פליגעלעך, וועלכע האָבען געהאלטען אין איין באוועגען זיך. דער הונד האָט זיך עטליכע מאָל א וואָרף געטהאָן אויפ'ן זייל מיט אן אפען פּיסק, דאכט זיך געמאכט א לאָך און גלייך ווי דער הונד איז אפגעשפרונגען איז שוין קיין זכר פון לאָך נישט געווען.

סעם האָט געוואוסט, אז דער פלאץ איז זומפּיג, האָט ער איהם אויס־געמיעדען, זיך אוועקגעזעצט אויף א סקאלע הינטער א בוים. ער האָט געעפענט די פלאש און גענומען טרינקען פון העלזיל. נישט ווייט פון סעמען הינטער א צווייטען בוים איז געזעסען דער טרעמפ. ער האָט עפּים ארויסגעגעסען פון א פאפּיער און פּערטרונקען מיט מיִלך פון א פלאש.

ספּאָרט האָט הפּנים דערשמעקט פּלייש און זיך צובילט. סעם האָט זיך אַרומגעקוקט, דערזעהן דעם טרעמפּ און דאָס בלוט האָט איהם אַ שלאָג געטהון אין פּנים אַרײַן. ער האָט אַלײַן נישט געוואוסט, פאַרוואָס ער האָט זיך פאַרשעהמט, געלאזט ליגען די פּלאַש און געוואלט אבציהען דער טרעמפּ זאַל איהם נישט באַמערקען.

— העי, ביל — האָט ער דערהערט דעם טרעמפּ'ס שטימע — קום אהער, וועסט אַ ביס טהון, צוזאַמען וועט זײַן הײמליכער און הונגעריג ביזטו דאָך געוויס ווי אַ שוהל־מויז!

סעם האָט זיך פּערלױרען, געוואלט עפעס ענטפּערען, פון פּערדרום אַ שפּײ געטהון און גיך ארויס פון וועלדיל.

III.

ארויסקומענדיג פון וועלדיל האָט סעם באמערקט ווי א מענש ווארפט זיך אויף איהם. און איידער ער האָט צייט געהאט זיך ארומצוקוקען האָט ער דערהערט: „הענדס אָפּ!“ און דערפיהלט ווי א פאָר הענד נעהמען איהם פעסט ארום.

סעם איז עטוואס צוטומעלט געווארען, אינסטינקטיוו דערפיהלט אז דאָס מוז זיין אלעק און זיך א ווילדען ריס געטהון. פאר איהם איז גע- שטאנען דזשייק אין א פאָר אויסגעדריוועלטע הויזען, פון וועלכע עס האָט זיך געדאכט, ער איז שוין לאנג אויסגעוואקסען, זיך געהאלטען פאר די זייטען און געלאכט.

— געה צו אלדע וויסטע יאָהר, דו פערפוילטער העכט! — האָט סעם אן אויפגעקאכטער געזאגט, נור זעהענדיג דזשייק'ן אין זיינע געקעסטעלטע מייטקעס, מיט'ן אָפענעם האָריגען לייב, האָט ער זיך נישט געקאנט איינ- האלטען און זיך צושמייכלעט. ער האָט דזשייק'ען גוטמוטהיג ארומגענו- מען, איהם גענומען דרעהען אין אלע זייטען, בעטראכטענדיג איהם פון קאָפּ ביז פיס:

— א הילוף'על גנב! הא, הא, הא! — האָט זיך סעם הארציג צולאכט.

— לאָז געמאך, דו פערשטאָפטער מח! — האָט דזשייק גע- ענטפערט עטוואס א בעליידיגטער. ער האָט זיך ארויסגערעהט פון סעם'ס הענד און א וואקלענדיגער זיך קוים דערהאלטען אויף זיינע פיס.
— ביזט א נאר — האָט סעם געשמייכלעט — כ'מאך א שפאס און דו „בוב“ בעליידיגסט זיך.

אז דזשייק האָט זיך געפיהלט בגלופין האָט ער געהאט א שוואכקייט צו רעדען מיט דער שפראך פון שערידאָ'נס און שעקספיער'ס העלדען.
— סילענסיים! — האָט דזשייק אויגעשריען, אריינגעשטעקט די הענד אין די הויזען קעשענעס און זיך קוים געהאלטען אויף די פיס — עס שטעהט דיר פילייכט נישט אָן צו געהן מיט מיר? דו שיעסל-לעקער!

דו פערדאמטער, הונד-שלענער! איגנאָראַמוס! יעדער „אינטש“ אין מיר
איז א דזשענטעלמען!

דזשייק זעהענדיג, אז סעם האלט אין איין שמייכלען, האָט פון פער-
פערדרום גענומען שילטען זיין מאמע'ן, זיין טאטע'ן, זיינע פערגאנגענע
דורות, זיינע קומענדע דורות ביז דעם פיערטען געבורטה.

— צו אלדע יאהר, וואס גודערסטו? — האָט סעם זיך אזוי הילכיג
און הארציג צולאכט, אז דזשייק האָט נישט ווילענדיג געמוזט מיטלאַכען.

— רעד מענשען זאָלען פארשטעהן, אז דו רעדסט כינעזיש —

דזשייק האָט מיט די גוטסקייט פון א שכור אָנגעכאפט סעמען פאר'ן
ארעם, איהם עטליכע מאָל געקושט, געקלאפט אויף דער פלייצע און
ציטריג גערעדט:

— ביזט א „גוט-באָי“, סעם! כ'האָב דיר ליעב! גיעב א האנד, אָט
אזוי! מיר וועלען זיין פריינד! כ'האָב דיר נור וואס בעלידיגט, מיאום
בעלידיגט, אאנדרער וואלט מיר די אויגען אונטערגעשלאָגען! אָבער דו
קענסט דזשייק'ען, אמת?

סעם האָט זיך פערלוירען פון דזשייק'ס ווערטער, געוואלט עפּים
ענטפערן נור מעהר ווי א צוג מיט די אקסלען האָט ער נישט געטהון.

— איצט, ברודער — האָט דזשייק ווידער אנגעהויבען — מוזטו
געהן מיט מיר, מיר מוזען אפשווענקען אונזערע פייפלעך, טרינקען ברוי-
דערשאפט, ווי דער שוואב זאגט. נישט געזארגט, סעם, איך צאָהל!

זיי זיינען אריין צו פּאַלאַק'ען אין סאלון, זיך אוועקגעזעצט ביים
צאָהל-באַנק, אנגעשפארט איין פוס אן דעם מיט קופערנע בלעך בעשלא-
גענעם שטעקען, וואס האָט זיך געצויגען דורך דער גאנצער לענג פון דער
צאָהל-באַנק און געבעטען צו גלעזליך בראָנפען.

דער סאלון-קיפער האָט אוועקגעשטעלט א פלאש בראָנפען מיט
שמאַלע גלעזלאַך און זיך געווענדעט צו סעמען:

— דו ווייסט, סעם, כ'האלט דאך ביים קויפען מיסעם ריטש'ס
„סטאַר“?

— אבי נישט די מיסעם — האָט סעם זיך צולאכט און אויסגעטרונ-
קען א גלעזל בראָנפען— „גאָ העט“, מיסטער פּאַלאַק, קויפט דעם „סטאַר“,
און מיר א „רייו“ איז דאך אפגעערט, הא?

— ווי דען, ווי דען — האָט פּאַלאַק געשמייכלעט און וואוילערניש

א פרעג געטהון — און אז כ'וועל קויפען אי די „מיסעס“, אי דעם „סטאר“?

— איז נאך בעסער! דעמאלט, מיסטער פּאָלאַק, פּערזיכער איך אייך אז איהר וועט שוין קיין ביטער וואסער נישט דארפען טרינקען — — —
— האָ, האָ, האָ! — האָט דער אלטער זיך צולאכט און געקלאפט סעמען אויף דער פלייצע — „טהאט'ס ע' גוט וואָן!“ יא, „יעס סיר.“
אַבער נאָך אלע קונצען איז מיסעס ריטש א בריה, האָ? ווי כ'זעה גלייכ־סטו הפנים דעם „ספּרינג־טיקען“, פּאָלין' — האָט דער אלטער סעמען א קיצעל געטהון און גענומען אנגיטען א קעסעלע ביער.

פונקט ווי ביי אמת'ע שכורים, ביי וועלכע דער בלויער ריח פון בראַנפּען איז גענוג אז אלץ ארום זאל ווערען גרעסער און שעהנער — אזוי האָט דזשייק נאָכ'ן צווייטען שנאפּס דערפיהלט, אז ער וואקסט הער כער און העכער, אז נאָך א רגע און זיין קאָפּ וועט דורכשלאָגען דעם סופיט. אלץ האָט ביי איהם אויסגעזעהן שעהנער, אפילו דער צוגאָסענער שיינקער מיט די וואסערדגיע אויגען האָט ביי איהם אויסגעזעהן ווי א נאָבעלער מאנדארין נור אָהן א צאָפּ. ער האָט דערפיהלט ווי דער מח ווערט ריינער, ארבייט שנעלער און עס האָט ביי איהם דורכגעבליצט, אז סעם איז א פארשטעלטער ריטטער פון עליאזבעט'ס צייטען, פּאָהרט אויף זיין צוגאָווע פּערר לאַנד איין, לאַנד אויס און זוכט

“A Lady From a Far Country”

אין עק צאהלכאנק איז געשטאַנען א ניגער מיט אן אראָפּגעלאַזטער לופ ווי א שמאַטקע איבער א גלאָז ביער און געמאכט א מינע ווי ער קלויבט זיך כאַפּען א דרעמיל.

דזשייק האָט אנגעגאסען א שנאָפּס און זיך געווענדעט צום ניגער:

— האַלאָ, דזשימי! נא, מאַך אַ שנעפּסיל!

דער ניגער האָט א שמייכעל געטהון, צוגעגאנגען א נישט זיכערער, ווי איינער וואָס רעכענט אז ווען ער וועט צוקומען, וועט מען איהם אַנ־שטאַט בראַנפּען ווייזען א פייג. ער האָט גענומען דאָס גלעזעל אין זיינע מאַלפּישע הענד, פּערקאשערט די ליפּען, געדריקט דזשייק'ען די האַנד, און פּאַלענדיג פון די פיס האָט ער א האַסטיגען טרונק אויסגעטהון דעם בראַנפּען.

דער ניגער האָט פאר גרויס שמחה ארויסגעכאַפּט א זילבערנעם

דאָלאַר, א וואַרף געטהון אויף דער צאהלכאָנאָן און באַשטעלט דריי שנאַפּען מיט אַמאָל. דזשייק'ס ריטטערשע נאַטור האָט זיך געפיהלט בעליידיגט וואָס אַ ניגער איז איהם מכבד, האָט ער זיך געכאַפּט פאַר זיינע לעדיגע קעשענעס, געשטופט דעם ניגער דעם דאָלאַר צוריק און געשריען, אז ער וועט צאהלען. דער ניגער האָט פּערגלאַצט זיינע עטוואַס מיט בלוט אַנ-געאַסענע אויגען, געגאַנוועט, זיך געוואַקעלט און געשריען, אז ער מוז צאהלען, אז כאַטש ער איז אַ ניגער האָט ער דאָך אַ סך געלד, אז אפילו לינקאָלן, דער גרעסטער מענש וואָס די וועלט האָט אַמאָל געהאַט, האָט געטרונקען ברודערשאַפט מיט ניגערס, אז — — — ביז ביידע האָבן בען זיך פאַר גרויס ליעבשאַפט אַרומגעכאַפּט, זיך גענומען קושען און סמאָטשקען מיט די ליפּען ווי מיט בייטשען.

סעם האָט זיי עטליכע מאָל געוואַלט פּונאַנדערשיידען און יעדעס מאָל האָבען זיי זיך אויף דאָס ניי געוואַרפּען, ווי אַ פּאָר געליעבטע, אין די אַרעמס.

דער ניגער האָט זיך איינגעבויגען צו דזשייק'ס אויער, איהם גע-קלאַפּט איבער דער פלייצע און איינגערוימט אַ סוד, אז אלע האָבען געהערט.

— קום, ברודער, קום מיט מיר, האָב איך אַ ווייבעל — דאָ האָט דער ניגער צוגעלעגט די שפיץ פינגער צום מויל און אַ פייה געטהון — זי איז אַ גוט מיידעל, זאָג איך דיר! „סטריקטלי“ כשר! כּי, כּי! זי איז אַ מלאַך, קום! דו ביזט מיין חבר, אלץ בעלאַנגט צו דיר, אפילו מיין ווייב, נישט וואָהר?

— וואָס, דיין ווייב איז אַ אירישע? — האָט דזשייק אויסגעשאָסען מיט אַ האָלצערנעם געלעכטער.

— מיך אַרט נישט — האָט דער ניגער געגאַנוועט — מענשען זיינען מענשען, נישט וואָהר? ביי מיר איז אַלץ איינס: אַ ווייסער, אַ שוואַר-צער, אפילו אַ איד — — — גאָט האָט אונז אלע געמאַכט, נישט וואָהר? — און אין גאט גלויבסטו? — האָט דזשייק גלאַט אזוי געפרעגט.

— אין גאָט — האָט דער ניגער איבערגע'חזר'ט, אָנגעשפּאַרט בשעת מעשה זיין האַלז אַן דזשייק'ס אַקסעל ווי אַ קוה אויף דער צווייטער און געמעקעט — צו איך גלויב אין גאָט? כּווייס נישט! דאַכט זיך, כּ'גלויב! ווי זאָגט אונזער גלח? אז אַ „שאַפּ“ אהן אַ „פּאַרמאַן“ קאָן נישט זיין!

דאָס איז אמת! אונזער גלח, דער גאָט פּערדאמטער, איז אַ קלוגער בחור! ער זאָגט, אז גאָט זעהט מען נישט, איהם פיהלט מען, אלס ארום זאָגט עדות, אז עס איז דאָ אַ גאָט. אַ גאָט, זאָגט ער, איז געגליכען, צו אַ טכויר. אַ טכויר זעהט מען נישט, מען הערט נישט, מען פיהלט איהם אָבער, כּי, כּי, כּי! גאָט־פּערדאמטער, אונזער גלח איז קלוג, נישט וואהר? דאָ האָט זיך דזשייק אזוי צולאכט, אז ער האָט פון גרויס שמחה אָנגעכאַפט דעם ניגער און מיט איהם ארויסגעשפּרייזט פון שענק. ער האָט אַ שפּרייז געטהון פון אלע דריי טרעפלעך און זיך ארויסגעקייקעלט מיט'ן ניגער אויפ'ן טראטואר.

פון דעם קלאפּ האָט זיך דזשייק אויסגעניכטערט. ער האָט פון פּער־דרום אַ שפּיי געטהון, געלאזט ליגען דעם ניגער און אוועק מיט סעם'ען. עס איז געווען צעהן אַ זייגער. דער טערמאָמעטער האָט געוווּזען אין שאַ־טען 95 גראד פארענהייט. הייסע כּוואליעס האָבען זיך געטראגען אין דער לופט און עס האָט זיך געדאַכט אז מען שטעהט צווישען גרויסע אויס־געהייצטע אויווענס און די פלאמען באַקען און פּרעגלען אהן רחמנות.

זיי זענען אריין אין פארק און זיך אויסגעצויגען הינטער אַ בוים. ספּאַרט האָט איינגעקאָרטשעט זיינע הינטערשטע לאַפּעס, אויסגעצויגען די פּאָדערשטע, עטוואס פּערזשמורעט די אויגען, ארויסגעשטעקט די צונג, אָנגעשטעלט דעם קאַפּ גלייך אנטקעגען דער צופלאַמטער זון און געחלום'ט. — נו, זאָג אליין, דזשייק — האָט סעם אָנגעהויבען נאָך אַ לאנגען שטילשווייגען — זאָג אליין, וואָס וועט זיין דער סוף? דער בראַנפען הרג'עט דיך דאָך אוועק! גלויב מיר, ווען כ'האָב דיך געזעהן ליגען מיט'ן שמוציגען ניגער אויף דר'ערד האָב איך חשק געהאַט דיר אַ קאַפּע צו טהון אין הינטען, יאו דעמעט!

דזשייק האָט גאָר נישט געענטפּערט. ער האָט זיך אויפגעזעצט, אויסגעשטעלט די קנייה ווי קראָקוועס, זיי ארומגענאַרטעלט מיט די הענד, אנגעשפּאַרט זיין מיעדען קאַפּ און זיך איינגעהערט. — ווי לאָזט זיך אַ מענש אזוי אפּ? — האָט סעם ווידער אנגע־הויבען.

— שאַראַפּ! — האָט דזשייק איהם איבערגעריסען און האַסטיג אויסגעצויגען די פּיס — קוק, ווער ס'רעדט! ס'איז נישט דיין באַבעס־דאגה! כ'בין לחלוטין נישט אויפגעלעגט דיך הערען פּרעדיגען, הערסט?

איך מיש זיך פיעל אין דיינע פריוואט אינטערעסען? דו מיינסט ס'איז א סוד, אז דו שלעפסט זיך ארום מיט פּאָליץ? פונדעסטוועגען, מעגט איהר ביידע ברעכען הענד און פיס, וועמען אַרט עס? פאר מיר איז זי גע- שטארבען! דו פאַרשטעהסט? דו פערשטאַפּטער מח, דו! ווען דו וואָלסט געוואוסט וואס דאָ קומט פאַר — האָט דושייק געשריען און זיך געקלאַפט מיט דער פּוּיסט אין האַרצען—וואָלסטו קיין מאַראַל מיר נישט געפרעדיגט, דו נאָט פערדאמטער, דו! דו האסט רחמנות אויף מיר, בעוויינסט מיך וואָס פון מיר איז געוואָרען און אליין קריכסטו מיט דיינע האַלאַבליעס, פערדאמטער „שיני“ אין דער זעלבער בלאַטע אריין! הא, נישט אמת? שפּוּי אויס! דושייק'ען וועסטו נישט נארען, ער האָט אן אַדלעראַויג, ברודער! עה, דו יונגעלע, יונגעלע — האָט דושייק גאליג געזאגט און זיך צעוועיגט מיט'ן קאָפּ — כ'זיין און קוק ווי דאָס קדחת ווארפט דיך, ווי ביזט נור וואס פערפלאכט געוואָרען ווי א נאריש מיידעל, ווען כ'האָב פּאָליס נאָמען דערמאָנהט. און שוין באלד דריי שטונדען ווי דו שלעפסט זיך נאָך מיר, ווי א הונד נאָך א צויג און האָסט אַליץ נישט דעם מוטה, דו פייגלינג, דו, צו זאָגען וואָס דו ווילסט! איך אָבער ווייס וואָס דו ווילסט! זיך אויסשמועסען וועגען פּאָליץ, אמת? און דו וועסט נישט מיעד ווערען צו רעדען וועגען איהר א גאַנצען טאָג, וועסט זיצען אין דרייען אן איינגעד- קורטשעטער, מיט דער סליונע אין מויל און זיך איינהערען מיט לייב און לעבען צו יעדען וואָרט מיינס, אזא טבע האָט שוין דער מענש, און בשעת מעשה מסתמא קלערען אז אָט די פּאָלי וועט זיין דיינע! טאָ הער מיך אויס, מיינ יונגעלע, הער וואס דושייק שכור זאָגט דיר: שלאָג דיר פּאָליץ ארויס פון קאָפּ, הערסט? דושייק איז מעהר מענש געווען פון דיר און זי האָט פון איהם געמאַכט א פּאָיאַז, רעכענסטו, אז זי וועט מיט דיר חתונה האָבען? מכות! זי האָט אין זיך הינטיש בלוט, האָט זי אין זיך! אזוינע פריויען האָבען נישט חתונה און טאָרען נישט חתונה האָבען, און אויב אפילו זי וועט מיט דיר חתונה האָבען וועט זי צומאָרגענס אַנטלוי- פען! און אלעק'ען מיינסטו האָט זי ליעב? ניקסי! זי האָט איהם פיינט ווי דעם טוידט און קריכט צו איהם ווי א ציגאַנקע, אזא פאַרשוין איז זי! סעם איז געוועסען אן ערענסטער, מיט א צועפענט מויל, א פּאָזע וואָס מאכט תמיד גוטמוטהיגע נאריש, און זיך איינגעהערט מיט לייב און לעבען צו דושייק'ס רייד. דושייק איז איהם איצט נאָך מעהר געפעלען.

און ווי אלע נומטוטהיגע יונגען, וואָס זוכען זיך תמיד אפ א פריינד פאר וועמען דאָס הארץ אויסצוגיסען, האָט סעם אויך בעשלאַסען, אז דזשייק איז דער פאסענדסטער און ביי זיך אין הארצען נאָך מעהר בערויערט צו וואָס דער יונג שכור'ט.

אז דזשייק איז אנשוויגען געוואָרען האָט סעם איהם א קלאפ געטהון איבער דער קנייה!

— ווען נישט דער ביטערער טראָפּען, דעמעט, וואָלסטו געקענט זיין א „לאָיער“!

— יאו בעט — האָט זיך דזשייק צולאָכט — ווייסט נישט, אלע נוטע בעל-מלאכות זענען שכורים!

דזשייק האָט אפגעהוסט, זיך צוגעשמייכעלט און ווידער אנגעהויבען:
— כ'וועל דיר עפעס דערצעהלען וועגען פּאָליץ וועסטו לאַכען, שפּילסט זיך מיט איהר? הער א געשיכטע: פּאָלי האָט געהאט א חבּר'טע, נישט פאר דינע צייטען, א יונגע, נישט קיין מיאוס'ע אלמנה. זי האָט געהאלטען א „ביוטי פארלאַר“ אויף בראדוויי. דאָס ווייבעל האָט מיך געגליכען און איך, פארשטעהסטו מיך, האָב געהאט מיינע צרות, איז זי מיר אפילו אין קאָפּ אריין נישט געקראכען. מיט אמאָל געהמט פּאָלי מיט מיר איינ'טענה'ען, אז כ'בין זעהר א שלעכטער, כ'באגעה זיך מיט איהר חבּר'טאָרען צו גראָב, אז עס איז א רחמנות אויף איהר און כ'האָב איהר געמוזט צוזאָגען, אז כ'וועל זיך באגעהן מיט איהר אנדערש. דערווייל האָט זי מיך גענומען איבערלאָזען מיט'ן ווייבעל אליין, האָט אויף קאָ טאָוועס איינמאָל פּערשלאָסען אונזער טהיר און אוועקגעגאנגען. דו ווייסט דאָך א מאן איז קיין חזיר, א ווייבעל הענגט זיך דיר אויפ'ן האַלז, קושט דיך און אליין ביזטו נישט פון האַלז, נור וואָס זאָל איך דיר לאנג ברייען — האָט מיר פּאָלי אפגעשפּילט דערנאָך א נאַכט, געהאלטען אין איין וויינען, זיך געריסען די האָר, מיר געשפיגען אין פנים, געשריען, אז כ'בין פאלש און זאָ ווייטער. און אז כ'האָב מיך גענומען פארענטפּערען האָט זי אויסגעשריען, אז זי ווייס אלץ, זי האָט דורכ'ן לעכעל פון דער טהיר אריינגעקוקט. נו, וואָס זאגסטו דערויף?

דזשייק איז אנשוויגען געוואָרען, אפגעהוסט, א שפּיי געטהון אויף צוויי איילען פון זיך, צוריק אנגעשטעלט די קנייה ווי קראקוועס, זיי ארומגעגארטעלט מיט די הענד, אראָפּגעלאזט דעם קאפּ און מיט אמאָל

דערהערט אזעלכע טעמפע קלעפ, גלייך מען וואלט מיט שווערע האמערס געקאוועט בריילעס בליי. דער בליי איז זיך צולאפען אונטער די קלעפ אין דינע קיילעכדיגע רעדער. די רעדער זענען זיך צעוואקסען משונה'דיג גרויס, איינגעשלאנגען איינער דעם צווייטען, געפייפט, גערעוועט, זיך איינגעשניטען אין מוה, איהם מיטגעשלעפט. ער איז געפלויעגן העכער און העכער איבער די וואלקענס, געפיהלט ווי די לופט ווערט שיטערער, פערכאפט דעם אטהעם, שטיקט און מיט אמאָל האָט ער זיך צעוויעגן צולאָזט הענד און פיס, ארויסגעלאזט א קוויטש און באַז פון א וואלקען אראָפּ! ער איז געפלויעגן אלץ שנעלער און שנעלער, זיך געטראגען מורא'דיג גיך, געווען זיכער אז באלד, באלד קומט דער טוידט און אינד סטינקטיוו דערפיהלט ווי אלס ציהט זיך ביי איהם אָן ביז צום פלאַצען, גרייט זיך צום לעצטען ווידערשטאַנד. ווי א פערוואונדעטע חיה, האָט ער זיך געכאפט מיט די הענד, מיט די פיס, אפילו מיט די אויגען פאר יעדע זאך, וואָס ער האָט אנגעטראפען אויפ'ן וועג — איז אלץ אָבער צופאלען אונטער זיינע פינגער ווי איבערגעזענגטע שטרוי און ער איז נאָך שנעלער געפאלען. און פון דערווייטענס האָבען זיך געטראגען מחנות אינדיאנער מיט אויפטרייסלענדע קולות, זיך געריסען צו איהם. דזשייק האָט פון שרעק א געשריי געטהון, געכאפט א שטרוי און זיי פארשטעלט דעם וועג. די אינדיאנער האָבען זיך א שטעל אָפגעטהון, צוריקגעפאלען אויף מיילען און ווי פערשטיינערט געוואָרען. די פלוצלינגע שטילקייט האָט טעמפ גע-קלונגען אין דזשייק'ס אויערען און ער האָט דערהערט קולות :

— ציהט איהם פאר דער נאָז, אָט אזוי! עפענט ס'העמר, גיכער!

וואַסער, וואַסער!

ער איז אויפגעקומען מיט'ן געדאנק, אז ער לעבט, אז ער איז נישט געשטאָרבען און טיעף אפגעזיפצט.

איבער איהם איז געשטאנען סעם און איהם געצויגען פאר דער נאָז. א פרוי האָט איהם געעפענט דאָס מויל און אריינגענאסען וואַסער פון א פלעשיל. א מאן האָט געארבייט מיט דזשייק'ס הענד ווי מיט איי-זענס פון א פאָמפּ..

— אבי דערמינטער! — האָט זיך געהערט פון אלע זייטען.

וויבער מיט „קערידזשעס“ און אהן קערידזשעס זענען זיך צונויפגע-קומען פון אלע עקען פאַרק, געשפרייזט אזוי גיך ווי די שמאָלע קליידער

האַבען נור ערלויבט, געמאכט רחמנות פנים'ער, געלאזט טרעהרען און אז זיי זענען צוגעקומען און דערזעהן, אז דער חלש'ער זיצט שוין און שמיי- כעלט זענען זיי געבליבען מיט נעזער און געוויס אין האַרצען בעדויערט וואָס זיי האָבען פארפעהלט אזא אמוזירענדע זאך.

דער עולם איז זיך צוגאנגען.

— צו אלדע יאָהר — האָט דזשייק געשמייכעלט — א נארישע טבע

צו חלש'ען.

— אז דו ביזט אליין שולדיג — האָט סעם אן ערנסטער געזאגט —

דאָס טרינקען לייגט דיך אין דער ערד אריין!

— זיי קיין נאָר נישט — האָט דזשייק גוטמוטהיג געענטפערט —

דאָס איז דאָך די איינציגע זאך וואס איז געבליבען אין לעבען! און דער- צו האָט דאָך יעדער עפעס וואס פער'שכור'ט איהם! אט האָסטו למשל א פאָלי, א צווייטער האָט עפעס אנדערש, נו, און אזוי ווייטער — די נאנצע וועלט, ברודער, איז א סאלון! דער אונטערשיעד איז נור וואָס יעדער איינער האָט זיך זיין משקה, טהאטאָל! און יעצט מיינ ליעבער „באָי“, פאק זיך, כ'בין טוירט מיעד, כוועל זיך אביסעל צושפארען.

— געה שוין, געה, ביזט דאך נישט געזונד — האָט סעם איהם גע-

נומען בעטען — קום בעסער מיט מיר, כוועל דיך אהיימפיהרען!

— זיי קיין נאָר נישט — האָט דזשייק געזאגט און זיך אומגעדריעהט

מיט'ן פנים צום בוים — דער טייפעל וועט מיך נישט נעהמען! „גוט- באָי!“

IV.

פּאָלאַק דער „סאלון־קיפּער“ האָט א גאנצע נאכט נישט געקאנט שלאָפּען. ער האָט זיך געדרעהט ווי אן אלטער בער פון איין זייט אויף דער צווייטער, געקרעכצט, אז עס איז דערשטיקט צו ווערען. יעדע וויילע האָט ער זיך אן איבערגעשראָקענער אויפגעכאפט, ווי איינער וואָס האָט מורא צו פּערשפעטיגען א צוג, און זיך איינגעהערט. ער האָט ארויסגענוֹר מען פון הינטער'ן קישען זיין טאָמבאָנקענע „ציבעלע“, זיך איינגעקוקט און פאָרגעסענדיג גלייך ווי שפעט עס איז, האָט ער זיך צוריקגעלעגט. ער האָט טאָקע נישט געקענט שלאָפּען. עס האָט געשטיקט. די לופט איז געווען געדיכט און עס האָט זיך געדאכט וואס מען זאל נישט ארויסלאָזען פון דער האַנד וועט עס בלייבען הענגען. דאָס שטיקעניש אָבער איז נור געווען א בייזאָף. שוין באלד צוויי וואָכען ווי פּאָלאַק איז נישט געשלאָפּען. ער איז געווען פּערליעבט ווי א אינגעל אין מיסעס ריטש. דעם אמת זאָג גענדיג, האָט ער זיך שוין גע'שדכנ'עט צו איהר איבער א יאָהר און פון שדוך וואָלט אפשר נאָר נישט געוואָרען, דען ביידע זענען געווען צו כיטרע אפצונאָרען איינער דעם צווייטען. מיסעס ריטש האָט געוואלט א קליי־ניגקייט: ער זאָל איהר אפּשרייבען א העלפט פארמעגען און דורכטרייבען חוה'ן, עפּיס א פארדעכטיגטע מויד, א האַלבע אידיאָטקע, כלומרשט אן אייגענע, וואָס האָט געוואָהנט ביי איהם. פּאָלאַק האָט פון דעם אלעם נישט געוואלט הערען, זיך געהאלטען פאר א געוואלדיגען חכם און שפּיענדיג זיך אין פּויסט אריין, (אזא טבע האָט ער געהאט) האָט ער זיך געטראכט, צו וואס דארף ער דעם גאנצען טאַראַראַם, אז מיסעס ריטש וועט סיי־ווי־סיי אין זיינע הענד אריינפאלען. געזאגט־געטהון, און פּאָלאַק האָט אפּגע־קויפט דעם ערשטען „מאָרטגיידיזש“ אויף מיסעס ריטש „סטאָר“. אז עס איז געקומען די צייט צו צאהלען די ערשטע ראַטע איז מיסעס ריטש גע־וואָרען די חכמה און זיך געטראכט, אז זי וועט איהם צאהלען ס'חולאַת מיט'ן ריפּוקצען. זי האָט זיך אָנגעטהון א יום־טוב'דיג קלייד, געלאזט דעם קאָרעט אין דער היים און אוועק צו פּאָלאַק'ען.

שפעט אין דער נאכט איז פאלאק געזעסען איינער אליין, זיך גע-
שפיגען אין דעם פויסט אריין און געטראכט, אז עס האָט נאָך געקאנט
זיין ערגער. מיסעס ריטש אהיימקומענדיג האָט געלאכט אין די פויסטען,
אריינגעווארפען עטליכע סענט אין דער תלמוד-תורה פושקע וואָס האָט
געהאנגען אויף דער וואנט און צוריסען דעם וועקסעל.

פון דעמאלט אָן האָט פאלאק א מינוט נישט געקאנט לעבען אהן
מיסעס ריטש, ארומגעגאנגען נישט טוירט, נישט לעבעדיג, זי אפגע-
ווארט יעדען פארטאג און איהר געהאלפען עפענען דעם „סטאר“.

פאלאק האָט בעשלאָסען, אז היינט מוז ער מאכען א סוף און זיך
אויפגעכאפט נאָך פריהער ווי תמיד. ער איז פון היימליכקייט וועגען
דורך עטליכע מאָל די שטוב און אריינגעקוקט צו חוה שלאפט.

חוה איז געווען א מויד פון א יאָהר פופציג, מיט א שמים פנים'על,
מיט א פאָר טעמפע, פייכטע אויגען. מען האָט זי זעלטען ווען געזעהן
אויף דער גאס און נאָך זעלטענער געהערט רעדען. זי איז תמיד געזעסען
אין שטוב, געדאווענט און געזאגט תחינות. וואס זי האָט געטהון ביי
פאלאק'ען האָט קיינער נישט געוואסט, פונקט ווי קיינער האָט נישט
געוואוסט ווער פאלאק איז. פאלאק אליין האָט אויך פיעל געהאלטען פון
שווייגען, כאָטש ער האָט גערעדט א קימלן פון אכט שפראך. אז ער האָט זיך
שוין יא אמאָל צורעדט איז עס געווען פאר פייער און פאר וואסער, האָט
ער אָבער געהאט א מעלה, אז מען האָט איהם וועניג פערשטאנען, דען
ער פלעגט פארטוישען די יוצרות, איבערגעהן פון איין שפראך אויף דער
צווייטער. וואָס מענשען האָבען יא ארויסגענומען פון זיינע שמועסען איז,
אז חוה האָט אמאָל געמוזט זיין זעהר א שעהנע, האָט מיט איהם דורכ-
געוואנדערט דריי פערטיל וועלט און לעבט איצט ביי איהם פון זכות-אבות,
ווי ביי א פארמער אן אלטער הייזעריגער הונד. דעם לעצטען פערגלייך
האָט ער תמיד איבערגע'חזר'ט און הפנים גרויס הנאה געהאט פון איהם.
און אז די שרייפעלעך זענען ביי איהם אביסעל צו לויז געוואָרען און די
צונג האָט פערלוירען דעם גלייכגעוויכט, האָט ער זיך תמיד אין דער צייט
אליין א כאפ געטהון, אריינגעהוסט אין דער פויסט אריין און אנשוויגען
געוואָרען. מענשען מיט לאנגע צינגער האָבען זיך אפילו געשושקעט, אז
חוה איז נישט כהנא אזוי פרום — זי איז מסתמא געווען פון די „הייליגע“.
נור וועמעס באָבעס דאגה איז עס? פאלאק איז אן אנשטענדיגער יונג,

א טאַלער שפּילט ביי איהם קיין ראָלע נישט — האָט מען איהם טאקע אויסגעקליבען פאר'ן פרעזידענט פון דער שוהל „אנשי ליץ“.

מעהר וועגען פאלאק'ן מיט הוה'ן האָט קיינער נישט געוואוסט.

חיה איז געווען די איינציגע אויף דער וועלט וואָס האָט געוואוסט פּאָלאק'ס אלע סודות. זי איז איהם באמת געטריי געווען, געהיט זיין געלד, ווי א הונד א ביין און ער האָט זיך בשום אופן נישט געקאנט פארשטעלען, ער זאָל זיך מיט איהר ווען עס איז צוגעהן. און כאַטש פּאָלאק האָט אויף א פריהער געוואוסט, אז חיה וועט איהם קיינמאָל קיין עצה נישט געבען און אלעס וואָס זי ווייס וועגען איהם וועט בלייבען אן אייביגער סוד, זי וועט זיצען מיט איהר נארישען שמייכל אויף דעם האלב-אידיאָטישען פנים, שאַקלען מיט די ליפען און תמיד זיין איינשטימיג מיט איהם, פונדעסט-וועגען איז עס ביי איהם געווען פשוט א נויטווענדיגקייט מיט איהר זיך וועגען אלעס דורכצושמועסען און פיהלען בשעת מעשה אן אינערליכע, אונבעשטימטע צופריעדענהייט, וואָס זי ווערט אלץ מעהר אידיאָטיש און זיין סוד שטאַרבט אָפּ מיט איהר.

האָט אָבער אמאָל פאסירט אזא מעשה, וואָס עס האָט זיך פאלאק'ען קיינמאָל נישט געהלום'ט. עס איז געשעהן א נס — דאָס אייזעל האָט אָנגעהויבען רעדען.

גלייך ווי פאלאק האָט איהר דערצעהלט, אז ער געהט התונה האָבען מיט מיסעס ריטש, האָט זי אויפגעהערט שמייכלען, צוגעדעקט דאָס פנים מיט ביידע הענד און זיך צעוויינט אָהן טרערען אזוי אויסטערליש ווי א סאָווע. זי האָט זיך מיט אמאָל א ווארף געטהון צו פאלאק'ס פיס, זיי ארומ-געכאפט מיט ביידע הענט, גענומען קושען זיינע שיד, גערעוועט און איהם געבעטען ער זאָל נישט התונה האָבען, ער זאָל זיך דערבארמען און בלייבען מיט איהר. חיה זעהענדיג, אז איהרע רייד ווירקען אויף פאלאק'ען האָט זי אינסטינקטיוו גענומען צו איהם שמייכלען און שיסען אויגען ווי א גאסען-קאָקעטקע, דאָס איינציגע געוועהר, געגען וועלכען קיין מאנסביל און אפילו פּאָלאק אליין האָט אמאָל נישט געקאנט ווידערשטעהן.

פּאָלאק איז בשעת מעשה עטוואס געריהרט געוואָרען, זיך באגעגענט מיט חוה'ס פערשייטען שמייכלעל אויף איהר אויסגעוויקטען, מיט זעקלעך אונטער די אויגען, פנים, וואָס האָט זי נאָך מיאוס'ער געמאכט, האָט ער זיך

גלייך געפאסט און א געשריי געטהון אויף איהר ווי אויף א הונד, וואָס וויל מיטטלויפען מיט'ן בעל הבית, וועלכער טרייבט איהם צוריק.
 חוה איז גלייך אויפגעשטאנען, אנשוויגען געוואָרען און זיך אוועק געזעצט אויף איהר שטענדיגען פלאץ. זי האָט געמאכט מיט די ליפען און פּאָלאַק'ן איז איינגעפאלען אז זי שילט איהם.

איצט ווען פּאָלאַק איז געשטאנען נעבען איהר בעט, האָט ער גע-
 פיהלט, אז ער איז אונגערעכט געגען חוה'ן און בעשלאַסען זי אויפצו-
 וועקען און געבען צו פארשטעהן, אז כאטש ער וועט חתונה האָבען וועט
 זי ביי איהם תמיד בלייבען. און ער האָט זי גענומען וועקען:
 — חוה, שלאַפסט, חוה?

חוה האָט זיך א כאפ אויף געטהון, געעפענט איהרע פייכטע, טעמפע
 אויגען, געקוקט מיט איהר נאריש פנים אויף פּאָלאַק'ען און נאר נישט גע-
 זעהן. זי איז ביסלעכווייז געקומען צו זיך, ווי איינער וואס קומט אויף פון
 דער פאליגע, דערקענט פּאָלאַק'ען וואס האָט אויסגעזעהן אין די ווייסע
 גאַטקעס ווי א גרויסער, ארומגעבונדענער זאק מעהל און געפרעגט:
 — ווילסט עפעס?

פּאָלאַק אנקוקענדיג חוה'ן האָט חרטה געקראגען, ער זאָל זיך פאר
 אזא שטיק פלייש מיט אויגען פארענטפערען און געזאגט:

— הייב דיך אויף, וועסט מיך איינרייבען!

ער האָט זיך איינגעוויקעלט אין א ליילעך און זיך אויסגעצויגען אויף
 דער סאראטענע קאנאפע.

חוה איז אריין מיט א שיסעל קאלטע וואסער, געמאכט מיט די לי-
 פען ווי א דזשאבע און גענומען איינרייבען מיט א שוואַם פּאָלאַק'ס לייב,
 אז בלוט האָט שיעור נישט געשפריצט.

פּאָלאַק איז געלעגען ווי גרויס ער איז געווען, האָט פּעריסען מיט די
 הענד דאס ליילעך, זיך געדעהט פון איין זייט אויף דער צווייטער און
 געקערעכצט מיט דער זעלבער הנאה ווי ווען מען שטעקט ארויס אויף א רגע
 אין א קאלטען צימער א נאקעטען פוס און מען כאפט איהם גלייך אריין
 הינטער דער ווארימער פּערינא.

אז חוה איז שוין אין גאנצען פארטיג געווען, איז זי געבליבען שטעהן
 ביי דער קאנאפע, נערוועז גענומען צופען איהר פארטוף און זיך צעוויינט
 דורך די פארקוועטשטע ציין גלייך א ווינד וואלט געוואָיעט.

— כ'וועל פאר דיר אלץ טהון, אלץ, וועסט זעהן, פונקט ווי אמאָל,
אבי געה נישט צו איהר.

פאָלאַק איז געווארען אן אויפגעקאכטער, זי א שטופ געטהון מיט'ן
פוס פון זיך און זיך צושריען:

— שאַראַפ! קיין וואָרט נישט מעהר!

You hear? I am the boss here. That's all!

(דו הערסט? איך בין דער בעל־הבית דאָ און פארטיג!)

און זיך גענומען אנטהון.

חנה האָט נישט געענטפערט, זי האָט געקוקט אויף דעם זעלבען
פלאַץ וואו פאָלאַק איז געשטאנען און געמאכט מיט די ליפען.

אַז פאָלאַק איז שוין געווען פארטיג און געוואָלט ארויסגעהן, האָט ער
אַ טראכט געטהאָן צו זאָל ער איהר עפעס זאָגען צי נישט, נור איידער ער
האָט צייט געהאַט צו בעשטימען, איז ער מיט אמאָל אַ פאַל געטהאָן אויף
דער קאַנאַפּע. חנה האָט איהם ארומגעכאַפּט וואָס כח נור, געשריען:
„וועסט נישט געהן!“ און ער האָט געפיהלט ווי אַ פּויכטע צונג גלעט
איהם איבער'ן פנים, איבער די אויגען, לעקט פונקט ווי אַ הונד....

באַלד האָט ער דערשפירט אַ שטאַרקען ביס נעבען קאַרק. ער האָט
זיך אַ ריס געטהון, אַוועקגעשליידערט חוה'ן און אויפגעשפרונגען. וואָ
רעמע שלענגלעך האָבען זיך געגליטשט איבער'ן האַלדז, בלוט איז גערור
נען פון ביס און אַ אימה האָט איהם ארומגענומען.

חנה האָט זיך וויעדער געוואָרפען אויף איהם.

פאָלאַק האָט דערפיהלט אַ שרעקליכען עקעל, דאָס בלוט האָט אין
איהם גענומען קאַכען, האָט ער זיך אַ דרעה ארויסגעטהון פון איהרע
הענד און זיך פערמאַסטען חוה'ן אין האַרץ אריין, אַז זי האָט זיך באַלד
איבערגערעהט.

ער איז ארויס פון שטוב און געהערט הינטער זיך אַ ווילד געוויין, אַ
שוידערליך רעווען, אַז דאָס בלוט האָט אין איהם גענומען פריהרען...

פאָלאַק האָט געשפרייזט אַזוי גיך ווי זיינע דיקע פאַלקעס האָבען

איהם נור ערלויבט. ער האָט זיך געהאלטען אין איין טאָפּען פאר'ן ביס און פאר זיינע אויגען האָט זיך איבערגע'חזר'ט דאָס גאנצע בילד מיט אלע קלייניגקייטען. ער האָט נאָך איצט געפיהלט ווי א נאסע, ווילגאטע צונג גליטשט זיך איבער זיינע באַקען...

ברר...

עס האָט איהם געוואָרפען ווי אין פיבער און ער האָט דערפיהלט ווי עפעס אַ גליטשיגעס קריכט איבער זיין געזיכט — אַ זשאַבע... — זי איז געוויס משוגע געוואָרען — האָט ער אַ טראַכט געטהון, און זיך אָפּגע־שטעלט — אז אַ משוגע'נער הונד בייסט שטאַרבט מען...

ער האָט געזעהן אַן אָפּענעם „דראַג־סטאָר“ און איז אריין. פון לאַ־באָראַטאָריום האָט ארויסגעקוקט אַ פּערשלאָפּענער אפטייקער אין אַ ליי־בעל מיט אַ האַלב איינגעמוליעטען פנים צום ראַזירען. דער אפטייקער האָט אויף גיך אָפּגעווישט מיט אַ האַנטוך דעם זייף פון פנים, איבערגעלאָזט אַ פּלאַסטער מולאָכיז נעבען אויער, ווי די ווייסליכע שוים פון אַ יויף, ארויפגעכאַפט אַ רעקעל און איז אריין. ער האָט פּאלאַק'ען בערוהיגט און איינגעשמירט דעם ביס מיט יאָד.

פּאָלאַק איז געגאַנגען און געשאַלטען. ער האָט בעשלאָסען באַלד צו מאַכען אַ סוף, נאָכגעבען מיסעס ריטש אלץ וואָס זי וויל, גיכער שטעלען אַ חופּה און נאָך היינט אוועקשיקען הוה'ן אין משוגעים־הויז.

נישט ווייט פון מיסעס ריטשס הויז איז איהם סעם אַנטקעגען גע־קומען. ער האָט אפילו חשק געהאט איהם אויסצומיידען, דאָך נישט ווי־לענדיג זיך אפּגעשטעלט, און כאַטש ער האָט געוואוסט אז סעם ווייס וואוהין ער געהט יעדען פריהמאָרגען, האָט ער פונדעסטוועגען געהאלטען פאַר נויטיג איהם צו זאגען אַ ליגען.

פּאָלאַק האָט לאַנג נישט געדאַרפט ווארטען אויף מיסעס ריטש. זי האָט זיך גלייך בעוויזען אויפ'ן טרעפּעל, מיט איהר אויפגעקעמטען קאָפּ האָר ווי אַ דרייגאַריגע געביידע.

נאָכדעם ווי מיסעס ריטש האָט זיך געקריגט מיט סעם'ען און די קינדער האָבען איהם געגעבען גערעכט, האָט זי די נכפה אויפגעגעסען. זי האָט זיך ארומגעקוקט, געזוכט פּאָלאַק'ען און אויך געטראכט צו מאַכען נאָך היינט אַ סוף, נור באַמערקענדיג איהם האָט זי אינסטיקטיוו דער־

פיהלט, אז זי איז די פרוי, זיך געמאכט כלא ידע, ווי זי זעהט איהם נישט און גענומען שפרייזען מיט אזא פוילקייט אין די רונדע אקסלען אין „סטאָר“ אריין.

— גוט מאָרנינג, מיסעס ריטש!

מיסעס ריטש האָט כלומר'שט אן איבערראשטע זיך א דרעה אויס גע- טהון, געמאכט א מינע גלייך זי וואָלט פּאָלאַק'ען מעהר נישט ערווארטעט דאָ צו טרעפּען און זיך אָנגערופּען:

— נו, זאָגט אַליין, מיסטער פּאָלאַק, איהר האָט דאָך מיר צוגעזאָגט נישט צו ווארטען דאָ פארטאָג? אויף מיין וואָרט, ווי איהר מאַכט מיר אַ מיאוס'ען שם! כ'דאַרף נישט מעהר ווי אַריינצופּאַלען אין אונזערע שכנים'ס מוילער!

— הערט, מיסעס ריטש — האָט פּאָלאַק אויסגעשאָסען — כ'רעד מיט אייך „פּליין, אפּענדאָן“, כ'בין גרייט אייך אלץ נאָכצוגעבען. דעם אמת זאָגענדיג, איז עס פאר מיר אַ בעלידיגונג כ'זאָל אייך עפעס פּער- שרייבען. וואָס הייסט? אז איהר האָט מיט מיר חתונה איז אלץ אייערס, איהר קומט אריין אויף אלעם גרייטען. נור גאָר נישט, אז די וועלט איז היינט קליגער און איהר שפארט זיך איין, פּערשרייב איך אייך העלפּט. וועגען דער מויד וואָלט אייך בעסער געווען זי זאָל זיין מיט אונז, איהר לעפעל געקעכץ וועט זי זיך תמיד פּערדיענען, נור גאָר נישט... אז איהר וועט זיך שטאַרק איינשפארען וועל איך זי ערגעץ אָנדינגען... וואָס האָב איך קיין ליגען נישט געוואָלט זאָגען, יעס, כ'מיון די חתונה זאָל מען אָפּ- שטעלען וואָס גיכער, דען גלויבט מיר, ס'איז מיר שוין דערעסען דאָס לעבען; א הויז אָהן א בעל-הבית'טע געהט אלץ קאפּוט! כ'דאַרף דען אייך דערצעהלען?

מיסעס ריטש האָט די מעשה הנאה געטהון, נור זי האָט קאַלטבלוטגי געענטפּערט.

— וואָס טויגען די רייד, מיסטער פּאָלאַק, איהר ווייסט דאָך אז כ'מוז פּריהער די טאָכטער חתונה מאַכען.

— וואָס מיר טאָכטער? — איז פּאָלאַק ביז געוואָרען — ווער ווייס ווען אייער טאָכטער וועט חתונה האָבען? דאָס איז אַ געשיכטע אין דער

לאַנגער באַנק אַרײַן! הערט זיך אײן, אײַצט פּוּעל'ט אײַהר בײַ מיר אַלץ,
 טאָ אױב אײַהר ווײַלט — מאַכט קײן שױות נישט...
 מיסעס רײַטש אײַז אַביסעל ווײַכער געוואָרען און זיך צושמײַכעלט:
 — גולן, ווי געהט מען דאָס חתונה האָבען אין אַזעלכע הײַצען?
 — האַ, האַ, האַ! — האָט זיך פּאַלאַק צוכאַכעט און גענומען שפײַ-
 ען אײַן דער פּױסט אַרײַן — לאַנג לעבען זאָל זײ!
 דאָס פּאַרעל אײַז אַוועק צום סטאָר.

V.

מיטאנצייט איז מיסעס ריטש אַהיים־געקומען פון סטאָר אַ הונגע־ריגע און אַ בייזע. זי האָט אויסגעשאַטען אויפ'ן טיש צוויי זעקלאָך מיט פע־נעס, זיי גענומען צעהלען און אויסגעוויקעלט טוטלעך צו האַלבע דאָלאַר אין יעדען.

אַרטהור, אַן אויסגעשמירטער, מיט אַ צושויערט קעפעל האָר, איז פון ערגעץ־וואו אַרויס אין זיין נאַכטיגען שלאַף־העמד ביז איבער די פּיאַ־טעס. ער איז צו צו דער מאמע'ן, מיט איין פיסעל גענומען קראצען דאָס צווייטע און גענומען וויינען אָהן טרערען :

— מאַא אַ פעני! מאַא!

מיסעס ריטש האָט איהם אַ וואָרף געטהאָן אַ סענט :

— נאַ, ווער דערוואָרען!

אַרטהור האָט אויפגעהויבען דעם סענט, איהם אַריינגעלעגט אין מויל און איז אַרויס פון שטוב.

— גענוג זיך צו פוצען, גענוג! — האָט זיך מיסעס ריטש געווענ־דעט צו פּאָליץ, וואָס איז געשטאַנען אין שפיגעל און זיך געקעמט די האָר — געה שוין אין סטאָר אַריין, גיבער! און שיק'ן העררי'ן אַהיים, הערסט? ער האָט נאָך היינט נישט איבערגעביסען!
— כ'געה שוין, כ'געה — האָט פּאָלי געענטפערט און זיך גענומען פּאָלירען די נעגעל.

— און וואו איז סעם? נאָך נישטאָ? — האָט מיסעס ריטש ווי צו זיך גערעדט — שוין מסתמא ברוגז, האָנאַרעווע מענשען! אז פער־שרפ'עט זאָלען זיי ווערען! סאָקערס! לעדיג־געהערס! אַרבייט פאַר זיי, ווער פערשוואַרצט און אלץ פאַר'ן טייוועל!
עס האָט זיך געהערט אַ קלאַפּ אין טהיר.
— קאַס אין!

אַ פרוי פון אַ יאָהר פּופציג אין אַ שייטעל, מיט ברוינע, פולע באַ־

קען, ווי די קאַרע פון גוט-אויסגעבאַקען געבייטעלט ברויט, איז אריין. די פרוי האָט געטראַגען אַ קאַשיקעל.

— זעה נור, זעה, אַ גאַנצע וואָך ווי כ'ווארט אויף איהר, אסור צו מען קוקט אזוי אויס משיח'ן — האָט מיסעס ריטש כלומר'שט אַ ברוגז'ע געזאָגט, איז צו צו דער שוועסטער און זיך מיט איהר גענומען קושען — כהאָב שוין היינט וויעדער אוועקגעשיקט דיר אַ קאַרטעל, מען האָט טענות צו פרעמדע, נו, און דאָ איז אַ לייבליכע שוועסטער קומט זי איינמאָל, ווען ס'איז דריי טאָג ראש-חודש! אסור נישט שעהן, לאַה! נו, מיאַ, די שוועסטער האָט דיר פיליכט שלעכטס געטהאָן, כ'ווייס, היינטיגע צייטען! נור ווי קומט מען נישט צו אַ טאַטען?

— ווי דאָס רעדט, ווי דאָס מאָלט — איז פאָלי אריין אין דערמיט לאָז די מוהמע אפאטעהמען!

— כ'וועל מיך אַ מעשה אַנטהון! — האָט זיך מיסעס ריטש צור שריען — די שטרויענע „ליידי“ שטעהט נאָך, און איך האָב געמיינט, אז זי איז שוין לאַנג אוועקגעגאַנגען! לאָמיק שוין דייע פטור ווערען! העררי האָט דאָך נאָך ניט איבערגעביסען! געה שוין, געה!

— נור ניט געשריען, מאַ — האָט פאָלי געענטפערט מיט אַ שמוי-כעל — דו ווייסט דאָך אז איך שרעק זיך ווייניג! כ'וועל פארטיג ווערען וועל איך געהן! דו האַלסט זיך היינט אין איין ביזערען, הפנים אויף דער לינקער זייט אויפגעשטאַנען!

— נו, נו, פטור, נישט געקריעגט זיך! — האָט זיך די מוהמע לאַה ארייגעמישט, זיך דערמאָנט אז זי האַלט נאָך דאָס קאַשיקעל אין דער האַנד און עס אוועקגעשטעלט.

— אז די זייטען, מיין טאָכטער, וואָלטען דיר אזוי וועה געטהון, ווי זיי טהון מיר וועה, וואָלסטו אזוי פיעל נישט גערעדט — האָט מיסעס ריטש געזאָגט, אריינגעלייגט די טוטלעך מיט'ן געלד אין קלייד, עס עט וואָס אויפגעהויבען און גענומען שפרייזען מיט די זאָקען איבער די שיף אין אַ צווייטען צימער — ארבייט פאר זיי, ווער אויסגעריסען, און דאָס גיט דיר צומאָל קיין גוט וואָרט נישט!

— כ'וואָלט איהר נישט געענטפערט — האָט לאַה געזאָגט צו פאָלי'ן מיט אזא מינע, ווי איינע זאָגט: כ'ווייס דען נישט, אז דו ביזט גערעכט?

נור גאָר נישט! אז גאָט שטרעפט מיט אַ שלעכטע מאַמע, קאן מען זיך
עפעס העלפען?"

— ווער האָט מיט איהר געשעפטען ווער? אז זי איז משוגע — האָט
פאָלי געזאגט אויף דער מאַמע'ן, זיך געזעגענט מיט דער מוהמע'ן, געזאגט
„גור-באי" איהר אלטען פאפוגאי און איז ארויס.

מיסעס ריטש איז אריין און זיך געווענדעט צו דער שוועסטער:
— ביזט דאָך אודאי הונגערִיג, לאה, זאָג, וואָס זאָל איך דיר מאַ-
כען צו עסען?

— פאָרע זיך ליעבערשט נישט, סיירי, כ'האָב, אויף מיין וואָרט, נור
וואָס געגעסען — האָט לאה געענטפערט, ארויסגענומען בשעת־מעשה אַ
האָר־נאָדעל און זיך גענומען קראצען דעם קאָפּ — און אויב דו ווילסט
נישט כ'זאָל אַנטלויפען, טאָ ועז דיך אוועק!

— נו, מילא, מסתמא האָב איך זיך בעסער נישט פארדיענט — האָט
מיסעס ריטש זיך געקלאָגט און געפיהלט, אז אין דער שוועסטערס געגענ-
ווארט איז זי נישט מעהר די כוואַטסקע מיסעס ריטש, דער שמד־קאָפּ, ווי
שכנים פלעגען זי רופען, נור א זינדיגע אשה, און זי האָט גערן אבגעקלאָגט
זיך פאר דער שוועסטער — ווילסט נישט, דאָרף מען נישט! נור גלויב
מיר, אז כ'וועל קומען צו דיר וועל איך אויך נישט עסען! כ'האַלט טאַקע
אַפען שבת דעם „סטאָר" נור גאָט איז אן עדות, אז ביי מיר איז כשר'ער
ווי ביי אַנדערע פרומע אידען!

— פטור, פטור — האָט זיך לאה געקרוםט — פון יעדער נאָריש-
קייט מאַכסטו אַ גאַנצען וועזען, נו, דאָרף מען צו דיר קומען? ! ביזט בייך,
דו ווייסט דאָך, אז ביי אַ היימישע פרנסה קאָן מען פון שטוב נישט ארויס-
געהן!

— נו, און אביסעל ווישניאק וועסטו טרינקען, הא? — האָט מיסעס
ריטש אלס אין איינעם געמונטערט די שוועסטער — היימישער וויש-
ניאַק, אַ מעדן, זאָג איך דיר!

זי האָט אַראָפּגענומען פון פאָליצע אַ פלאַש, אויסגעווישט מיט'ן
גראָבען פינגער אַ גלעזעל און איינגעגאסען יצחק נאָלדבערג'ס ווישניאַק.
לאה האָט דערווייל צושפילעט די בלוזקע, ארויסגעשלעפט אַ פעקעל
מיט בראַנשוויגער־צעטלעך און געלאזט ליגען צוויי אויפ'ן טיש. זי האָט

פערזוכט דעם ווישניאק, זיך געלאכט, געזאגט „צום געזונד" און פערבי-
סן מיט א שטיקעל לעקאך.

— אמאָל פלעג איך כאָטש געווינען אַ סטאווקע — האָט מיסעס
ריטש כלומרש'ט געשמייכלט, און אין האַרצען זיך געטראכט: „ביזנעס!
כוועל באַלד בלוטען מיט אַ פּאַר טאָלער!" — און היינט? הפנים קיין
מזל נישטאָ! און מיט'ן געלד, לאה'שי, וועסטו מוזען ווארטען ביז די צוויי
טע וואָך.

— ווער מאָהנט דיך געלד, ווער? — האָט לאה זי איבערגעהאַקט,
— וועסט געבען די דריטע וועט אויך קיין מאַליער נישט זיין, פטור אַ
דאגה האָב איך! הא, וואָס האָב איך קיין ליגען נישט געוואָלט זאָגען,
יעס, וואָס הערט זיך מיט פּאָלי'ן? ס'האַלט טאַקע ביי אַ דרך? הא? איז
דאָך טאַקע אמת, אז כ'בין אַ האַלבער נאַר — האָט זיך לאה האַלב פער-
שטיקט צולאַכט — גלייך ווי כ'האָב נור ערהאַלטען דיין קאַרטעל, זאָג איך
צו בינעס'ען, אז דאָס ווילסטו שוואַל-עצה זיין מסתמא וועגען פּאָלי'ן. טאָ
הער מיך אויס, סידי, קיינע שהיות געמאַכט! תנאים געשריעבען און
גלייך אַ חופה! אבי פטור! מיט פייער, שוועסטערשי, שפיעלע מען זיך
נישט! אַזעלכע מעשיות, ס'זאָל נישט געבראכט ווערען איבער'ן מויל,
טרעפען זיך ביי לייטען!

— אז אָך און וועה — האָט מיסעס ריטש אָפגעזיפצט און זיך אוועק-
געזעצט געבען דער שוועסטער — אז כ'בין עלענד ווי אַ שטיין, נישטאָ
מיט וועמען קיין וואָרט אויסצורעדען, און ארויסרייסען זיך פון שטוב אויף
אַ מינוט קען איך אויך נישט! וואָס, זיך אויס'טענה'ן מיט פּאָלי'ן צו
מיט העררי'ן? געה שוין, געה, אז דאָס איז גאָר קיין קינדער נישט!
שפיעלע זיך מיט אמעריקאנער קינדער! כ'האָב ביי זיי פונקט אזא פנים ווי
די היהן וואס זיצט אויס קאטשקעלעך. די קאטשקעלעך שווימען אוועק
און איך בלייב ביים קוואַקען! כ'ווייס, ביי לייטען, אז מען האָט אַן אלטען
טאַטע איז עס אַ שיינדעל! אלץ דער טאַטע! און דאָ? דו ווייסט דען
נישט אַליין? ס'איז דאָך אַ טאַטע, מען טאָר נישט רעדען. נור גלויב מיר,
עס איז נישטאָ מיט וועמען צום טיש צו געהן! און אזוי ווערט מען פער-
שוואַרצט, מען שלאָפט קיין נעכט נישט! מיינסט, כ'ווייס נישט? מיר
לעבען דאָך ערגער ווי בהמות! נישטאָ קיין שבת, קיין יום-טוב, כ'האָב
אזוי געדארפט האָבען די „פייפער-ביזנעס", ווי אַ לאָך אין קאַפּ! און אויב

כ'וועל, אם ירצה השם, פון די שעהנע ביזנעס פטור ווערען, וועל איך נישט איין פונט ליכט געבען אין שוהל אריין! נור דערווייל שוועסטער, זיי מיך נישט מקנא! פון אלע זייטען צרות! אייגענע צרות, צרות פון דער שעה נער טאכטער, מיט איין וואָרט, ס'טויג נישט!

— אז דו ביזט אליין שולדיג — האָט די שוועסטער זי איבערגע-
האַקט — פון יעדער נאַרישקייט מאַכסטו אַ וועזען! מען ברויך נישט מעהר וויפיעל איך בין אויסגעשטאַנען, אויף קיין שום אירען געדאַכט, און פונדעסטוועגען איז נאָך דאָ כח צו לאַכען אויך! זיך געהן צולאָזען צום האַרצען? איז דאָך אויס וועלט!

— וואָס ווייסטו וואָס — האָט מיסעס ריטש ווי זיך נישט צוגע-
הערט צו דער שוועסטער — געה צוריים זיך איבער דער טאָכטער, פטר אָפּ די פּאָר יאָהר, זיי אַ וויסטע אלמנה און אלס צוליעב וועס? וואָס, כ'בין עפעס אן אלטע אידענע צו א פערזעהעניש? מענשען רייסען דאָך מיר די אויגען אויס, סטייטש, וואָס וועל איך אויסזיצען? דו ווייסט דאָך מיין וואוילאָטג ביי חיים פינאניצע, און אז גאָט האָט מיך אויסגעהערט און איהם צוגענומען פאר דער צייט, טאָ ווי לאַנג איז דער שיעור? און אַלץ צוליעב דער מויד! און דאָס גיט דיר צומאָלט קיין גוט וואָרט נישט! ביי אַנאַנדערער מאַמע וואָלט אַזאַ מויד אָפּגעשפיעלט אַזעלכע לייטישע געלעכטערס? זיך ארומגעשלעפט מיט אַן איטאַליענער? און היינט גע-
פעלט איהר נאָר סעס? אז אָך און וועה! גלויב מיר לאה, מיר זאָל דאָ האָר אויסוואַקסען — מיסעס ריטש האָט אָנגעוויזען אויף איהר דלאָן פון דער האַנד — אויב די „לויבע“ וועט האַלטען לענגער פון אסתר־תענות ביז פורים! דו שפיעלסט זיך מיט איהר? אז דאָס איז אין גאַנצען היים'קע מיט די ביינער! ער איז דען געווען בעסער? מען טאָר דאָך נישט זינדי-
גען, ער איז דאָך שוין טוידט, נאָר דאָס האָט אין זיך געהאַט הינטיש בלוט! און פאָלי איז פונקט דער טאַטע מיט די פאָדקאוועס, ווי אַ טראָר פּען וואסער! נישט כחנם ציהט זי צום „תלוי“.

— מיין עצה איז — האָט די שוועסטער זי איבערגעריסען — וואָס גיכער איהר פארדעקען דעם קאָפּ, הערסט?

— אין אמעריקא פארדעקט מען קיין קאָפּ נישט! — האָט זיך מי-
סעס ריטש צולאַכט — און מ'שטיינס געזאָגט, וואָס פאר'א גליק ס'וועט

זי דאָ בעטרעפֿלען, ווען זי וועט חתונה האָבען מיט אזא אידישען איטאַל-
יענער ווי סעם?

— נו, פֿטור! — האָט זיך לאה אַ קוועטש געטהאָן — העלף דיר
בעסער! פּאָלג מיך און מאַך קיין שהיות! סגעפעהלט דיר סעם'ס יחוס
נישט? ער איז אַ ליטוואַק? זאָלען מיר טאַקע אזוי באַגליקט ווערען ווי
ס'זעען דאָ ליטוואַקעס אָרענטליכע, כשר'ע אידען, וואָס זייערס אַ נאָגעל
איז ביי מיר חשוב'ער ווי פיעלע פון אונזערע לאַנדסלייט! האָסט גע-
הערט? וואס מיר יחוס? אין אמעריקא איז דער א יחסן וואס האָט א
טאַלער אין פּאַקעט! און ווי זאָגט מען עפעס, שוועסטערשי, אז מען האָט
קינדער אין די וויגען לאָזט מען לייטען צופריעדען!

— אלס הייסט א יחוס — האָט מיסעס ריטש געשמייכעלט — דאָס
זענען גאַלע רבנים, פון הקדש ביז דער מקוה! איין פעטער איז א „דע-
טעקטיוו“, אַ צווייטער זיצט אין שער-הרחמים, שוין ס'דריטע יאָהר, און
גלויב מיר, אסור פאר תהילים זאגען! נור גאר נישט! ווילסט סעם'ען?
אַלל-רייט, לאָז זיין סעם, כאַטש אָך און וועה, וואָס פאר אַ פּאַרדיענער
ער איז, אַבי נישט דעם גוי, און כ'מיינן אז איך בין שוין מיט איהר אויפ'ן
דרך, איז אין מיטען, מיר נישט, דיר נישט, פאלט זי אריין ווי א יון
אין דער סוכה, צוכעכעט זיך און פרעגט מיך צי כ'וועל נישט זיין „דזשע-
לאָס“. נו, וואָס זאָגסטו דערויף? ביזט עפעס אַ מבין אויף אזא מויד?
ווען אַ זייטיגער שטעהט דערביי, וואָלט ער געטראכט מי יודע וואָס?
וואָס פארע געשעפטען איך פיהר מיט'ן יונג? נור וואָס זאָל איך דיר
לאַנג ברייען, עס האָבען איהר שוין קיין צרות נישט געפעהלט! כ'האָב
אויסגעבייטעלט צו איהר קאַפּ, צו איהר לייב און לעבען, און ס'האָט פיעל
נישט געפעהלט, כ'זאָל איהר צו פראסקען דעם פרעסער! נור גאָר נישט,
כ'בין דאָך פּאַרט אַ מאַמע! און ווי זאָגט מען: בלוט איז קיין וואסער,
האָט מיר טאַקע דאָס האַרץ געבלוטטיגט....

העררי איז אריין, עפעס אַ ברום געטהאָן צו דער מוהמען אין דעם
שייטעל, און מיט אַ האַלב-וויינענדיג קול האָט ער אַ געשריי געטהאָן:
— כ'שטאַרב עסען!

אז לאה איז אריבערגעקומען נאָך אמעריקא האָט נאָך איהר זיידע
ר' לייזער געלעבט, נאָך וועמען, איין גאָט ווייס פאר וואָס, מען האָט
דעם אייניקעל גערופען העררי, פונדעסטוועגען האָט העררי זי געהאַלטען

פאר א „גרינהאָרן“ און, כמעט ווי אלע אמעריקאנער קינדער, געווען א קנאפער מכותן מיט דער גרינער מוהמען.

— מאַך איהם טאקע עפעס צו עסען, סיירי — האָט זיך לאה אריינגעמישט — ס'הונגערט דאָך איהם!

מיסעס ריטש האָט זיך נישט אויפגעהויבען פון בענקעל, אויסגעדרעהט איהר קאָפּ צו העררי'ן און איהם גענומען אויספרעגען:

— וואָס ווילסטו עסען, וואָס? אפשר א גוט שטיקעל הערינג מיט בוימאייל? „קרים“ מיט „פיקעלס“?, זאָג!

— אז זי האָט האָט זיך אוועקגעזעצט, האָט זי זיך — האָט העררי וויינענדיג א געשריי געטהון — פרעג נישט, גיב! ס'הארץ געהט דאָך מיר אויס!

— ער איז קראַנק זיך אליין צו געהמען! — האָט מיסעס ריטש געזאָגט, און זיך אויפגעהויבען.

— פטור, פטור — האָט לאה זיך געקוועטשט, און זיך אויפגעשטעלט — אז פון אלעם מאכסטו א וועזען! יעס, כ'וועל זיך אהיימפּעקלען!

— וואָס היילסטו, וואָס? זייז נאָך! — האָט מיסעס ריטש זיך געבעטען ביי דער שוועסטער, און דערלאנגט העררי'ן א שיעל סמעטענע מיט אוגערקעס.

— ניין, כ'מוז געהן, סיירישע, מיינ אלטער וועט נישט וויסען וואו כ'בין אהינגעקומען! נו, בלייב מיר געזונד!

— אז דו היילסט זיך יא, טאָ ווארט זשע אויס, כוועל דיך בעגלייטען צו דער „קאר“.

לאה האָט זיך צורעכט געמאַכט דאָס שייטעל, געזאָגט העררי'ן „גורד באי“ און ארויס מיט דער שוועסטער.

מיסעס ריטש האָט אָפּגעשטעלט די שוועסטער נעבען הויז, זי אָנגענומען פאר א קנעפעל פון דער בלוזקע און געשטאַמעלט:

— דו ווייסט דאָך, כ'מיינ, וועסט נישט טרעפען צו וואָס כ'האָב דיך גערופען?

— נו, לאָמיר טאקע הערען — האָט לאה א נייגערדיגע געזאגט.

— מען האקט דאָך מיר פשוט די טהירען אָפּ!

— אז כ'ווייס נישט וואָס דו זאָגסט — האָט לאה זיך צושמייעלט.

— דו פערשטעהסט, כ'מיינ — האָט מיסעס ריטש וויעדער געשטאַ-
מעלט — כ'האָב נישט געוואָלט רעדען העררי זאָל הערען, בקיצור, דו
ווויסט דאָך מיינ מערכה! ווי לאַנג איז דער שיעור?
— כ'ווייס נאָך דערווייל גאָר נישט — האָט לאה זיך צולאכט.
— כ'רעד דאכט זיך פארשטענדליך — האָט זיך מיסעס ריטש פער-
לוירען — בקיצור, וואָס מיר שיסעלעך, דעקעלעך, כ'וועל דיר פותר הלום
זיין, כ'האלט ביי אַ שידוך!

— אזוי הערט מען קלאָרע דבורים! — האָט לאה געלאכט.
מיסעס ריטש איז געוואָרען לעבעדיגער, זיך צוגעגעבען קוראזש און
אריין אין דער ראָלע פון אַ כלה-מידעל, ווען זי דערצעהלט איהרע
חבר'טעס וואָס פאראַ גליק עם שטעהט איהר פאָר, אין ס'אראַ שמאַלץ-
גרוב זי פאלט אריין, מיט איין וואָרט, ווי גליקליך זי איז! און כלה-מיד-
לעך מוזען דאָך זיין גליקליך, אז נישט וואָלטען העלפט געבליעבען פערוע-
סען.

— יעס, וואָס וועל איך לאַנג ברייען — האָט מיסעס ריטש גע-
טענה'ט, געבלישצעט מיט די אויגען און זיך אלץ מעהר פערגעסען —
דער מאַן לאָזט מיך פשוט נישט לעבען. האַלט אין איין שיקען צו מיר
שדכנים, קומט אליין, און אין אמת'ען וועל איך דיר זאָגען, אז ער אליין
געפעהלט מיר אויך, נישט פון די פריצאקעס! אַ באזעסענער מענש, אַן
עושר, האָט עטליכע הייזער, אויף'ן „קאָרנער“ אַ סאַלון און דערצו איז עם
אַ מאַן, ס'איז דאָ עפעס אָנצוקוקען, מיט וועמען צום טיש צוגעהן! און
דער עיקר, שוועסטערשי — און זי האָט זיך צוגעבויען צו לאה'ס אויער
— פערשרייבט ער מיר העלפט. נו, וואָס זאָנסטו, ביזט דאָך עפעס אַן על-
טערע שוועסטער?

— כ'ווייס — האָט לאה אַ הויב געטהון מיט די אַקסלען — מיר
דאכט זיך, אז גלייכער וואָלט געווען פריהער פאָלין חתונה צו מאכען.
— וועגען דעם איז גאָר קיין רייד נישטאָ — האָט מיסעס ריטש אַ
מאָך געטהון מיט דער האַנד ווי זי וואָלט נישט געוואָלט הערען דערפון.
— ביי מיר האָסטו אפילו גע'פועל'ט צו ווארטען, אָבער, פארשטעהסטו
מיד, אַ מאַן ביט אַ „ביונעס“ קאן מען צו איהם קיין טענות נישט האָבען.
כ'ווייס, ווען ס'האלט מיט דער מויד אויף אַ דרך, וואָלט איך שוין נישט
געקוקט, געווארט נאָך אַ צוויי חדשים, אַבי זי חתונה געמאַכט, גע'פטר'ט

אן עול פון קאַפּ. אָבער, מענש, אז דאָ הויבט זיך נאָך גאָר נישט אָן!
 בקיצור, מיר האָבען בעשלֶאַסען שבת־צו־נאַכט צו שטעלען אַ חופּה,
 הערסט? כ'וועל נישט מאַכען קיין גרויסע פּיקסע־פּאַקסען, צונויפּרופּען
 אַ מנין אידען, מאַכען אַ גוטען „סאַפּער“ און פּאַרטיג! ווי ס'פּיהרט זיך
 געוועהנליך ביי „רוזשאַדעס“. נו, וואָס שווייגסטו?

— כ'ווייס, לאָז זיין מיט מזל, אין אַ גליקליכע שעה — האָט לאה
 געשטאַמעלט, זיך אַ וויש געטהון די פּערלֶאַפּענע אויגען און זיך גענומען
 קושען מיט די שוועסטער — הויסט עס דעם שבת־צו־נאַכטס האָבען מיר
 אַ חתונה! נא נא, בינס וועט גאָר נישט גלויבען!

— אַצינד לאה'שי, האָב איך צו דיר אַ טובה, זאָלסט אריבער קומען
 פּרייטאג און זיין ביי מיר שבת, ווייסט דאָך, מיר וועלען האָבען אַלע אַר־
 בייט איבער'ן קאַפּ.

— אָלל־רייט! כ'וועל קומען און בינס וועט צוקומען שבת־צו־נאַכט
 אַליין, נו, בלייב מיר געזונד!

זיי האָבען זיך נאָך אַמאָל צוקושט און זיך צוגאַנגען.

אַ מיסעס ריטש איז אריין אין שטוב, איז שוין העררי געלעגען ווי
 אַ ליעשיץ אויף די קאַנאַפּע און געשנאָרעכט.

— קיין וואונדער — האָט מיסעס ריטש אָפּגעזיפּצט — אַ שיעור
 וואָס דער „באָי“ צופּראַצעוועט, דאָס קומט שוין בעצייטענס אָפּ חבוט־
 הקבר! כ'וועל אַם ריצה השם פון די „ביזנעס“ אויך פטור ווערען. שוין
 קירצער ווי ווייטער!

זי האָט ארויסגענומען פון אייז־שענקעל אַ ביפּשטיק, איהם ארויפ־
 געלעגט אויף אַ דראַטענע שאַטקע, אָנגעצונדען דעם גע־אוייווען און גע־
 נומען בראַטען דאָס פּלייש. אַ הונגעריגע און אַ מיעדע האָט זי זיך אַוועק־
 געזעצט נעבען גע־אוייווען, געקוקט ווי דאָס מיט בלוט־אָנגעגאַסענע פּלייש
 בלעזילט זיך און געהאַלטען אין איין שעלטען און רעדען צו זיך.

איצט אז מיסעס ריטש איז געזעסען איינע אַליין אין שטוב און זיך
 נישט געדאַרפט פאַר קיינעם אויספיינען, האָט זי געפּיהלט, אז כמעט אַלץ
 וואָס זי האָט דערצעהלט דער שוועסטער איז געווען אַ ליגען. אז דאָס
 נאַרט זי זיך אַליין אָפּ! דער געשוואָלענער „סאַלֶון־קיפּער“ הויבט איהר

נישט אָן צו געפעלען! און אין אמת'ען, צי וואָס דארף זי זיין געלד? נישט צו פארזינדיגען, האָט זי, ברוד'ה השם, אייגענס! און האָט לייכט געקאָנט קריגען אַ לייטישען מאָן, נישט עפעס אַ וועטעראַן פון דער נאַנצער וועלט! קאַרג צרות איו זי אויסגעשטאַנען פון היים'על פּיאַניצע, זיך פאַרשאַל-טען צעהן מאָל אַ טאַג דאָס לעבען, און אז גאָט האָט איהר בקשה אויס-געהערט...

דאָס שנרעל געדאַנקען האָט זיך מיט אַמאָל ביי מיסעס ריטש אי-בערגערויסען. זי האָט פאַרשטעלט מיט'ן פאַרטוד די אויגען און זיך שטיל צעוויינט.

סעס איז אריין מיט ספּאַרטען, געוואָלט געהן צו זיך אין שלאַף-צי-מער, האָט איהם די בעל-הבית'טע פאַרשטעלט דעם וועג:

— הייסט עס טאַקע, אז דו ביסט אויף אַן אמת ברוגז, און ווארטסט מסתמא איד זאָל דיך איבערבעטען, פאלען דיר צו די פיס, אַ נישט דער-לעבען וועסטו עס, הערסט? דערווייל בין איך עלטער, און אויב דו וועסט נאָך אַמאָל אָפּנעהמען געלד אָהן מיין וויסען און זיך מאַכען כלא יודע וועל איך דיך אין גאַנצען דורכטרייבען! דאַרפסט מיך שוין קענען! און איצט ביזטו דאָך אודאי הונגעריג, טאָ זען דיך אַוועק און מיר וועלען עסען.

סעס האָט געשמייכעלט.

מיסעס ריטש האָט ארויסגענומען אַ ברויט, אַ הערינג, צושניטען דאָס געבראָטענע פלייש אויף צווייען און זיך געזעצט מיט סעס'ען עסען.

און פונקט ווי אַ קינד וואָס רייסט זיך, וויינט און ס'דאַכט זיך עס וועט נעהמען שעה'ן לאַנג ביז מען עט עס אייננעהמען, און אין דער-זעלבער רגע פאַרגעסט עס זיך און ס'ווערט מיט אַן אמת פּרעהליך, אזוי האָט מיסעס ריטש נאָך'ן ערשטען שנעפּסעל זיך פאַרגעסען, געוואָרען לע-בעדיג און גענומען עסען מיט ביידע באַקען.

— נו, סעמקע, וואָס זאָנסטו? ער איז דאָך היינט וויעדער געווען, האַקט מיר אָפּ די טהירען! לאָזט פשוט ניט לעבען...

— ווער? מיסטער פּאַלאַק?

— ווער דען?

— אין וואָס געהט עס — האָט סעס געשמייכעלט — מען האָט

התונה!

כ'פרעג ביי דיר קיין עצות נישט, געוויס וועל איך חתונה האָבען,
 דיר אויף צו פלאַצעניש!
 — די טאָכטער האָט אין וועם אריינצוגראָטען — האָט סעם ביי זיך
 אַ טראַכט געטהון און גאָר נישט געענטפערט.
 — ווען ער וואָלט נור אזוי פעט נישט געווען — האָט מיסעס ריטש
 ווייטער גערעדט — כ'האָב פשוט מורא, אזא מאַשין קאָן זיך נאָך אַמאָל
 צוגיסען! אזעלכע פארשוניען ווי זיי קומען אריין אין די פופציגער פלאַ-
 צען זיי, קריגען די פאָפלעקציע!
 — אזא שידוך, מיסעס ריטש, איז ווי געוואונשען! — האָט זיך סעם
 צולאָכט.
 — ווער שוין פערשטומט בעסער, ווער! כ'וואָלט נור געוואָלט זעהן
 ווי דו וואָלסט זיך אריינגעלעגט מיט אַ געזונדען קאָפּ אין אַ קראַנק בעט.
 סעם האָט ניט געענטפערט, אָפגעגעסען, געפיהלט ווי די אויגען קלע
 פען זיך איהם פון מיעדקייט, און איז אריין צו זיך אין שלאָף-צימער. ער
 האָט זיך אויסגעצויגען אויפ'ן בעטעל און באַלד אנשלאָפען געוואָרען.
 מיסעס ריטש האָט צוגערוימט די שטוב, אַראָפגעלאָזט דעם קלאַפ-
 שלאָס און שטיל אריין אין סעם'ס צימער.

VI.

סעם איז געזעסען אויפ'ן פענסטער אן אויסגעפוצטער אין א העלען אנצוג מיט געלע פאנטאָפּעל און געפייפט אויף וואָס די וועלט שטעהט. מיידלעך און ווייבלעך פון די שכני'שע פענסטער האָבען זיך ווי צונויפגע-רעדט, אָנגעהויבען מיט אַמאָל אויסצוקלאַפּען פּערשיעדענע זאכען, און אזוי ממזר'יש געשאַסען „אויגעלעך“ גלייך זיי וואָלטען גאָר נישט אויסען געווען. סעם האָט געוואוסט וואָס דאָס בעדייט, האָט ער מיט א צופריע-דענהייט פון א געזונטען, שעהנעם זכר, זיך צופייפט נאָך שטאַרקער, גע-וואָרען לאָבוסאָוואַטער. די אמעריקאנער צנועות האָבען כלומר'ש בעליי-דיגטע גיך אריינגעכאַפט די קעפּ און פון הינטער די גארדינען נייגעריגע זיך פּערקוקט.

סעם איז געווען גוט געשטימט — געווארט אויף פאָליץ, מיט וועל-כער ער האָט זיך געקליבען אויסצוגעהן.

אין דער טהיר האָט זיך בעווייעזען דעם אַלטען משה'ס קאַפּ. ער האָט זיך ארומגעקוקט, און זעהענדיג, אז אויסער סעמען איז קיינער נישטאָ, איז ער א דרייסטער אריין.

— האַללאָ, מויש! — האָט סעם האַרציג אויסגעשריען און איהם אויסגעשטרעקט א האַנד.

— האַללאָ האַללאָ! האָט משה געפאַנפּעט און דערלאַנגט סעם'ען שלום מיט צוויי פינגער. ער האָט מעשה יונגעל גענומען די סחורה פון סעם'ס ראָק, געמאַכט אַן ערנסטע מינע, אָנגענומען די וואַרע מיט'ן פלייש צוזאַמען און שקצה'דיג אויסגעשריען:

— פּשש, איינמאָל א וואַרע! — און זיך צולאַכט.

סעם האָט געשמייכעלט פון אַלטען'ס שפּאַס און רוצענדיג איהם, ווי אלע אמעריקאנער ווען זיי רעדען איריש, האָט ער געזאָגט:

— ווי געהטס, משה? מאכסטו עפעס גוטע „ביזנעס“?

דער אַלטער האָט זיך אוועקגעזעצט, אויסגעוויקעלט א פּאַפּיראַס פון סטראַמאָניום-בלעטער, וואָס פּערלייכטעט די אַסטמאַ, עטליכע מאָל פּער-

צויגען און אָנגעהויבען צו רעדען גלייך ער וואָלט פּאַרטגעזעצט אן איבער-
געריסענעם שמועס :

הייסט עס, וועגען וואָס שמועסען מיר ? יעס ! צו כ'מאכ „ביונעס“,
הא ? אויף אַלע שונאי-ציון געזאָגט ! צוריק גערעדט, וואָס קען אזא מענ-
שעלע ווי איך, מ'שטיינס געזאָגט, מאַכען אין אמעריקא ? אז דאָ איז אַלס
קאָפּויר, מיט די פּיס ארויף ! מיר ווייסען, דאכט זיך, ווי דער פּסוק זאָגט :
„כשדים זה עם לא היה“. פארגעסען, הא, דו פראדאדס, דו ? אָבער משה
האָט אן אייזערנעם קעפּעל, הא, הא, הא ! ער שפּיעלט זיך מיט מיר !
יעס ! זאָגט רש"י, אז כשדים מאַכט : „קראווצי, שעווצי, דאמסקע אי מענ-
סקע“ — דאכט זיך גוט, הא ? און מיר ווייסען דאָך וואָס פאָרע פּירות
אונזערע שניידערס מיט שוסטערס זענען, פונדעסטוועגען, איז עס זייער
אמעריקא ! וואו א פּרעזידענט אין א שוהל — מוז ער זיין א שניידער.
ברויכסט ווייט צו זוכען ? נעהם אָט דעם געשוואָלענעם, דעם פּרעזידענט
פון אונזער שוהל, מיסטער פּאָלאַק מיין איך — איז ער דאָך א גאַנצער
דזשענטעלמען, אסור טעפּט, און אין דער היים, פארשטעהסטו מיך איז
דאָס געווען דאר ווי א כארטעל, און קיין צוויי נישט געקאָנט צעהלען,
פלעגט אָפּשטעהען ביי מיר אין פּאָדערהויז שעה'ן, ביז ער האָט געקריגען
א „סוטעל“ אויסצופּרעסען, הא, הא, ער שפּיעלט זיך מיט מיר !

— משה, האָסט א טעות — האָט סעס איהם איבערגעריסען — מיס-
טער פּאָלאַק איז דאָך גאָר א ליטוואַק, ווי קומט ער צו דיר אין שטערטעל ?
דער אַלטער האָט זיך נישט פּערלזירען וואָס מען האָט איהם געכאַפּט
ביי א ליגען. ער האָט א שמייכעל געטהאָן און גענומען סעס'ען אויף זיכער.
— אז דו פארשטעהסט נישט, שוטה ! צו זיין אין אמעריקא א ליט-
וואַק פּאַסט אויך צום רימעל ! ס'איז ביונעס ! הא, הא, הא ! א גאַליציאַ-
נער קומט קיינמאָל ניט פון גאַליציע, נאר דו, ער קומט פון עסטרייך !
שפּיעלט זיך מיט אונזערע אידעלאַך ! נור נישט דאָס בין איך אויסען,
יעס ! הייסט עס, אמעריטשקע איז א שניידערשע מדינה ! און נעהם
למשל מיך ? דאכט זיך געווען א ביונעס-מאַן און געהאַנדעלט נישט מיט
אַבי וועמען, און לשון האָט מיר, ברוך השם, אויך נישט געפּעהלט, און א
פּערער געהאַט אין דער האַנד — וואָס מיינסטו, וואָס ? א לייוועראַנט אין
קייזערליכען הויף איז אזוי לייכט צו ווערען ? ער שפּיעלט זיך מיט מיר !
פּרעגט זיך וואָס ? איז דער תּירוין, גאָר נישט ! און דאָ בין איך א שלים-

מזל, קען א קאץ א וויידעל נישט צובינדען, און פון אלעם געוואָרען א
 ניאַנקע אויף דער עלטער. מיין סיידו איז דאָך א דימענט און דערצו א
 בעל-תכלית'ניצע, נו, האָט זי נישט געקאָנט זעהען ווי דער אלטער טאַטע
 געהט ארום און כאַפּט דעם אַטהעם, האָט זי איהם פערשאַפט דריי „רושאַ-
 בעלעך“: פונאַנדערטראַגען איבער די הייזער א פאָר אידישע צייטונגען,
 זיך ניאַנטשען מיט אַרטהור'ען און אחרון, אחרון חביב, אויסלערנען דעם
 תנא-בר'עק העררין מפּטיר. וועסט דאָך פרעגען: סטייטש? היתכן?
 דער יונג איז דאָך שוין פונפצען יאָהר אַלט? פארזיכער איך דיך אז ער
 מיט פאָלי'ן זענען געקומען פאר דער חתונה אויף דער וועלט און ער וועט
 צו אַכטצעהן אויך נישט קענען, אז דאָס איז אין גאַנצען דער טאַטע
 חיים'על פּיאַניצע, עליו השגאָבעל! און מיינסטו, בטבע איז עס געווען א
 שלעכטער יונג? אסור! ער פלעגט דאָס לעצטע העמד פון לייב אוועק-
 געבען, געהאַט אָבער א מיחוש — ער האָט נישט געטרונקען, כא, כא, ער
 האָט, ברודער לעבען, געגאָסען! און געזונד איז עס געווען ווי א דעמב!
 און מיט אַמאָל, נישט מיר, נישט דיר, אזוי פון דער העלער הויט און דער
 בחור האָט אויפגעהערט טרינקען אזוי אויפגעהערט אז ער האָט אפילו דעם
 גערוד פון בראַנפּען נישט געליטען. וואָס וועל איך דיר דאָ לאַנג ברייען,
 גלייך ווי דער יונג האָט אויפגעהערט טרינקען האָט ער גענומען איינדארען
 און אין א משך פון איין חודש איז אויף איהם א פּערכאַפּעניש געקומען. דו
 פארשטעהסט? ס'לעגט זיך אפילו אויפ'ן שכל: נעהם, למשל, א דעמב
 איז וואָס מעהר ער ליגט אין וואסער, ווייקט זיך, אַלץ פעסטער איז ער.
 און ווי דו נעהמסט איהם נור ארויס פון וואסער און לאָזט איהם ליגען
 אויף דער לופט, עסט איהם די לופט דורך. דער דעמב נעהמט איינדארען
 און דו קאָנסט איהם קרישלען מיט די פינגער. פארקעהרט, שוואַך האַלץ,
 ווי למשל, סאָסנאָווע, ווערט אַלץ שטאַרקער אויף דער לופט, מעגסט מיר
 גלויבען, כ'בין אַמאָל א טישלער געווען, געאַרבייט ביי אַנטיטשנע זאַכען,
 כא כא, ער שפיעלט זיך מיט מיר! דאָס זעלבע זעהסטו איז מיט א מענש,
 מיר פארשטעהען עס נישט! דען מ'שטיינס געזאָגט, וואָס איז א מענשעל
 אין גאַנצען? סובו לעפר! אָט איז חיים געוואָרען אויס פּיאַניצע, דאַכט
 זיך גוט, הא? נעהמט ער און שטאַרבט אוועק!
 עס האָט זיך דעהערט אן אויסטרעליש קול פון צווייטען צימער:
 האַלאַ, האַלאַ! פּאָלי, האַלאַ!

נו, סעמעלע — האָט משה זיך אויפגעשטעלט און אַ ווינק געטהון מיט די אויגען — מאַרש פון בעטעלע! דאָס קומט זי, פּאָלי, מיט איהר פּאָפּוגאָי. אַ וואויל קינד פּאָלי, אמת? נו, וואָס זאָנסטו צו מיין אייניקעל, האַ? אַ יאָהר אויף מיר, ווי אַ מענש זי איז! און מיינסטו זי האָט קיין פּעהלערען נישט? זי האָט אויך אַ פּעהלער און אַ מיאוסען פּעהלער, כאָטש איך טענה, אז אַ מענש אָהן אַ פּעהלער איז גאָר קיין מענש נישט! צוריק-גערעדט, נעהם טאַקע מיין חיים'ען. ווער ווייס? ס'קאָן זיין אז דאָס וואָס ביי אַלע איז אַ פּעהלער, איז גאָר קיין פּעהלער נישט! חיים איז קיין צדיק נישט געווען, האָט ער אָבער געהאַט אַ טבע צו מאַכען ביי יעדען גלעזעל אַ „שהכול“ און עס קאָן זיין, אז אין דעם זכות האָט ער געלעבט און ווי באַלד ער האָט אויפגעהערט טרינקען, האָט ער דאָס לעצטע שטריקעל אי-בערגעריסען און געגאַנגען פאַר דער צייט פון דער וועלט! ביי פּאָלי'ן, זעהסטו איז שוין גאָר אויסטרעליש, קידער-ווידער, געהן און האָבען עסקים מיט אַן איטאַליענער און דערצו נאָך אזאַ פאַרזעהעניש דאָס זעה-סטו, קאָן שוין מיין שכל נישט משיג זיין! נו, אַצינד פאַק איך זיך שוין ארויס, כ'האָב פיינד צו שטערען! אין די הינזיכטען, פאַרשטעהסטו מיך בין איך נישט פאַנאַטיש! אויך אַמאָל יונג געווען, כאַ, כאַ, כאַ!

עס האָט זיך געהערט אַ קלאַפּ אין טהיר.

— קאם אין!

פּאָלי איז אריין אין אַ העל דורכזיכטיג קלייד מיט אַ גרינליכען פאַר-פּונגאי אויפ'ן אַקסעל. דער פּאָפּוגאָי האָט יעדע וויילע געעפענט זיין קרומען קורצען שנאָבעל און געשריען: האַללאַ! האַללאַ!

דער אַלטער משה, וואָס איז געווען אַ היימישער „מה יפית“ יוד, נישט געהאַט קיין בושה און עס איז כמעט געווען אַן אונמעגליכע זאַך ער זאָל זיך פון אַ זייטיגען מענשען בעלידיגען, אָט דער משה האָט ביי זיך אין שטוב דוקא געוואָלט מען זאָל איהם רעספּעקטירען און דער קלענסטער קרים פון דער טאַכטער צו פון אַן אייניקעל האָט איהם בעלידיגט.

אַז פּאָלי איז אריין האָט זי אַ קוק געטהאָן אויפ'ן „גרענד-פאַ“ מיט אזאַ אַבלאַכענדען שמייכעל, ווי זי וואָלט געזאָגט: איך בין אסור סעם'ען מקנא, האָסט איהם שוין פּערנודיעט.

דער אַלטער משה האָט זיך גלייך אָנגעבלאָזען און גענומען ארויס-געהן. סעם האָט גיך ארויסגעכאַפט אַ זילבערנע מטבעה און אריינגע-

שטעקט דעם אלטען אין דער האַנד. דער אלטער האָט בעדאַנקט מיט אַ מאָדנעם ברום און איז אַרויס.

— מיר געהען שוין, סעמי — האָט פּאָלי אַ פּרעהליכע געזאָגט, איז צו צו סעם'ס רעקעל, וואָס האָט געהאַנגען אויפ'ן ווענטעל פון אַ שטוהל און גענומען זוכען אין די קעשענעס נאַש-וואַרג פאַר דעם פּאַפּוגאַי. סעם האָט זי אָנגענומען פאַר איהרע נאַקעטע עלענבויגענס און זי לייכט אויפ-געהויבען:

— רושי, אזוי לאַנג טהוט מען זיך אָן!

— דאָס הייסט ביי דיר לאַנג — האָט פּאָלי זיך צושמייכעלט, אַ

דרעה געטהון מיט'ן רעכטען פּוס אזוי קונציג, אַז דער שליטץ וואָס איז געווען אין פּראָנט פון איהר קלייד האָט זיך צועפענט און אַ שוואַרץ זיי-דענער זאָק ביז איבער די לידקע האָט אַרויסגעקוקט. — דו ווייסט, אַלעק האָט אַמאָל אין אַ פּראָסט אויף מיר געוואַרט אַ גאַנצען אַבענד און זיך נישט דערוואַרט — איך ווייס טאַקע נישט — האָט פּאָלי זיך צור-לאַכט — נור דו האָסט עפעס מעהר מזל פאַר זיי אַלע.

— טאַקע? — האָט סעם מיטגעלאַכט און געקוקט אויף איהרע עט-

וואָס שפּיצגע, ווי מיט געזענע הויט בעצויגענע עלענבויגענס, וואָס מען זעהט אזוי אָפט ביי זעכצען יעהריגע מיידלעך.

פּאָלי האָט אינסטינקטיוו געפיהלט, אַז סעם קוקט אויף איהרע עלענ-

בויגענס, האָט זי זיך אַ רייס אַרויס געטהון פון זיינע הענד, גענומען האָצ-קען מיט'ן פּויגעל ווי מיט אַ קינד און שטיפּעריש געזאָגט:

— פונדעסטוועגען נעהם זיך נישט איבער! און אַז דו וועסט ווערען אַ

שלעכט יונגעל איז „גורבאַי, טשאַרלי!“ יעס, דו ווייסט, איך האָב דאָך היינט געקריגען אַ בריעף פון אַלעק'ען.

— וואָס וויל ער ווידער? — האָט סעם כלומר'שט גלייכנילטיג גע-

פּרעגט און געפיהלט בשעת מעשה ווי ער ווערט בלאָס.

— גאָר נישט! — האָט פּאָלי געענטפּערט און הנאה געהאַט וואָס עס

פּערדריסט סעם'ען — כ'האַב דעם בריעף צוריסען, „טהאַט'ס אַלל!“ —

— און וועגען מיר שרייבט ער עפעס? — האָט סעם געפּרעגט און

געשמייכעלט.

— געוויס, ער לאָזט דיך גריסען — האָט פּאָלי זיך צולאַכט — רערט

אויף דיר אלס ביין, סטראשעט אז ער וועט זיך מיט דיר אָברעכענען. דו
האָסט דען מורא פאר איהם ?

— ווער האָט מורא, ווער ? — האָט סעם וואָילעריש געענטפערט —
כ'בין צו יעדער צייט גרייט אויסצוהערען פון איהם אַ פרעטענזיע!
— און ווען ער רופט דיך ארויס אויף אַ „פייט“, דעם אמת זאָג,
וואָלסטו גענאנגען ? — האָט פאָלי אַן ערנסטע געפרעגט.

— און דו מיינסט טאָקע אז כ'האָב מורא פאר'ן „גיני“ ? טאָ הער :
אז דו ווילסט, רופ אײך איהם נאָך היינט ארויס ! ער האָט קיין רעכט דיר
בריעף צו שיקען ! — האָט סעם אויסגעשריען — ווילסט, זאָג : אלס צו-
ליעב דיר, פאָלי, אפילו אין פייער ...

— האָ, האָ, האָ, — האָט זיך פאָלי צולאָכט — „גוד-באי“ ! און זיך
געלאָזט צו דער טהיר.

סעם האָט זי אָנגעכאַפט, צו געדריקט צו דער וואַנד, צוגעפרעסט זיין
באָק צו איהרער און געפיהלט ווי די פּערפיומען פער'שכור'ען איהם. ער
האָט זי געקושט אויפ'ן קאָפּ און געפלאַפּעלט :
— ניטא פאָלי, מיין קעצעל, זיי נישט ביין ...

ער האָט זיך מיט אַמאָל בעגעגענט מיט'ן בלינדען אויג פון דעם
פּאַפּוגאַי, וואס איז געשטאַנען ביי פאָלי'ן אויפ'ן אַקסעל. דער פּויגעל
האָט לייכט געהויבען די פליגעל, ביין געקוקט און סעם'ען האָט זיך גע-
דאַכט אז אָט, אָט און דער פּויגעל וועט מיט איין פארמעסט פון שנאָבעל
איהם אויסהאַקען אן אויג. ער האָט אַ ציטער געטהון און דערפיהלט ווי
איינער וואס פאַלט אין חלום פון אַ הויכען באַרג אַראָב. פאָלי האָט זיך
ארויסגעריסען פון סעם'ס ארעמס און כלומר'שט אַ בעליידיגטע זיך גע-
ביזערט :

— געה, געה, אײך האָב דיך פּינדר, האָסט תמיד אזאַ שטעכיגע
מאָרדע !

סעם האָט געפלאַצט פון געלעכטער.

VII.

איבער דער לענג פון דער גאס האָבען זיך געטרָאָגען יונגלעך און מיידלעך אויף „ראָלינג־סקייטס“, באַלאַנסירענדיג מיט לאַנגע שטעקענס. אויף אַ פריהער אין אַ ווייסע, לויזע בלוזע האָט זיך געטרָאָגען האַנד אין האַנד אַ זעכצעהן־יעהריג מיידעל מיט אַ בחור'ל אין קורצע הויזען. אַן אַטאָמאָביל איז דורך. דאָס בחור'ל האָט אָבגעלאָזט דאָס מיידעל, אַ כאַפּ געטהון זיך מיט איין האַנד פאַר'ן אַטאָמאָביל און אַ צעפריעדענער פער־שוואַנדען. דאָס מיידעל מיט'ן לאַנגען צאָפּ האָט זיך אויף אַ רגע אָב־געשטעלט, פון פערדראָס אַ קאָמאָדע געטהון מיט דער האַנד, זיך געלאָזט אויף איהרע שטאָהלענע רעדלעך אין דער צווייטער זייט נאָס און די דריי־צעהן־יעהריגע קאוואליערען זענען איהר נאָך ווי ביהענען נאָך אַ „מאַטקע“. די ברייטע אַספּאַלט נאָס וואָס האָט זיך געצויגען בערגעל איין, בערגעל אויס אויף מיילען, דאָס מיידעל מיט איהר לאַנגען צאָפּ און מיט איהרע גראַציעזע בעוועגונגען האָבען סעס'ען גערייצט און ווילד געמאַכט. ער האָט חשק געהאַט אויפצוזוכען אַ פעסטען, קיילעכדיגען שטיין, איהם אַ לאָז צו טהון איבער'ן גלאַטיגען אַספּאַלט אזוי, ער זאָל אוועק אָהן אויפהער.

סעס האָט דערפיהלט ווי די פויסטען ציהען זיך ביי איהם אָן ביו צום פלאַצען. ער האָט פערנעסען וואו ער געפינט זיך, גענאָנגען ווי אויף שטאַלצעס און הנאה געהאַט פון די קלעפּ וואָס ער גיט אַלעק'ען. נעבען אַ „סטאַר“ האָט זיך געטריקענט אַ בלעכענע קאָן פון מילך, האָט סעס, אזוי כלאחר יד, זי אַ בריקע געטהון מיט'ן פוס אין מיטען גאָס אריין און גענאָנגען ווייטער.

ט

— ביזט משוגע געוואָרען? — האָט פּאָלי זיך כלומרש געבייזערט. סעס האָט זיך צולאַכט מיט אַ פול מויל און געזונטע געלבלכע צייהן, ווי מיט מאָך בעוואַקסענע פיענקעס, האָבען זיך ארויסגעזעהן. אַ „טיהם“ פון צעהן יונגלעך אין קאָלירטע לייבלעך אָהן אַרבעל מיט בלויזע צושיבערטע קעפלעך, האָבען ערגעץ אויפגעזוכט אַ רייה, זי אָנגע־

האנגען ביי א לאַנטערנע אין מיטען גאס און געשפיעלט מיט א גרויסע, בעצויגענע מיט לעדער פילקע אין „בעסקעט-באָל“.

פונקט ווי א פרומער יוד וועט נישט דורכלאָזען א קוש צו טהון א מזוזה, אזוי וועט דער דורכשניטליכער, גוטער אמעריקאנער נישט דורכ- געהן גלייכגילטיג אין דער גאס ווען א „באָל“ וועט פליהען אין דער לופטען. סעם האָט זיך נישט געקאנט צוריקהאלטען פון דעם פערגעניגען, געוואָלט אויך א מצוה טהון און נישט טרעפענדיג מיט דער האַנד, האָט ער מכבד געווען דעם „באָל“ מיט'ן פוס וואס כח נור. צווישען די יונגלעך איז געוואָרען א מהומה, זיי האָבען זיך א שאָט געטהון איינער אויפ'ן צווייטען, זיך געריסען, גענוואָלדעוועט און סעם האָט א צופריעדענער זיך געגרייט שוין א צווייטען מאָל אויסצושטרעקען דעם פוס ווען ער האָט דער- הערט פאָלי'ס קול:

— כ'געה אהיים! וועסט שוין א צווייטען מאָל ווארטען כ'זאָל געהן מיט דיר! אז דו קאָנסט מיט א לייד נישט געהן!

סעם האָט פון גרויס התפעלות אָנגעכאפט פאָלי'ן פאר דער האַנד, אריינגעמאכט זיינע פינגער צווישען איהרע, געפיהלט ווי זיי בויגען זיך, קנאקען און א שווייגענדיגער געשפאָנט מיט איהר אלץ פעסטער.

אז זיי זענען אריין אין פארק איז שוין געווען טונקעל. דער נאָנצער הימעל איז געווען בעדעקט מיט א רייצענדע קופערנע רויטקייט, גלייך ערגעץ ווייט וואָלט מען פייערען געלענט, פריירעם וואָלטען געברענט. א פער'שכור'ענדע פייכקייט, ווי דער שווערער אָבגעהאקטער אָטהעם פון געליעבטע, האָט זיך געהויבען פון דער ערד, איינגעהילט אלעס ארום. פער'חלש'טע פאָרלעך זענען געזעסען הינטער די בוימער, זיך איינגעגעסען איינער דעם צווייטען אין די העלזער, אין די מיילער, זיך נישט דערשראָך- קען פאר מענשענס טריט און גלייכגילטיג געקוקט אויף זיי, ווי אויף גע- גענאיבערדיגע בוימער.

פאָלי מיט סעם'ען האָבען געשפרייזט אויפ'ן ווייכען ווי סאמעט גראָז, זיך געטוליעט איינער צום צווייטען, מיט הנאה געפיהלט ווי די פינגער ווערען אלץ שטייפער און געזוכט מיט ברייט-צועפענטע אויגען א פלאץ וואו זיי זאָלען זיין אליין.

אויף א ברייטע מיט מאָך בעוואַקסענע סקאלע האָבען זיי זיך אָבגע- שטעלט. שטיל, פון דערווייטענס האָט זיך געטראָגען אַן אָבקלאַנג פון

א „רעג־טיים“. ארום און ארום האָבען זיך געצונדען און געלאָשען גאָלד־פליגעלעך.

סעם האָט אַ כאַפּ ארום געטהון פּאָליץ, זי אויפגעהויבען און געוואָלט זי ארויפזעצן אויף זיין אַקסעל. פּאָלי האָט זיך מיט אַ מוידעלשען קוויטש ארויסגעריסען און פון גרויס איילעניש איז איהר שמאָלער פּאַנ־טאָפּעל אַראָב פון פּוס, סעם האָט געכאַפּט דאָס לעטשעל, זיך גערייצט און געלאַכט. פּאָלי האָט אַ הינקעדיגע און מיט אַ געמאַכטען געוויין איהם געבעטען ער זאָל איהר צוריקגעבען דעם שוץ. זי האָט זיך מיט אַמאָל אַ האַסטיגען דרעהאויס געטהון, אָנגעכאַפּט מיט אַ קוויטש סעם'ען פאַר דער האַנד און אין אויגענבליק זענען זיי ביידע געלעגען אויף דעם נאַסליכען גראָז און געפיהלט ווי זייערע אַטהעמס ווערען אָכגעהאַקט און שווער.

— פּוססי, מיין פּוססי, כ'וועל דיך אויפּעסען! — האָט סעם געסאָג־פּעט און ווי אַ גרויסער, קודלאַטער הונד שפּיעלט זיך מיט זיין בעל־הבית און צייגט ארויס זיין געטריישאַפּט מיט אַ געמאַכטען ביס, מיט אַ לעק, אזוי האָט סעם נישט געפּינענדיג קיין ווערטער, זיך געשפּיעלט מיט פּאָליץ בייענדיג זי וואו ער האָט נור געטראַפּען.

— ניטא, ניטא, ניטא! כ'האָב דיך פּינד! — האָט פּאָלי זיך גע־צאַפּעלט ווי אַ פּישעל און איהם אַרומגענומען מיט ביידע הענדר. ארום איז געווען שטיל, נור פון מאָל צו מאָל האָט מען דערהערט ווי אַ שיפּען פון שלאַנגען—דאָס האָט זיך אַ דאָך־צוג ערגעץ דורכגעשלייערט. אויף אַ בערגעל זענען געזעסען אַ קאַמפּאַניע בחורים מיט מיידלעך אַרומגע־רינגעלט מיט פייערדיגע „פּאָנקס“, ווי מיט אַכשוף קרייז. די „פּאָנקס“ זענען געווען אַריינגעזעצט אין דער ערד, די מוקען זאָלען ניט בייסען. אַ ווייסער סילועט איז מיט אַמאָל אויסגעוואַקסען אין מיטען קרייז, אַ מאַך געטהון מיט אַ קליין באַנדעל צעוואָרפּענע „פּאָנקס“, ווי מיט כשוף שטע־קעלעך אין פּערשיעדענע פייערדיגע געשטאַלטען ווי האַלבע רעדער, שלאַנ־גען האָבען געזיג־זאַגט אין דער לופּט. עס האָט זיך דערהערט אַ שטילע, אַנגענעהמע פּרויען שטימע:

קליפּ־קלאַפּ אין גאָלדען טהיר,

מיין זיס לעבען עפּען מיר. —

אַ הברה אַמעריקאַנער „באָיס“ זענען דורך דעם פאַרק מיט אַ פּויק פון אַן אַלטען בלעכענעם קעסעל און מיט אַ לוסטיגען „רעג־טיים“ געזאַנג.

דער געזאנג האָט אַלעס פּערהילכט, ביסלעכווייז זיך גענומען פּערלירען און אין אַ וויילע ארום איז נאָך שטילער געוואָרען. ערגעץ ווייט האָט זיך פון דער חמומה, דער הימעל געפאלדעוועט אין ווייכע בליצען. אַ שטע-רען נאָך אַ שטערען איז געפאלען צווישען די צונויפגעגאַסענע אין דער ווייטקייט בויער.

שפעט אין אבענד האָט פּאָלי דערפיהלט אַז עמיצער שטעהט געבען איהר און זי האָט זיך אויפגעשטעלט. זי האָט זיך אָבגעטרייסעלט ווי אַ הינטעל וואס שפּרינגט ארויס פון וואסער און זיך אוועקגעזעצט אויף דער סקאַלע.

געבען איהר איז געשטאַנען אַ האַלב-נאַקעט יונגעל מיט אַ קעס-טעלע נאַשוואַרג אין איין האַנד און מיט פּעקלעך „פּאַנקס“ אין דער צווייטער.

דאס יונגעל מיט אַ הוש פון אַ געניטען פּעדלער און פיעלייכט אַ צוקונפטיגען קאַנסול נאָך טערקיי, האָט אויסגעמיטען פּאָלי'ן און אונ-טערגעטרעגען זיין קעסטעלע דעם האַלב-שלאָפּענדען סעם'ען :

— קויפט, מיסטער, פאַר אייער לייד, מילך טשאַקאָלאַד, פינף סענט אַ פּעקל! די „מאַסקיטעדס“ בייסען היינט שרעקליך! — און דערלאַנגט פּאָלי'ן אַ פּעקל „פּאַנקס“.

סעם האָט געשמייכעלט. איהם איז דער קליינער „פּעדלער“ גע-פּעלען געוואָרען, זיך געטראַכט : „יעדער הונד האָט זיין טאַג“ און איהם בעצאָהלט דאָפּעלט. ער האָט זיך אויסגעצויגען ווי גרויס ער איז געווען, איינגענורעט זיין צופלאַמט פנים אין דעם טהוי בעדעקטען גראָז, געפיהל'ט אַ פּרישקייט און געטראַכט אַז ווען אַלעק וואָלט איהם איצט נישט גע-שטאַנען אין וועג וואָלט ער געווען דער גליקליכסטער. מיט איין שאַר פון זיין קערפּער איז ער געלעגען ביי פּאָלי'ס פיס און זיי פּעסט ארומגענומען.

— פּאָלי, דארלינג, כ'בעט דיך, שיק אָב אַלעק'ען דעם בריעה! וועסט אָבשיקען?

פּאָלי האָט זיך ארויסגערדעהט פון סעם'ס הענד און אן ערענסטע געפרעגט :

— און אַז כ'וועל נישט אָבשיקען?

סעם נישט ערוואַרטענדיג אזא ענטפּער האָט זיך עטוואָס פּער-לירען, זיך געפונען געקערנקט און כאַטש ער איז געווען זיכער אַז מיט

ביזען וועט ער ערגער מאַכען, האָט ער זיך נישט געקעאנט איינהאַלטען!
און אויסגעשריען:

— און איך זאָג דיר, אז דו וועסט אָבשיקען אַלעק'ען דעם בריעף!
ער האָט זיך גלייך געכאַפט אז ער האָט אַלעס קאַליע געמאַכט און
געבליבען שטעהן ווי איינער וואס שטעלט איין די לעצטע סטאַווקע.

— אזוי, כ'וועל גאָר מוזען! נו, דאס זענען אַנדערע ווערטער! —
האָט פּאָלי ביטער אַ שמייעל געטהון, אָנגעהוון דאס לעטשעל און פער-
ליינט איין פּוס אויפ'ן צווייטען — ס'הייסט טאַקע, דו מיינסט מיט אן
אמת, אז כ'בין פערליעבט אין דיר און כ'וועל מוזען פּאָלגען אַלע דינע
קאַפּריזען, האַ? ניקסי, מיינ „באָי“! שלאָג דיר אַיזס די אַלע נאַריש-
קייטען פון קאַפּ! און כ'וועל דיר אויסזאָגען אַ סוד — האָט פּאָלי שטילער
געזאָגט און צוגעלעגט די האַנד צום מויל — הער זיך איין, דאס אַלעס איז
מעהר נישט געווען ווי אַ שפּאַס, הערסט? נו, ווי געפּעלט עס דיר? —
האָט זי פּערענדיגט און פון גרויס אויפּרעגונג זיך אַ שטעל אויף
געטהון.

— ס'געפּעלט מיר שוין גאָר נישט — האָט סעם געענטפּערט
כלומרשט מיט אַ שמייעל און זי ארומגענומען — געה, ביזט אַ קינד,
וואָס דו פּלאַפּעלסט אַלץ! — און ער האָט גענומען קושען איהרע הענד.
— אויב כ'בין יא אַ קינד — האָט פּאָלי אַן אנגעכמורעטע געזאָגט
און אַ שלעפּ ארויס געטהון איהר האַנד — האָב איך דאָך אודאי געהאַט
דאס רעכט צו שפּאַסען! ..

סעם איז ארויס פון געדולד.

— מיט מיר שפּאַסט מען נישט! וואס מיינסטו, וואס? זיך לאָזען
ארומפיהרען ביי דער נאָז? איך בין נישט אַלעק, בין איך נישט! דו
מיינסט אז כ'ווייס נישט? — כ'ווייס אַלעס!
— וואס ווייסטו? — האָט פּאָלי רוהיג געפּרעגט און מיט אזא
ביטול געשמייכעלט, ווי אַ גרויסער שמייעלעט ווען אַ קינד כאַפט זיך
איהם שלאָגען.

סעם האָט בעשלאָסען נישט צו ענטפּערען, נור פּאָלי'ס שמייעל
האָט איהם אזוי אויפּגערעגט, אז ער האָט אויף דאס נייע אויסגעשאַסען:
— אודאי ווייס איך! ס'איז אַ סוד מיינסטו!! דזשיק האַלט אין

איין טענה'ן, אז דו וועסט קיינמאל נישט חתונה האָבען, אז דו, אז דו האָסט הינטיש בלוט אין זיך!

דאָ האָט זיך פּאָלי פּלוּצלינג צולאַכט, געוואָלט עפעס זאָגען, נור דאס געלעכטער האָט איהר אזוי געשטיקט, אז זי האָט זיך אזש געהאַלטען פאר די זייטען:

— און דו ווילסט דוקא מיט מיר חתונה האָבען? — האָט פּאָלי קוים דערצויגען דעם אָטהעם און זיך וויעדער צולאַכט — זעהר שעהן, מיין יונגעל! אבי איך האָב געמיינט עס ליגט דיר אין דער לינקער פאה נישט! אויב אזוי, זעהסטו, וועל איך דזשיק'ען אויף צופלאַצעניש מיט דיר חתונה האָבען. נו, ביזט צופריעדען?

סעם האָט זיך פּערלוידען, נישט געוואוסט צי זי זאָגט אמת, צי זי מאַכט הונק און געקוקט איהר גלייך אין די אויגען אריין.

פּאָלי האָט אָבגעבראַכען אַ שטיקעל טשאַקאָלאַד, איז גראַציעז אונטערנעשפּרונגען צו סעם'ען און זיך מיט איהם גענומען שפּיעלען:

— מיר אַשטיקעל, דיר אַ שטיקעל, מיר אַ שטיקעל, דיר אַ שטיקעל, מיר—דיר, דיר—מיר — און צום טאַקט אונטערנעטראַגען דאס שטיקעל טשאַקאָלאַד פון איהר מויל צו זיינס.

צום סוף האָט זי אַ שטופ אריין געטהון דאס שטיקעל טשאַקאָלאַד סעם'ען אין מויל אריין, איהם אָנעכאַפט פאר די אַקסלען און זיך קינדיש צולאַכט.

סעם איז געזעסען אַ צוטומולטער און געפיהלט זיך אזוי, ווי מען פיהלט געוועהנליך שטעהענדיג אונטער אַ שפּריץ וואו הייסע און קאַלטע וואַסער גיסען זיך נאָכאַנאַנד.

— אַצינד בערוהיג זיך — האָט פּאָלי געזאָגט און זיך צורעכט גע- מאַכט די האָר — זיי נישט ביזו און גיעב מיר אַ האַנד, אָט אזוי!

סעם האָט נישט געענטפּערט, געאַנגען מיט פּאָלי'ן אהיים און געווען צופריעדען וואס ער איז וויעדער נעבען איהר, און כאַטש דאס האַרץ האָט איהם געזאָגט אז פּאָלי וועט זיינע נישט זיין, אז פּיעלייכט נאָך מאַרגען וועט זי אימיצער צונעהמען פון איהם, פונדעסטוועגען האָט דער געזונטער סעם דערפיהלט יענע פרייד פון אַ קראַנק קינד, וואס ווייס אז דער פּאָטער נאַרט איהם ווען ער שענקט איהם זיין גאַלדענעם זייגער ער זאָל אייננעהמען די מעדיצין און איז פּאַרט בשעת מעשה צופריעדען.

VIII.

פארנאכט איז סעס געזעסען ביי זיין בעל־הבית'טע אין „סטיישאנערי סטאָר“ און זיך צוגעקוקט ווי זיינע חברים שפיעלען אין „דייס“. יעדע וויילע האָט אַנאַנדערער גענומען דאס לעדערנע טעפעל, עס פונאַנדער־געשאַקעלט, דריי מאָל אויסגעשפיגען אויף מזל און עס אַ וואָרף געטהון אויף דער גלעזערנער צאָהל־באַנק.

די יונגען האָבען געשפיעלט מיט מיסעס ריטש, וועלכע האָט אויסגע־צאָהלט די געווינסען מיט סיגאַרען און נאַשוואַרג. זי איז געשטאַנען אַ צוואַכמערטע, עטוואס אויסגעבויגען די פלייצעס, געקוקט מיט ביידע אויגען די חברה זאָלען נישט מאַכען שקר'ס און מורה האָבענדיג מען זאָל דערווייל עפעס נישט אונטערגעשלאָגען האָט זי זיך יעדע וויילע אומגע־קוקט. ווי איינער וואס שרעקט מען זאל איהם נישט אַ פלאַס טהון אין געזעס אריין.

סעס האָט עס בעמערקט און זיך פונאַנדער געשמייכעלט. ער האָט זיך פער'גנב'עט הינטער מיסעס ריטש, וואוילעריש אריינגעשפיגען אין דער לינקער האַנד, אָנגעשטעלט די רעכט און זיך כלומר'שט געקליבען צו לעגען מיסעס ריטש אַ חתימה. די יונגען מיט סלינע אין די מוילער האָבען ממש גע'חלש'ט ער זאָל וואס גיכער אַ כמאַל טהון.

מיסעס ריטש האָט אינסטינקטיוו געפיהלט אַז עמיצער שטעהט הינטער איהר, האָט זי זיך אַ דרעה־אויס געטהאָן, דערזעהן סעס'ען און מיטגעשפאַסט:

— מעהר וואָלט דיר שוין קיין צרות נישט געפעהלט, פאַסקודניק דו! — און זי האָט זיך אויסגעגלייכט.

סעס האָט אַמאָך געטהון מיט דער האַנד, צוגעקנאַקט מיט דער צונג: „אי, ווען זי כאַפט זיך נישט!“ — און זיך אַ צופריעדענער אוועק־געזעצט.

אַ פּאָליסמאַן וועמען עס איז דערעסען געוואָרען זיך צו באַקען אויף דער גאַס האָט פון לאַנגווייליגקייט אריינגעשטעקט דעם קאַפּ אין „סטאָר“.

ער האָט בעטראַכט דעם עולם און זיך פונאַנדער געשמייכעלט, ווי איינער זאָגט: „אז כ'וויל, חברה, קאן איך אייך אריינפאַנגען אין שער הרחמים, נור גאָר נישט!“

— העלאָ, קעפטען! — האָט מיסעס ריטש וואוילעריש אַ זאָג גע-
טהון דערזעהענדיג דעם פּאָליסמאַן און גלייך גענומען איינגיסען אַ גלאָז
קאַלטע וואַסער — כ'האָף, איהר וועט זיך נישט אָבזאָגען פון אַ גלאָז
קאַלטע סעלצער מיט סאַק, האַ? „סטעפּ אין!“

דער פּאָליסמאַן איז שמייכלענדיג אריין אין סטאָר. ער האָט אויס-
געטרונקען מיט איין ציה אַ גלאָז וואַסער, מעשה קאָמאָנדיר בעטראַכט
דעם עולם און שפיעלענדיג זיך מיט'ן „קלאָב“ האָט ער זיך געווענדעט
צו דער חברה:

— קיפּ אַפּ, באַים! קיפּ אַפּ!

די חברה האָבען וויעדער גענומען שפיעלען.

דער פּאָליסמאַן איז געשטאַנען אַ וויילע, זיך גע'ישוב'ט און צום
סוף אויך איינגעשטעלט אַ צעהן־סענט־שטיק. ער האָט אַ וואָרף געטהון
די ווערפעל און פערשפיעלט.

מיסעס ריטש האָט איהם כסתר צוריקגעגעבען די פּאָר סענט, איהם
נאָך מכבד געווען מיט אַ סיגאר און געדאַנקט גאָט וואָס זי ווערט פון איהם
פּטור.

סעם'ען האָט געלאַנגוויליגט. ער איז געזעסען און געטראַכט ווע-
גען פּאָלין, מיט וועלכער ער איז שוין דעם צווייטען טאָג געווען ברוגז.
די חברה אין סטאָר האָבען זיך אָנגעשטויסען אז עס איז נישט גלאַטיג וואָס
סעם זיצט עפעס היינט איינער אליין און שווייגט—האָבען זיי צוגעשיקט
דעם דורכגעטריבענסטען צווישען זיי, ער זאָל אַ טאַפּ טהון דעם דפּק.

דער יונג האָט „דורכ'געדושיגעט“ עטליכע מאָל דעם סטאָר —
טאַם־טאַ־טאַ־טאַ־טאַם! טאַם־טאַם! זיך אָבגעשטעלט נעבען סעם'ען,
ארויסגענומען אַ סיגאַרעט מיט אַ גאָלדענעם שטאַפּסעל, איהם אָנגעקלאַפּט
עטליכע מאָל אָן שאַכטעל, מכבד געווען סעם'ען מיט אַ צווייטען און
זיך אוועקגעזעצט.

— הער זיך איין, סעם, יעס, וואס איז דער מעהר, מען זעהט עפעס
פּאָלין נישט? זי פיהלט נישט גוט?

סעם האָט פערשטאַנען מיט וואס דאס שמעקט, האָט ער אַ לאַנגען

ציה געטהון דעם סיגארעט, ביסלעכווייז ארויסגעלאָזט דעם רויך און גע-
טראַכט וואס צו ענטפערן.

— וואס פאַלט דיר איין, וואס? זי האָט פשוט קיין צייט נישט!

וואס מיינסטו? א מיידעל פאר אַ חתונה, איז זי טאקע פערנומען ...

— וואס איך הער? — האָט דער יונג אַ פֿערוואונדעטער געשמיי-

כעלט, פערריסען זיין קורץ אויסגעבויענען ווי אַ זאָטעל נעזיל און ס'איז
מיט אַ מאָל פון דער נאָז ביו צום מויל אויסגעוואקסען אזא שטח, כאָטש
נעהם און ווארגעל אויס א בלאַט לאַקשען. אזוי, אזוי נו, וואָס שווייג-
סטו, וואָס, דו דעמעט, שטעק אריין אַ האַנד—וועסט כאָטש בעטען אויף
דער חתונה, דו — — ?

— ווי דען, ווי דען!

— איין זאך טהוט מיר הנאה — האָט דער געלער געקלאַפט סעם'ען

אויף דער פלייצע — וואָס דער „גיני“ איז געבליבען מיט אַ נאָז!

ער מיינט טאקע, עפעס גרעסערע קנאקערס ווי דער „גיני זענען גע-

בליבען מיט נעז!

— אזוי? אָהן געלעכטער, סעם, מאַך מיך טאקע קלוג — האָט דער

געלער זיך געמאַכט תּ'עוואטע — וואס אזוינס האָט פּאָלי אין דיר
געפונען? זי האָט לייכט געקאנט קריגען א „פראפעשאנאל“. האָסט מוּל,
גאָד-דעמעט, טהאַטס אָלל!

— יו בלאַק הער! — האָט סעם וואוילעריש געענטפערט און אפער-

געוואָרפען זיינע פיס מיט די געלע האַלבע שיף און געלע זיידענע זאָקען—
ווען דו וואָלסט געוואוסט ווער עס האָט זיך אַלין צו פּאָלין גע'שדכ'ענט
וואָלסטו נשתומם געוואָרען! קענסט ראקטאר פריד?

— נו?

— ער שיקט איהר נאָך היינט בריעף!

— און זי?

— זי עפענט זיי צומאָל נישט, צורייסט און פערטיג!

— אזוי?

— טרי טשירס! טרי טשירס, כאָים! — האָט אַ יונג אויסגעשריען.

אויף דער שוועל איז געשטאַנען פּאָלי אין אַ ווייסע „ראַשען“ בלוז,

געשנורעוועט פון ביידע זייטען מיט בלויע זיידענע טאַשמעס און מיט
אַ בלויען מאַטראָז קאָלנער.

די יונגען האָבען זיך גלייך אויסגעשטעלט אין צוויי שורות ווי די זעלנער, גענומען לייכט „דזשיגען“ מיט די הויכע אָפּצאַסען, קנאַקען מיט די פינגער און פּאָלי אַ שיינענדיגע, מיט איהרע גרויסע, שוואַרצע אויגען איז דורך ווי אַ גענעראַל, וואַרפענדיג שמויכלען רעכטס און לינקס. אַ יונג איז אַ בלויע העמדעל מיט אַ זיידענעם קעפּ איבער'ן רעכטען אויער איז ארויס אין מיטען „סטאַר“ און מיט אַ שטימע פון אַ „קעמפּיין“ רעדנער האָט ער אויסגעשריען:

— פי! עי! יו! על! וואי!

און אַלע האָבען אונטערגעכאַפט:

— פי! עי! יו! על! וואי! פּאָלי, פּאָלי!

זיי האָבען פּערגעסען אן אַלעס, געטאַנצט פון איין פּוס אויפ'ן צווייטען, געקנאַקט מיט די פינגער און עס האָט אויסגעזעהען ווי אַ מחנה אינדיאַנער וואָלטען געפּראַוועט עפעס אַ הייליגען טאַנץ.

סעם איז געשטאַנען, קיין אויג נישט אַראַבגעלאָזט פון פּאָלי'ן און געקוואַלען. אַ קלייניגקייט! זיי ווערען דאָך אַלע פּערכאַפט פאַר איהר? מיסעס ריטש האָט געוואוסט אז איצט וועט שוין קיינער מעהר נישט שפּיעלען, האָט זי בעהאַלטען דאס לעדערנע טעפעל און אַ בייזע געשאַלטען:

— מען האָט זי דאָ געדאַרפט, צו אַלדע וויסעט יאָהר! אַן אַנשיקע-

ניש! און איהר — האָט זי זיך געווענדעט צו די יונגען — זייט אַביסעל שטילער, ביי מיר איז קיין טאַנץ־זאַל נישט!

— נור זיך נישט געבייזערט, מיסעס ריטש, איהר וועט נאָך איצט מעהר לייזען — האָט אַ געלער יונג מיט אַ אָבגעגאַלטען קאַפּ געזאָגט און געקויפט אַ פעקעל טשאַקאַלאַד.

פּאָלי האָט זיך געמאַכט נישט הערען די מאַמעס געוואַלדען, זי האָט געקויפט טשאַקאַלאַד, געשוועבט ווי אַ פּויגעל פון איין יונג צום צווייטען, גראַציעו געהויבען איהרע אַקסלען, יעדען עפעס איינגרויכט און דער עולם האָט געהאַלטען אין איין לאַכען.

סעם איז געשטאַנען אין אַ זייט און בעמערקט אז פּאָלי מיידט איהם אויס, האַלט נישט פאַר נויטיג זיך אַבצושטעלען נעבען איהם. זי איז עטליכע מאָל פּערביי זיין נאָז, זיך געמאַכט איהם נישט זעהען, צום סוף האָט זי זיך אַ פּלוצלינגען דרעה אויס געטהון, ווי איינער וואס דערזעהט

א נישט ערוואַרטעטען גאָסט און גריסענדיג איהם מיט דער האַנד, האָט זי גענומען טענה'ן מיט אַ צווייטען.

סעם האָט דערפיהלט אַ מאָדנע שנאה צו פּאָלי'ן און איז בלאָס גע-
וואָרען. איהם האָט זיך געדאַכט אַז אַלע קוקען אויף איהם, ווייסען אַז
ער איז אויסגעשפיעלט און ער האָט שטאַרק חשק געהאַט אָבצוטהון עפעס
אזוינס אַז אַלע זאָלען נור וועגען איהם רעדען און טראַכטען.

סעם איז אָבער אַ מוזיק געווען, און פונקט ווי אַ גנב וואס דערשמעקט
דער ערשטער אַז ער איז אריינגעפאלען און איידער וואס, ווען ווערט ער
דער חכם, יאָגט אויך און שרייעט: „כאַפט אַ גנב!“ — אזוי האָט סעם
זיך אַ ביים געטהון אין דער אויבערשטער ליפּ און געוואָרען מיט אַמאָל
לעבעדיג. ער האָט געוואוסט מיט וואס אוועקצונעהמען די אויפמערקזאַמ-
קייט פון פּאָלי'ן—האָט ער זיך אַ שטעל אוועק געטהון אין מיטען „סטאַר“
און גענומען נאָכמאַכען אַ וואָדעוויל פּאַיאָז. ער האָט אַ ציה איין גע-
טהון די אויגען ווי שמאַלע, שאַרפע מאַנדלען, וואס קומען זיך, דאַכט זיך,
צונויף, ערגעץ הינטער דער נאָז, געמאַכט אַ נעביך פנים'על און זיך פּאָר-
געשטעלט אַלס דער נאָבעלער „לאַנדרי-מען“ טשון-טשורג. אויף אַן עכט
כינעזישען ענגליש האָט ער אויסגערעכענט זיינע פּערדיענסטען פאַר אַמע-
ריקאַ. ער האָט אָבגעגעבען אַ שבח דעם הייליגען קאָנפּוציוס, קלאַפּענדיג
דעם שטערען זיעבען מאָל אין דער פּאָדלאַגע, וואס ער האָט זיך בעמיהט
פאַר זיינע „הימעל-קינדער“ און געגעבען חכמה דעם „נישט ריינעם“ נור
פּאָרט נאָבעלען קאָלומבוס צו ענטדעקען אַמעריקאַ. אַז נישט וואס וואָל-
טען נעבעך אזוי פיעל „הימעל-קינדער“ געטהון? און אַמעריקאַ איז אַ
„קאָנטרי“ פון „האַררי-אָפּ“—האַלט מען טאַקע אין איין שוויצען. די
מענער קאנען אַ וועלט פּערפלייצען! און די ווייבער? זאָל דער הייליגער
קאָנפּוציוס שומר ומציל זיין!

דער עולם איז אזוי בענייסטערט געוואָרען פון סעם'ס דרשה, אַז
ער האָט פּערגעסען ס'איז דאָ אַ פּאָלי אויף דער וועלט, געקייכט פאַר גע-
לעכטער און עטליכע מאָל אויפגעהויבען סעם'ען.

אַ פּוילישע דיענסט מויד מיט אַ פעט מילכיג פנים איז אריין אין
סטאַר. זי האָט זיך אַפנים פּערשעהמט פאַר די יונגען און מאָדנע גע-
נומען שפּרייזען, גלייך אַ שטעקען וואָלט זיך איהר געפּאָנטערט צווישען

די פיס. זי האָט געגעבען מיסעס ריטש אַ גלעזערנע קרוג און געבעטען סאָדא-וואַסער.

— אָט איז אַ שעהן מיידעל — האָט פּאָלי שפּאַסיג געזאָגט — „גאָ
עהד, באַיס“ מאַכט „לאָוו“ צו איהר!

אַ יונג האָט זיך גלייך צוגעשאַרט צו דער דיענסט, איהר געגעבען צוקערלעך, געמאַכט קאָמפּלימענטען און זעהענדיג אז די שקצה לאַכט מיט אזאַ שעפּסען געלעכטער פון זיינע חכמות, האָט ער אויך די הענד גענומען צו הילף. און וואו אריין צו קניפען האָט נישט געפּעהלט!

די „מאַריכנאַ“ האָט זיך כלומרש געווערט און זייענדיג זיכער אז די „אַמעריקאַנצעס“ פּערשטעהען נישט קיין פּויליש, האָט זי גערעדט אזעלכע רייד אז אַ קאָזאַק וואָלט רויט געוואָרען און פון גרויס הנאה אריינגעלאַכט זיך אין בוזעס אריין אזש צום וויינען.

ווען די מויד האָט שוין געוואָלט ארויסגעהן האָט סעס איהר דורכ-געקרייצט דעם וועג און זיך אַ כאַפּ געטהון פאר אַ פּוס. די מויד האָט אַ קוויטש געטהון, זיך צוגעזעט און די גלעזערנע קרוג איז צופאַלען אויף שטיקלעך.

— מזל-טוב! מזל-טוב!

עס איז געוואָרען אַ טומעל.

מיסעס ריטש האָט געמאַכט קולות, געזידעלט סעס'ען, געטריבען פון „סטאַר“ ארויס און גענומען אויפּווישען דאס וואַסער און אויפקלויבען די שטיקלעך גלאָז.

די „מאַריכנאַ“ האָט אויסגעגלאָצט אַפּאַר אויגען, געקוקט דאָ אויף מיסעס ריטש, דאָ אויף דער צובראָכענער קרוג און געהאַלטען ביי פּו-נאַנדערוויינען זיך.

— נו, וואָס שטעהסטו, וואָס, ווי אַן אָנגע'מלאַכה'ענטער — האָט מיסעס ריטש אַ שטופּ געטהון סעס'ען — דו קאָמעדיאַנט מיינער! איצט זיי זשע מוחל און קויף איהר אַ „פיטשער“!

פּאָלי האָט זיך געקייקעלט פון געלעכטער.

סעס האָט ערגעץ דערטאַפט אַ קרוג, זי אָנגעגאַסען מיט וואַסער און משלח געווען די דיענסט.

די מעשה מיט דער קרוג האָט סעס'ען עפעס מאַדנע צוטרייסעלט.

עס איז איהם מיט אמאל אומעטיג געוואָרען און ער האָט זיך אוועק-
געזעצט.

פּאָלי האָט עס בעמערקט.

— „באָים“, ווער נעמט מיך נאָך „קוני“? — האָט פּאָלי קאָקעטיש
געפרעגט — כ'האָב גאָר קיין חשק נישט דאָ זיך צו פרעגלען ...

אַלע האָבען זיך געכאַפט פאר די קעשענעס, זיך עלעגאַנט פּער-
נייגט, וואוילעריש געקלונגען מיט די ממתקים און יעדער איינער איז
גרייט געווען כאָטש שוין כאַפען אַן אַטאָמאָביל און פליהען

— און דו, „בייבי“ — האָט פּאָלי סעס'ען אַ פאַטש געטהאָן מיט
איהר ווייס-זיידענע הענטשקע אין פנים אריין — וואס איז דער מעהר
מיט דיר? וואס ביזטו עפעס מיט אמאל אזוי שטיל געוואָרען?

— ער טרויערט נאָכ'ן צובראָכענעס „פיטשער“ — האָט זיך איינער
אַנגערופען.

— ער איז פּערליעכט! — האָט דער געלער אויסגעשריען, אַ גנבה-
שען ווינק געטהון מיט די אויגען און בשעת מעשה אַ ררעה געטהון מיט
די אויערען ווי אַ פּערד.

— טאַקע? — האָט פּאָלי סעס'ען געפרעגט.

— טאָ לאָז ער וויזען די צונג! — האָט אַ צווייטער און עצה
געטהון.

סעס האָט אליין נישט געגלויבט ער זאָל זיך קענען אזוי פּערלירען,
געוואָרען מיט אמאל בלאַס, געפיהלט ווי ער ווערט און אויפגעקאָכטער,
געמיינט אז אלע האָבען זיך צונויפגעערדט, לאַכען פון איהם און ער האָט
געטראַכט צו זאָגען פּאָלי'ן אזוינס עס זאָל איהר פינסטער ווערען אין
די אויגען. ער האָט אָבער אַ נאַרישען שמייכל געטהון און ארויסגע-
שטעקט אַ צונג ווי אַלעדער.

פּאָלי איז עטוואַס רויט געוואָרען, גענומען סעס'ען שלאָגען איבער'ן
פנים מיט איהר זיידענע הענטשקע און געשריען:

— אָ, יו פּרעש טהינג!

סעס האָט זיך איינגעבויען און וועלענדיג פּאָלי'ן אויסמירדען האָט
ער אַ שפרונג געטהון אָן אַ זייט, זיך פּאַרטשעפעט אָן אַ טשוואַק און
געמאַכט אַ געוואַלדריים ווי אַ דלת אין זיין נייעם ראָק.

— נישט אַנדערש, ווי משוגע — האָט מיסעס ריטש געקוויטשעט —

אז די מויד איז ווילד, ריהט נישט ווי דער סמבטיון! האָט ער צובראַכען א קרוג, זיך צוריסען דעם ראָק, געה האָב טענות, אז מענשען זענען „ביוז“! — ס'מאכט נישט, מיסעס, מען וועט קויפען א צווייטען! — האָט סעס גוטמוטהיג געענטפערט.

פּאָלי האָט אויף גיך איינגעפערדימט א דינע נאָדעל, איז צו צו סעס'ען און איהם גענומען פאר דער האַנד:

— ביזט ביזו סעס? אז כ'בין אויף מיין וואָרט נישט שולדיג!
זי האָט איהם געגעבען א שטיקעל פּאָדעם צו קייען פאר אן עין־הרע און גענומען אויף גיך פּערנייען דעם ריס.

סעס האָט אן אלעס פּערגעסען. ער איז געשטאַנען א גליקליכער מיט עטוואס צושפרייטע הענד און פיס, געווען יעדע מינוט גרייט ארומ־צונעמען פּאָלי'ן און געפיהלט דערביי ווי איינער וואס האַלט א קאָשע־קעל אייער און שרעקט ער זאָלט נישט צוקוועטשען.

ער האָט געפיהלט ווי פּאָלי'ס זיידענע האָר קיצלען זיין פנים און יעדעס מאָל ווען עס קומט איהר אויס אָבצורייסען דעם דריס שפּאַרט זי אָן איהר קניע אן זיינע.

די חבדה זיינען געשטאַנען ארום און זיך געוויצעלט.
סעס איז מיט אמאָל בלאַס געוואָרען און געפיהלט ווי ער טריי־סעלט זיך אין גאַנצען—אַלעק איז אריין אין סטאָר.

אַלעק איז געווען א ניעדריגער, ברייטבייניגער יונג ווי א פּיען. זיינע שוואַרצע, רירעוודיגע אויגען, וועמענס שאַרפען בליק זעלטען ווער עס האָט געקאנט אויסהאַלטען, זיין קליינער, בעוואַקסענער ביז אין דער העלפט מיט האָר, שטערען און די טעטואירטע אַנקערס אויף זיינע הענד האָבען עדות געזאָגט אז דער בחור האָט שוין נישט איין הטא בעגאַנגען. ער האָט געטראָגען א העלען אַנצוג מיט א ווייסען, געקעסטעלטען קעפּ.

— האַלאָ, אַלעק! האַלאָ! — האָט זיך געהערט פון אַלע זייטען.
אַלעק האָט זיך מיט אלעמען בעגריסט, געוואָרפען א בליק אויף פּאָלי'ן מיט סעס'ען. ווי דער לעצטער איז געשטאַנען מיט צושפרייטע הענד, האָט זיך איהם געדאַכט אז סעס פּערמעכט זיך צו א טאַנץ. ער האָט זיך נישט וויסענדיג געמאַכט און געבעטען א סיגאַר.
מיסעס ריטש האָט בעמערקט אין זיינע אויגען אז ער איז נישט

ניכטער, האָט זי איהם געוואונשען ער זאָל פער'שרפ'עט ווערען מיט'ן סיגאר צוזאמען און זיך אָפּטשעפען פון איהר טאָכטער.

פּאָלי האָט געענדיגט נעהען, אויסגעגלייכט דעם שניט מיט די פינגער און זיך געווענדעט צו די יונגען:

— נו, באַיס, ווי גלייכט איהר מיין „דזשאַב“?

— פּיין, עקסעלענט! — האָבען אַלע אויסגעשריען און געקוקט דאָ אויף אַלעק'ען דאָ אויף סעם'ען, וויסענדיג אז די בעגעגעניש וועט גלאַט נישט אָבגעהן.

— האַללאָ, פּאָל! דו דערקענסט שוין נישט קיין בעקאנטע? ...

— א, אַלעק, האַללאָ, כ'האַב דיך אסור געזעהען — האָט פּאָלי כלומר'שט אן איבערראַשטע געזאָגט — ווי געהטס? פאר וואָס זעהט מען דיך גאָר נישט?

אַלעק האָט נישט געענטפערט. ער האָט ארויסגענומען אַ קליין יעוועלירעל מיט אַ גאָלדען קייטעלע און עס פּאָלי'ן געוויוזען.

— אָ, ווי שעהן דאס איז? — האָט פּאָלי אויסגעשריען און בע-טראַכט דאָס יעוועלירעל וואס איז בעשטאַנען פון אַ גאָלדען קרענצעל סאַמעטלעך, געזעצט מיט פּערעל און אין דער מיטען אַ בריליאַנט ווי אן אַרבעס. — זאָגט, איז עס ניט שעהן? — האָט זי זיך געווענדעט צו דער חברה און עס זיך אָנגעטהון.

סעם האָט דערפיהלט ווי דאס בלוט וואס האָט אין איהם גענומען קאָכען בשעת אַלעק איז אריינגעקומען, האָט איהם מיט אַמאָל אַ קלאַפּ געטהון אין פנים אריין. ער האָט זיינע אייגענע אויערען נישט געגלויבט. איז דאס מעגליך אז פּאָלי זאָל אזוי רעדען צו אַלעק'ען אין זיין געגענ-וואַרט? און ער האָט זיך אוועקגעשטעלט פּאָלי'ן אין די אויגען אריין, ווי ער וואָלט דערמיט געזאָגט: פּערגעס זיך נישט, איך בין אויך דאָ ...

— ס'געפעלט דיר? — האָט אַלעק זיך געפרעגט.

— אָ, דושי! — האָט זי פאַטעטיש אויסגעשריען און אַ בלייז גע-טהון מיט איהרע שוואַרצע אויגען.

— אויב עס געפעלט דיר, טאָ נעם עס! — האָט אַלעק אַ-ברום געטהון.

— דו מאַכסט שפּאַס — האָט פּאָלי געצויגען די ווערטער און גע-ווען זיכער אז דאס יעוועלירעל בעלאַנגט שוין צו איהר.

זי האָט בעמערקט ווי די מוטער ווינקט צו איהר זי זאָל דאָס נישט נעמען, שרייעט „לאָו“ און כאָטש זי האָט נישט פערשטאַנען וואס דאס מיינט, האָט זי זיך געשטויסען אַז מען הייסט נישט נעמען. פּאָלי איז צוגעגאַנגען נעהנטער צו אַלעק'ען.

— דו מיינסט מיט אַן אמת כ'זאָל עם נעמען?

— בעליידיגסט מיך פּאָלי — האָט אַלעק אַ בלאַסער געזאָגט — דו מיינסט אַז איך בין עפעס „קאָיק“ וואס מאַכט פינפצעהן דאָלאַר אַ וואָך? איך בין אַלעק— בין איך!

ער האָט ארויסגעכאַפט צוויי פּולע הענד מיט פּאַפּיערען-געלד.

— נאַ, אויב דו ווילסט גיב נור אַ פיפּס און האָסט צוואַנציג אַזעלכע יעוועלירלעך און נאָך בעסערע, דען איך בין אַלעק!

ער האָט אַ וואָרף געטהון אַ פּולע האַנד פּאַפּיערען-געלד אויף דער צאָהל-באַנק און צייגענדיג מיט'ן פינגער האָט ער זיך געווענדעט צו מיר סעס ריטש:

— זעהסט, פאַר דערפאַר קאַן איך אָבקויפּען דיין גאַנצען סטאָר און איך שענק עם דיר אַוועק! דען איך בין אַלעק! וואָס שטעהסטו? קלויב עם צונויף!

מיסעס ריטש איז רויט געוואָרען, זיך געקווענקעלט אַ וויילע און וואַרפענדיג איהם דאס געלד אין פנים אריין האָט זי אויסגעשריען:
— דהע העלל, מיט דיין געלד!

אַלעק האָט געשמייכעלט, געהייסען מאַכען אַ וואַרע, געסטראַשעט אַז ווער עם וועט אויפהויבען אַ פּאַפּיערעל וועט ער די בעבעכעס ארויס-נעמען און אופּיגעקליבען דאָס געלד. ער האָט זיך אַ נערוועזער געווענדעט צו פּאָלי'ן:

— קום פאַר אַ שפּאַציער!

— איך ברױך דײַך צו האָבען! — איז מיסעס ריטש אריין אין דער מיטען.

— אַלל-רייט, — האָט פּאָלי געענטפּערט און זיך נישט צוגעהערט וואס די מוטער זאָגט — כ'נעה! — און זי האָט זיך געווענדעט צו סעמען — קום סעס מיר וועלען זיך דורכגעהן.

סעס וועלכער איז געשטאַנען ווי אויף הייסע קוילען אין זיך יעדע רגע געקליבען צו וואַרפען אויף אַלעק'ען, איז אזוי צוטומעלט געוואָרען

פון פּאָלי'ס פּראַגע, אז עס האָט איהם גענומען איבער א מינוט ביו ער
האָט פּערשטאַנען וואס זי וויל פון איהם. ער האָט פּערקוועטשט די
פּויסטען און געענטפּערט:
— כ'געה נישט!

פּאָלי האָט א שמויכעל געטהון.

— דערויף האָסטו געדאַרפט אזוי לאַנג צו קלעהרען? — און זי
האָט זיך געווענדעט צו אַלעק'ען — אַל-דרייט, אַלעק, אז ער וויל נישט,
געהן מיר ביידע:

— דו וועסט נישט געהן! — האָט די מוטער געשריען.

— מיסעס ריטש, פארוואס האָט איהר מורא צו לאָזען אייער טאָכ-
טער צו געהן מיט מיר? דערפאר וואס כ'בין נישט קיין יוד? דערפאר
וואס דער „סאן אָף ע' גאָן“, סעם, סטראַשעט אז כ'וועל פּאָלי'ן נאָך דער
חתונה פּערקויפּען? וויל כ'בין א „גיני“?

אַלעק איז פון גרויס רגזה געוואָרען א פּערפלאַמטער, די אויגען
האָבען זיך ביי איהם פּערקאַטשעט און רויט געוואָרען, די נאָז-פליגעל גע-
ציטערט, דאס מויל האָט זיך צועפּענט און אין גאַנצען האָט ער אויסגע-
זעהען ווי א רויבערענדער קראַטער.

ער האָט זיך גענומען קלאַפּען מיט ביידע פּויסטען אין דער ברוסט
אריין.

— כ'שווער אייך, מיסעס ריטש, אז אויב איהר ווילט ווער איך
מאָרגען א יוד! און כאָטש כ'בין א „גיני“, בין איך טויווענד מאָל בעסער
פאר סעם'ען דעם פּערדאַמטען ש. — —

דאס לעצטע וואָרט „שיני“ האָט ער נישט דערזאָגט, האָט א סאָפּע
געטהון און אַלע האָבען געמיינט אז ער וואַרפט זיך אויף סעם'ען.

סעם האָט דערפיהלט אז ס'ווערט איהם פינסטער אין די אויגען און
ער האָט זיך א ריס געטהון צום איטאַליענער.

— דו זוכסט א פּרעטענזיע, דו הינטישער זוהן? ! קום ארויס אויף
דער גאַס, גיכער, דו גאָט-פּערדאַמטער דו! — און איהם אָנגעכאַפט
פאר'ן קאַרק.

חברה זענען גלייך אריין אין דער מיטען, זיי פונאַנדערגעשייט. ביידע
סיי סעם, סיי אַלעק האָבען זיך געריסען איינער צום צווייטען.
מיסעס ריטש האָט געקוויטשעט:

— כ'וועל מיר אַ מעשה אָנטהון! גנבים, „באָמס“, ארויס! כ'געה
 רופען אַ פּאָליסמאַן!
 זי האָט איינגעמונקען אַ סמאַטע אין וואַסער און גענומען קלאַפּען
 איבער די קעפּ.
 אַלעק האָט עפעס איינגערוימט פּאָליץ און ארויס מיט דער גאַנצער
 חברה אויף דער גאַס.

מיסעס ריטש האָט נאָך אַלץ געשריען:

— דו וועסט זיך גאָר אַ וויסט יאָהר אויסרעכטען, דו כאַנטע, דו!
 ברעך הענט און פיס, ארויס פון מיין שטוב! כ'וויל דיך מעהר נישט
 קענען, נישט קוקען אין דיין טרפה'ן פרצוף אריין! געה צום איטאַלענער,
 געה, אבי פון מיינע אויגען ארויס!
 פּאָלי האָט נישט געענטפערט.

סעס האָט זיך נישט צוגעהערט וואס מיסעס ריטש זאָגט, ער האָט
 אויפגעשטעלט זיין קאָלנער פון רעקעל, כאַטש אין דרויסען איז געווען
 אַ שרעקליכע היטץ און איז ארויס.

IX.

סעם האָט געשפּאַנט איבער'ן טראָטואַר אַ צוטראַגענער, די הענד אין די הויזען קעשענעס און זיך געהאַלטען אין איין שילטען. ער האָט מיט אַמאָל דערפיהלט אַז אַליץ ארום איהם איז איהם ענג געוואָרען, אַז פאַר איהם און אַלעק'ען איז דאָ קיין פּלאַץ נישטאָ מעהר און איינער מוז אונבעדינגט אראָבגערוימט ווערען. צו מיינסטען איז סעם ביז געווען אויף פּאַלין. ער איז געווען איבערצייגט אַז אין אַלעס איז זי שולדיג, אַז ווען זי וואָלט אַלעק'ען נישט געגעבען אַ געלעגנהייט וואָלט ער קיינמאָל קיין הוצפּה געהאַט אָבצושפּיעלען אַזאַ חתונה. סעם האָט אַלעק'ען כמעט ווי נישט בעשולדיגט. אַ מאַנספּערשויך — האָט ער מיט זיך גע'טענה'ט — איז נישט מעהר ווי אַ הונד, אַז מען צייגט איהם אַ פינגער וויל ער די גאַנצע האַנד. ער וואָלט אויך בעסער נישט געווען זען, פונדעסטוועגען איז ער זיכער געווען, אַז היינט, מאָרגען און אויב ער וועט זיך טרעפּען מיט אַלעק'ען וועט איינער פון זיי געוויס די קאָפּ פּיטעס אויסציהען. איהם איז איינגעפּאַלען, אַז די געזונדסטע זאָך וואָלט פאַר איהם געווען ווי ער געהט און שטעהט צו פּערלאָזען ניו יאָרק, כאָטש ביי זיך איז ער זיכער געווען אַז ער וועט עס נישט טהון, אַז אויב ער וועט אפילו אוועק, וועט ער זיך פון מיטען וועג אומקעהרען, בלויז דערפאַר אַז אַלעק זאָל נישט מיינען דאס דער „שיני“ האָט זיך איבערגעשראַקען און געמאַכט פּליטה.

ער איז אויך זיכער געווען אַז פּאַלי ליעבט קיינעם נישט—נישט איהם און נישט אַלעק'ען. און וואס מעהר ער האָט וועגען דעם געטראַכט אַליץ מעהר האָט ער זיך איבערצייגט אַז פּאַלי איז אַ שלעכטע, זעהר אַ שלעכטע, אַז זי האָט אין וועמען צו זיין געראַטען, אַז דאָס שפּיעלט זי זיך מיט זיי—פונדעסטוועגען ווען פּאַלי קומט איצט צו איהם וואָלט ער מיט איהר אַנטלאָפּען וואו דער בעפּער וואַקסט.

ביי סעם'ען האָט דער מה געארבייט אַזוי קלאָר און שנעל ווי ער ארבייט געווענהליך נאָך אַ פּרעהליכע נאַכט ווען עס פּעהלען נישט עט ליכע גלעזלעך אייזוויין. יעדע קלייניגקייט האָט זיך ביי איהם איבערגע'

הוור'ט בולט'ער און שאַרפער, בליצענהאפט געשפרונגען פון איין זאך צו דער צווייטער. עס זיינען איהם אויפ'ן זינען ארויף דזשייקס ווערטער, אז פאָלי שפיעלט זיך מיט איהם, אז זי וועט קיינמאָל נישט חתונה האָבען, דען זי האָט אין זיך הינטיש בלוט.

סעם האָט זיך מיט אַמאָל צולאכט. ער האָט זיך דערמאָנט ווי דזשייק אין זיינע אויסגעדריוועלטע הויזען האָט זיך אראָפגעקייקעלט מיט'ן ניגער פון אַלע טרעפלעך אויפ'ן טראָטואַר. דאס געלעכטער האָט איהם עטוואָס אויסגעניכטערט און ער האָט בעשלאַסען גלייך זיך אריי-בערצוכאַפען צו דזשייק'ען.

אַן עלטערע איטאַליענערקע אין אַ נאַציאָנאַלע קרינעלינע מיט אַ שטרויען חווקסאָפעליושעל, פונקט ווי מען טהוט אָן פערד אין די גרויסע היצען, האָט אַן איינגעשפאַנטע געשלעפט אַ שפיעל-קאַסטען אויף צוויי רעדער.

אַ מיידעל ווי אַן אויסגעגאַסענע אָהן אַ טאַליע האָט איהר נאַכגע-טראָגען אַ צימבעלע. די איטאַליענערקע האָט זיך אָבגעשטעלט געבען טראָטואַר, גענומען שפיעלען עפעס אַן אַלטען וואַלס און דאס מיידעל האָט אַקאַמפּאַניערט.

דאס מיידעל מיט איהר פוילקייט און די קייליכדיגע פלייצעס, מיט איהר אָבגעברענט בחו'ט פנים, מיט איהרע גרויסע, פערוואָלקענטע אויגען האָט אונערוואַרטעט גענומען אָבשטעלען אַלע דורכגעהער, גלייך זיי וואָלטען געטראָפען געוואָרען פון אַ שטיל שיסענדע ביקס. און נישט איין גאַליציאַנער אָדער אונגאַרישער פערלער מיט פאות האָט פערשארצט זיין שוואַרצען, שטרויענעם קאָפעליוש און נכשל געוואָרען אין איהר בליק.

פון די ארומיגע הייזער האָבען זיך גענומען ארויסשיטען מיידלעך אין קורצע, ווייסע קליידלעך, זיך געפאָרט זיך געשלאַסען אין קרענץ, גראַציעז און ריטמיש געהויבען די פיסלעך און צוגעווען אויף זייערע קינדישע קול'עכלעך. אַ פאָרעל איז דורך. דאס מיידעל האָט נישט געקענט ביישטעהן דעם נסיון, האָט זי גענומען געהן צום טאַקט טאַנ-צענדיג. דער יונג האָט מיט איין האַנד ארומגעכאַפט דאס מיידעל פאַר דער טליע, זיך פערמאַסטען צום טאַנץ און אָפּגעהענדיג אזוי עטליכע טריט זענען זיי פערשוואַונדען מיט אַ געלעכטער.

סעם איז געוואָרען אויפגעהויטערטער. ער האָט חשק געקראַנגען אַ טשעפע צו טהון די איטאַליענערין און אין דער זעלבער צייט האָט ער ווי פאר עפעס זיך געשראָקען. און נישט כּחנם! סעם האָט געוואוסט אז די שעהנע „גינישע“ מוידען, וואס שמעקען מיט „וועדזשעטייבעלס“ און האָבען דאָכט זיך קיין בייזע גאַל נישט, קאנען, פונדעסטוועגען, פאר דער מינדעסטע זאָך ארײַנוצעצן אַ מעסער. ער האָט זיך בענגענעט מיט איהרע גרויסע אויגען, זיך צוגעגעבען קוראזש און אויסגעשריען:

— בעללאַ סיניאָראַ!

דאס מיידעל האָט ארײַנגעלאַכט אין צימבעלע אריין און שטאַרקער גענומען פּויקען.

סעם האָט כּמעט אן אלעס פּערגעסען, געווען גליקליך, שוין חרטה געקריגען צו וואס ער געהט צו דזשייק'ען. ער האָט ארויסגעכאַפט אַ „ניקעל“, אויסגעשריען: קאָפּ-שלאַק און איהם אַ וואָרף געטהון אין דער לופט. ער האָט זיך געלאָזט געהן צו דזשייק'ען. ער איז געגאַנגען גיך, זיך מיט אַמאָל געפיהלט כּכה אַ וועלט איינצולעגען און כּמעט צופריעדען געווען וואס ער האָט זיך צונויפגעטראָפּען מיט אלעק'ען.

איצט האָט ער געוואוסט, וואו ער איז אין דער וועלט און בעשלאָסען צו שלאָגען מיט אלע כּפרות. ער איז געוואָרען ווילדער, און פונקט ווי אַ יונגער זשערעבעץ צובריקעט זיך ווען מען לאָזט איהם ארויס אויף דער פּריי, אזוי איז סעם דורך דעם טראָטואַר מיט ברייטע אָרעמס און נישט איינעם אַ שטורף געטהון אין אַ זייט.

כאַרג אַראָב טראָטואַר איז געשטאַנען אַ „פּושקאַרט“ מיט „גראַ-סערי“ זאַכען, האָט סעם'ען דאס האַרץ נישט געלאָזט דורכגעהן און האָט עס פּערטשעפעט. דאס וועגעלע האָט גענומען פליהען באַרג אַראָב און דער גראַסערייִונג אין אַ ווייסען פּאַרטוד מיט פּלאַכע הינקעדיגע פּיס פון צו פיעל געהן איז נאָכגעלאַפּען און געשריען: אַי, אַי, ס'איז נאָך די אייער! ס'איז נאָך די אייער!

סעם האָט זיך צולאַכט, פּערלאָפּען אויף אַ פּריהער און אָבעשטעלט דעם פּושקאַרט. עס איז איהם אַפילו איינגעפאַלען צו געבען אַ פּיער-אַלאַרם אויף — האָט ער זיך ארומגעקוקט, געזעהען עס איז צו ליכטיג און געשפּרייזט ווייטער.

ער איז ארויף צו דזשיק'ען, גערונגען עטליכע מאָל, געקלאַפט אין טהיר וואס איז געווען בעשלאָגען מיט אַ אַבשטעהענדע בלעך, נור קיינער האָט נישט געעפענט. סעם האָט בעשלאָסען אז עס איז דאָרט מסתמא קיינער נישט דאָ, האָט ער אַביסעל פון פערדרוס וואס ער האָט קיינעם נישט געטראַפען גענומען אויסקלאַפען אין דער אַבשטעהענדע בלעך ווי אין אַ פּויק אַ מאַרש.

— אַ קלאַפען זאָלסטו קאָפּ אין וואַנד! — האָט ער געהערט אַ קול פון אינוועניג.

ער האָט זיך עטוואס דערשראָקען, אַ ציה ארויף געטהון די אַקסלען, צועפענט דאס מויל און ארויסגעלאָזט אַן אַי-אַי-אי!

און פונקט ווי אַ יונגעל וואס טהוט אַ קוועטש אַן עלעקטריש קנע-פעל פון אַ פרעמדע טהיר און מאַכט פליטה מען זאָל איהם נישט כאַפען, אזוי האָט סעם געוואָלט אַבציהען.

— צו אַלדע שוואַרצע יאָהר, אַ העזה דאס האָט צו קלאַפען אין פרעמדע טהירען!

סעם האָט זיך אויסגערעהט, דערזעהען ווי פון דער צועפענטער טהיר רוקט זיך ארויס אַ געזונטע, באַרוויסע ווייבעל מיט אַ קינד אויף דער האַנד. דאס ווייבעל האָט מיט איין האַנד צוגעהאַלטען די טהיר, אַ בלישטש געטהון מיט איהרע קליינע, שוואַרצע אויגען און איינציהענדיג דאס שנעבעלע ווי אַ יונג הזיר'על האָט זי זיך צוקוויטשעט:

— אַ די הענד זאָלען דיר אַבגעראַרט ווערען, דו באַמטשיסקע! האָסט געהערט אַמאָל? אַ קלאַפעניש אויף זיין קאָפּ! דיין גליק וואס „מיינער“ איז נישטאָ — איז זי זיך פּערגאַנגען אַליץ העכער און דאָס שנעבעלע האָט זיך געבעלעזעלט — אז נישט וואָלט ער דיר דעם מח צופלעט, געוויזען ווי ר'נאָך צו קלאַפען אין פרעמדע טהירען! קוק איהם נור אָן! ווי עס שטעהט און גלאַצט מיט די אויגען! דאס קאן קיין צוויי נישט צעהלען! ארויס פון דאַנען, דען כ'רוף אַ פּאַליסמאַן, דו כאַלערע-טשיסקע!

סעם האָט זיך פון אזא ברודך הבא עטוואס פּערלירען, נור זעהענ-דיג ווי דעם קינד איז מיט אַמאָל געפעלען געוואָרען דער מאַמעס נאָז און ווי דער קליינער האָט זי אָנגעהויבען מיט ביידע הענטלעך צו מעלעקען,

אזוי אז זי איז אויף פערפלאמט געוואָרען, האָט ער פּערגעסען און אַלעס און האָט זיך צושמייכעלט.

די מוטער האָט אַ פנים מורא געהאט אָבצולאָזען מיט דער האַנד די טהיר, איז זי נאָך בייזער געוואָרען, זיך נישט געקאָנט קיין עצה טהון, געשריען: „לאָז אָב ממזר!“ און געוואָרפען דעם קאָפּ ווי אַ ניסענדע קאָבילע. דעם קינד איז די המצאה געפעלען געוואָרען, האָט ער זיך צוגודערט אויף זיין שטייגער און מיט אַ קינדישע שמחה ארומגעכאַפט די מוטער מיט בייזע הענטלעך.

דאס וויבעל האָט זיך צולאַכט.

— אַל בעטש יו, עס פאַסט אייך פיעל שעהנער ווען איהר לאַכט! —
האָט סעם נוטמוטיג געזאָגט.

דאס וויבעל האָט זיך צופינטעלט, עטוואָס רויט געוואָרען און ווי זי וואָלט זיך אָט איצט דערמאָנט אז זי שטעהט מיט אַ מאַנסביל, האָט זי מיט איין אויג, אזוי כלאחר יד, בעטראַכט איהר הלוך, אריינגעשאַרט די באַרוויסע פיסלעך הינטער דער טהיר און איינשנורעלענדיג נאָך שטיי- פער איהר שנעבעלע האָט זי געזאָגט:

— נישט געטראַפּען ס'אַרט, מיסטער-לעבען! מיר קענען אייך!
מאַכט ליבערש נישט קאַליע קיין רייד, אומזאָנסט אייער טרחה! —
האָט זי פּערענדיגט און אַ צופריעדענע געוואָלט פּערמאַכען די טהיר.

— ענטשולדיגט, לייד, איהר האָט אַ טעות! — האָט סעם געזאָגט —
איהר האָט נישט וואס מורא צו האָבען, כ'וועל אייך אסור בע'גנב'ענען!
דאס בין איך געקומען צו אייער „באָרדער“, צו דזשייק'ען.

— טפוי! — האָט זי אַ שפיי געהאָן — האָסט געהערט אַמאָל!
מיינע וויסטע חלומות — — — איהר האָט דאָך באלד געקאָנט זאָגען דאס זעלבע! נו, נעמט נישט פאר אומנוט, מיסטער איהר וויסט דאָך היינטיגע צייטען טאָר מען נישט זיין צו קלוג, עס זאָל אזוי נישט טרע- פען ווי עס טרעפט! אָט האָט מען מיינע אַ שכנה'טע אזוי ר'נאָך בע'-גנב'עט עס איז אריינגעקומען אַ מאַן, כלומרש דער געזמאַן, זיך געפור- קעט ביים געזמייטער און איהר ארויסגעריסען די דיימאָנדס פון די אויערען! יעס, וואס האָב איך געוואָלט זאָגען? איהר דאַרפט דזשייק'ען? כ'מיינ צו וואס דאַרפט איהר איהם? ס'איז טאַקע נישט מיינע „ביזנעס“

נור עם וואָלט שוין צייט געווען דער יונג זאָל קריגען א „דזשאַב“ —
האָט דאס ווייבעל געהאַלטען אין איין מאָהלען.

— פליען, לאָזט מיך אריין צו איהם — האָט סעם געשמייכעלט.

— וואס הייסט? — האָט זי געזאָגט און אָבערלאָזט די טהיר —
מיט'ן בעסטען פּערגעניגען! אָבער איך וועל איך זאָגען דעם אמת,
דזשייק איז איצט נישטאָ, נור אז איהר ווילט זייט זשע מוחל און ווארט
צו אביסעל, ער דאַרף באַלד אָנקומען.

סעם האָט זיך געקווענקעלט צי ער זאָלט אריין, נור בעגעגענדיג זיך
מיט דעם ווייבעלס שוואַרצע אויגען, מיט איהר רירעוודיגע קיילעכדיגע
פלייצעס, האָט ער אַ טראַכט געטהון אז מען דאַרף נישט זיין קיין יאָלד
און איז אריין.

זי האָט איהם אריינגעפיהרט אין דזשייקס צימער און איהם געגען-
בען אַ שוועבעלע.

— אז איהר ווילט צינדט אייך אָן די געז. כ'מוז אַ קוק טהון צום
„סאַפּער“. איהר ווייסט דאָך אז אַ מאַנסביל קומט אַ היים און די שיסעל
איז נישט גרייט — האָט זי זיך צולאַכט און קאָקעטיש ארויס פון צימער.
ביי סעם'ען האָט זיך עפעס געבאַמבעלט אין מה, ער איז עטליכע
מאָל דורך דעם צימער, אַ שפיי געטהון און אוועקגעלעגט דאס שווע-
בעלע.

דער צימער האָט געשמעקט מיט געקאָכטע וועש, מיט זיסע, געבראָ-
טענע קאַרטאָפּעל. מעהר ווי אַ בעטעל, וואס האָט אויסגעזעהן ווי אַ נאָרע
אין אַ תּפּיסה און אַ שטוהל מיט אזאַ גלנאַציגע פּאַרב וואָס האָט אַ טבע
זיך איינצוקלעפען אין געזעס אריין—איז אין צימער גאָר נישט געווען.
סעם איז צו צום פענסטער. דורכ'ן אָפענעם פענסטער, וואס איז
ארויסגעגאַנגען אין אַ שמאָלען פּיערע־קייגען הויף, ווי אין אַ ריעזיגען
קאַסטען, האָט זיך געהערט ווי אַ הייזעריגער פּאָנגאַראַף זינגט:

אַ בריוועלע דער מאַמען,

זאָלסטו נישט פּערזאַמען — —

צוויי „יענטעס“ פון געגענאיבערדיגע פענסטער זענען געזעסען אין
די בלוזע העמדער מיט איבערגעוואָרפענע פּאַרטוכער, געשמאַק זיך
קאַלופּעט די נעז און זיך דורגעשמיעסט אויף דער העכסטער אָקטאַווע,

אויף א טיעפען, „טשודנעם“ ליטווישען לשון, ווי זייערע „באָציקעס אושפיעוואַיען אין שקוהל“.

עפעס אן אלטע איטאַליענערין מיט צופאַטעלטע קורלעס ווי א מכשפה האָט זיך ארויסגעבויגען פון איהר פענסטער ביז איבער דער העלפט, געוויזען אַ ווייבעל אַ קליין קעצעל, געמאַכט מיט די הענד, גע-לאַכט און געגודערט אויף איהר לשון. דאס ווייבעל האָט אַ פנים גאָר נישט פערשטאַנען, געהויבען מיט די אַקסלען, נאַריש מיטגעלאַכט און, איין גאָט ווייס פאַר וואס, זי האָט געהאַלטען אין איין איבער'הור'ען אויף גוי'איש: „דא, קראסיווי קאָטיאָנאַק! קראסיווי!“ און גלייך זיך געווענדעט צו אַ שכנה:

— זי זאָל אזוי וויסען פון איהר קאַפּ, צי כ'ווייס וואס זי דבר'ט צו מיר?!

קינדער האָבען אריינגעקאַטשעט אין מיטען שמאָלען הויף אַ באַרעל מיסט, עס אונטערנעצונדען און אַ געדיכטער רויך, ווי טונקעלע שטיקער צוריסענע וואַטע, האָט זיך גענומען שפּאַרען ארויף. די ווייבער זענען געבליבען זיצען ביי די צועפענטע פענסטער, איינגעאַטהעמט דעם שמע-קענדיגען ווירודף ווי קיינמאָל גאָר נישט און גע'רכילות'ט אויף וואס די וועלט שטעהט. און אז דער רויך האָט זיך שוין פעסט פּערקליבען אַ יודענע אין נאָז אריין, אז זי האָט פּערריסען דעם קאַפּ און אַ נאָס גע-טהון, האָט די שכנה'טע פון געגענאיבער אונטערגעכאַפט:

— איהר זעהט, מיסעס לעבען, כ'זאָג קיין ליגען נישט! אָט האָט איהר גענאָסען דערויף!

— אָ-האָ, זעה נור, זעה, ווי פאַלסטו אויס צו פּערבלאָנדזשען אהער? — האָט דזשייק אויסגעשריען ווען ער האָט געטראָפּען ביי זיך אין צימער סעס'ען.

— און איך האָב געמיינט אז כ'וועל זיך שוין נישט דערוואַרטען אויף דיר — האָט סעס געזאָגט און איהם אריינגעשטעקט שלום — האַלאָ, דזשייק! ווי געהטס? דו ווייסט איך האָב שוין שיעור קיין קלעפּ נישט געכאַפט פון דיין מיסעס, וואס פּרענסטו — — וואס הייסט? — האָט איהם דזשייק איבערנעשלאָגען מיט אַ קלאַפּ אין דער פלייצע — געוואָלט מאַכען קוצעניו-מוצעניו?

— ס'וואָלט אסור קיין עולה געווען — האָט סעם שמד'יש געענט-
פערט — און גלויב מיר אז דערפאר וואָלט זי מיך שוין גאָר נישט גע-
שלאָגען!
— מיט וואס ביזטו אזוי זיכער? — האָט דזשייק לאַכענדיג גע-
פרעגט.

— דו לאַכסט דאָך, הא? זאָג איך דיר פערלאָז דיך אויף סעם'ען
אין די ענינים, פערשטעהסטו מיך, בין איך אַ מויק! מעגסט הערען:
כ'קלאַפּ עטליכע מאָל אָן אין דער טהיר און מען ענטפערט נישט, מיין איך
קיינער איז נישטאָ און וויל שוין אוועקגעהן. נור ווי געהט מען דאס
אוועק אָהן אַ לעצט-געלד? פוילט זיך מיינער נישט און טהוט אַ טערעבענין
אין דער טהיר, אז זי האָט זיך אוש אונטערגעהויבען, גיט זיך די טהיר אן
עפען און דיין מיסעס איז ארויס. וואָס זאל איך דיר דערצעהלען, עס
האָבען מיר שוין קיין צרות נישט געפעהלט, זי האָט מיך אָנגענומען פאר
א גנב, ווי געפעלט דיר דאָס?

— כא, כא, כא! — איז זיך דזשייק פערנאנגען — ער שפיעלט
זיך מיט איהר? נו, נו?

— וואס נו, כ'האָב געזעהען אז כ'וועל שוין דאָ גלאַט נישט אָב-
שניידען, האָב איך זיך אויסגערעדט, כ'ווייס אליין נישט פאר וואס, וועגען
יענע זיעבען גוטע זאכען און איך זעה ווי דאס ווייבעל צופינטעלט זיך—
נו, ווער איז גערעכט?

כא, כא, כא! — איז זיך דזשייק פערנאנגען נאָך העכער — נו,
וואס שטעהסטו? זיי! — און איהם אונטערגערוקט אַ שטוהל.

סעם האָט זיך אוועקגעזעצט און דזשייק מיט פערלייגטע הענד אויף
איהינטער האָט גענומען שפאָגען איבער'ן צימער.

סעם וואָס איז אהערגעקומען מיט דער דעה אלץ דזשייק'ען צו דער-
צעהלען איז געזעסען ווי אויף שפילקעס און זיך געקליבען אלעס אין איי-
נעם אויסצושיסען. איהם איז אָבער שווער געווען צוצוזוכען אַן אָנהויב,
צו מאַכען אַן התחלה. און יעדעס מאָל ווען ער איז שוין פערטיג געווען
און געוואָלט ארויס מיט לשון, האָט ער זיך בעגעגענט מיט דזשייק'ס
אויסגעדראַטע, ציטערדיגע, ווי מיט קוועק-זילבער אָנגעגאָסענע פיגור, און
די רייד זענען איהם געבליעבען שטעהן אין גרגרת.

דזשייק האָט זיך אָבגעשטעלט, ארויפגעלעגט זיין רעכטע האַנד אויף סעס'ס אַקסעל און גוטמוטהיג געפערנט:
 — אָהן געלעכטער, סעס, זאָג, ס'אַרע גוטע יאָהר האָבען דיך מיט אַמאָל אהערגעבראַכט?
 סעס האָט זיך אַ ווילע גע'ישוב'ט און ס'איז איהם אויפ'ן אָרט איינגעפאלען אַ ליגען:

— כ'וועל דיר זאָגען דעם אמת, מיר האָבען זיך אזוי פעררעדט, אַז כ'האָב שוין באַלד פערגעסען צו וואס איך בין געקומען. יעס, דו ווייסט, כ'האָב דאָך פאר דיר אַ „רזשאַב“, פאר דיר וועט ער זיין ווי געווינשען, בלויז דריי שטונדען אַ טאָג צו אַרבייטען — —

— זעהר שעהן פון דיין זייט, מיין ליעבער סעס — האָט דזשייק איהם איבערגעהאקט, בשעת מעשה אריינגעמאַכט די הענד אין די הויזען-קעשענעס און זיי אַ מאָרנעם ציה ארויף געטהון, אַז עס האָט זיך אויס-געראַכט די הויזען הענגען און טריקענען זיך — נור ווי דו קוקסט מיך אָן וועל איך שוין אָבלעבען מיינע פאָר יאָהר אָהן אַ „רזשאַב“.

— און פון וואַנען נעמט מען צו „פּופלען“? — האָט סעס געפרעגט.
 — האַ, האַ, — האָט דזשייק זיך צולאַכט — דאס טענה'ן דאָך אַלע, „יו בלאַק הער!“ ער האָט ענטדעקט אַמעריקאַ! נור זיי קיין קינד נישט, הער מיך בעסער אויס: דו וועסט אויך מודה זיין, סעס, אַז עס איז גאָר נישטאָ אזא מענש ער זאָל זיין צופריעדען מיט זיין פאָך. און מען האָט, ברודערקא, גאָר נישט מורא פאר'ן מאָרגענדיגען טאָג אויך, דען פון הונגער איז נאָך קיינער נישט געשטאַרבען! יעדער איינער רעדט וועגען זיין אַרבייט מיט שוים אויפ'ן מויל, האַלט אין איין דריזגען מיט די קאָפיטעס און פון דעסטוועגען געהט ער אין שפּאַן. ווייסטו פאר וואס? טאָ הער וואס דזשייק זאָגט: שוין טויענדער יאָהרען ווי מען האַקט דעם מענש אין קאָפּ אריין אַז ער מוז אַרבייטען, אַז אַרבייט מאַכט זיס דאס לַעבען און נאָך אזעלכע חכמות ביז דאָס האָט זיך אזוי איינגעגעסען אין מענשען, אַז אַרבייטען איז פשוט ביי איהם געוואָרען אַ בעדערפעניש, פונקט ווי עסען און שלאָפען. און אַז עס טרעפט זיך אַ מענש טרייסעלט זיך פונאַנ-דער און הערט אויף צו אַרבייטען קוקט מען אויף איהם ווי אויף אַ משוגע'נעם, בעקאַנטע בעדויערען און ווייכען אויס און אָט פאר די בע-קאַנטע שעהמען מיר זיך! מענשען ווילען נישט פערשטעהן — האָט

דזשייק האָט זיך צוהיצט און געקלאַפט מיט א פּוּיסט אין דער צועפענטער האַנד אַרײַן — ווילען נישט פּערשטעהן אזא איינפאַכע זאַך, אַז יעדער האָט פּונקט אזא רעכט נישט צו אַרבייטען, ווי יאָ צו אַרבייטען. דען שטעל דיר פּאָר — דאָ האָט זיך דזשייק אויסגעגלייכט און גענומען שפּאַנען איבער'ן צימער — שטעל דיר פּאָר, ווען כ'האָב זיך היינט אויפֿ-געכאַפט איז שוין געווען גרויסער טאָג, מיין צימער, אָט די קאַנרע אפילו, האָט זיך געטוקט אין זון. כ'בין געלעגען און זיך געפיהלט אזוי פּריש, כאָטש נעם און פּליה ארויס דורכ'ן פּענסטער! פּונקט ווי אַ קעצעל שפיעלט זיך מיט אַ קנויל פּאָדעם, האָב איך זיך געשפיעלט מיט די זיל־בערנע שטויבלעך וואס זענען אויסגעוואקסען נעבען מיין בעטעל. אלס ארום האָט ביי מיר אויסגעזעהן שעהנער, יום־טובֿ'דיגער — וועסט לאַכען, נור פון תּמיד אָן האָב איך פּיינד אַ שפּין, אפשר דערפאר וואס מיין מוטער האָט מיר תּמיד נאָך קליינערהייט געזאָגט אַז אַ שפּין איז אַ מצוה צו דער'הרג'ענען, דען זי האָט געבראַכט פייער צו פּערברענען דאס בית המקדש. נור ווי די זאַך זאָל נישט זיין, האָב איך פּיינד אַ שפּין און וואו כ'זאָל זי נישט טרעפּען מוז איך זי דער'הרג'ענען. און היינט אין דער פּריה, זעהסטו, האָב איך אַ לענגערע צייט זיך איינגעקוקט ווי אַ שפּין האָט געוועבט אַ פּאָדעם, זיך אויפּגעהויבען, זיך אַראָבגעלאָזט, אַ פנים זיך גע'חנ'דעלט צו אַ צווייטע שפּין וואס איז געזעסען אין דער מיט פון אַ שפּין־וועב און זיך געוויענט. און די שנאה איז פּערשוואונדערן. און אפילו די שפּין אליין האָט ביי מיר געהאַט מלא חן! ווייסטו פאר וואס דאס אַלעס איז געווען? ווייל כ'האָב קיין זאָרג געהאַט, געווען פּריי — און פּערקעהרט, ווען כ'וואָלט היינט געדאַרפט געהען אַרבייטען, וואָלט איך זיך מסתּמא אויפּגעכאַפט אַ נישט־אויסגעשלאָפענער, ווי אַ רוח זיך אָנגעטהון, שטעהענדיגערהייט אריינגעכאַפט דעם „ברעקפּעסט“, מיט פּער־געניגען דער'הרג'עט די שפּין און געלאָפען אין פּערשטיקטען „שאַפּ“ אריין, געהאַלטען אין איין טראַכטען ווי ר'נאָך צו געפּעלען דעם „פּאָר־מאָן“ און אזוי אַ טאָג פּאַר אַ טאָג, אַ טאָג פּאַר אַ טאָג —

דזשייק איז אנשוויגען געוואָרען, נעשפּרייזט איבער'ן צימער.

די אלע שטיקלעך געדאַנקען וואס האָבען ביי סעס'ען ערגעץ טיעף דאָרט געדרעמעלט, האָבען מיט אַמאָל ערוואַכט און ער האָט דערפיהלט אַז דזשייק זאָגט אמת. איהם האָט פּערדראָסען פאר וואס ער האָט

דזשייק'ען אָבגענאַרט און זיך צוגעבענדיג קוראזש האָט ער גענומען אַלעס דערצעהלען.

סעם האָט דערצעהלט די גאַנצע געשיכטע וואס ס'האָט זיך אָבגע-
שפיעלט צווישען איהם, אַלעק'ען און פּאָלי'. ער האָט לאַנג גערעדט,
יעדע וויילע אָנגעהויבען פון אָנהויב, אריינגעמישט זייטיגע זאַכען, זיך
געהיצט, איבערגעגעבען פון מאָל צו מאָל זיינע געפיהלען מיט אן אונ-
דרוקבאד ווארט און מיט א שפיי, פונדעסטוועגען האָט איהם ס'הארין
נישט געלאָזט דערצעהלען דעם גאַנצען אמת און נישט ווילענדיג איז
אויסגעקומען אַז פּאָלי האָט איהם טאַקע אין דער ערד, נור דערפאר האָט
ער זי אויך אין דער ערד. פרעגט זיך וואס? איז כאַטש הרג'ע איהם
וויל ער נישט אַז א יודישע טאַכטער זאָל זיך ארומשלעפען מיט א „גיני“.
דזשייק האָט אַ פּעראינטערעסירטער אלעס אויסגעהערט און זיך
פונאַנדערגעלאַכט:

— בנאמנות, א וואויל מיידעל! לאנג לעבען זאָל זי! הא, הא, הא!
נו, און זי? זי איז אודאי געשטאַנען און געקוואַלען ווי דו האָסט זיך
געריסען צו אַלעק'ען, הא? און גלויב מיר, ווען דו ברעכסט איהם אָן
די ביינער, וואָלט איהר הנאה געטהון, דען דו שפיעלסט זיך מיט פּאָלי!
דאס איז אַ וואַזשנער פויגעל! אזא מויד, פערשעהסטו מיך, דאַרף מען
„לינטשען“ און אַלע וואס דרעהען זיך ארום איהר ווייסען עס, שעפטשען
אין דער שטייל דאס זעלבע און פון דעסטוועגען פויזט מען פאר איהר אויף
אַלע פיער, מען קריכט פון דער הויט איבערצושטייגען איינער דעם צוויי-
טען, אבי מעהר איהר צו געפעלען. און איך בין בעסער געווען מיינסטו?
נאָך היינט אפילו ווען כ'טרעף זי, פיהל איך ווי הענד און פיס ווערען
ביי מיר אָבגענומען, דען אזא טבע האָט שוין דער מענטש! דען וואס
זאָלסט נישט זאָגען, אן אינטערעסאַנטע מויד איז זי! זי האָט אין זיך
משוגע'נע שטיק, אוסטערלישע קאפּריזען. זי איז אַ מכשפה און פון דעסט-
וועגען איז יעדער איינער וויליג צו קריכען פאר איהר אין פייער! און גלויב
מיר, אַז קיינער קען זי נישט, אַלע וואס דרעהען זיך ארום איהר טענה'ן
אַז פּאָלי איז אַ יונג. אַ טעות, ברודער, זעלטען צו געפינען אזא ליידענ-
שאַפּטליכע מויד ווי זי איז! זי לאָזט דאָך נישט דורך קיין איין „בייז
באָל גיים“. און דו מיינסט טאַקע אַז זי איז אזוי שטאַרק פּעראינטערע-
סירט אין דער שפיעל? ניקסי! איהר געפעלען די מיאוס'ע, ווי רויע

„ביעה־סטייקס“, צוואוירענע, פנים'ער פון די שפיעלער. זי האָט דאָך אלעק'ען פיינד, לאַכט פון איהם אז ער שמעקט ווי אלע איטאליענער מיט „בארבער“ און „וועדזשעטייבעלס“ און פונדעסטוועגען אז זי דער־זעהט זיינע ברייטע פלייצעס צוקאָכט זיך אין איהר דאס הינטישע בלוט. און מיט אן אמת'ען, האָב איך אויך נישט שטאַרק ליעב קיין „גיני“, זיי פערליעבען זיך שוין עפעס צו פיעל אין אונזערע מיידלעך און כ'האָב גלאַט פיינד אַ מאַן וואס לאָזט זיך מ'ל'ע זיין צוליעב אַ מויד! ... דזשייק איז אויף אַ וויילע אַנשוויגען געוואָרען און וויעדער אָנגעהויבען :

— דהע העלל, כ'האָב זיך היינט צורעדט ווי אַ יודענע, ס'איז מיר שוין טרוקען אין האַלז, „קאס אַן באַי“, גיעב מיר אַ פאָר סענט, כ'וועל אריינכאַפען אַ „פיטשער“ ביער.

סעם האָט איהם געגעבען און זיך אויסגעצויגען אויפ'ן בעטעל. — און דו צינד אָן די געז! — האָט דזשייק געזאָגט און ארויס פון צימער.

סעם האָט זיך קיין ריהר נישט געטהון, פערמאַכט די אויגען און געפיהלט אז דזשייק איז געדעכט. מען דאַרף זיך ארויסשלאָגען פון קאָפּ די אלע נאַרישקייטען און פערלאָזען ניו יאָרק. דזשייק איז אריין, אַ בורטשע געטהון פאר וואס סעם האָט נישט אָנגעצונדען די געז און אליין ארייב אָן געטהון אַ שוועבעלע אָן דער וואַנד.

נאָך דזשייק'ען האָט זיך אריינגעשאַרט אַ הויכער, דאַרער יונג מיט אַן אָנגעפאַקט מויל פלייש. ער האָט הילכיג געקיעט, זיך געווישט די הענד אָן זיינע לייווענטענע אויבער־הויזען וואָס זיינען געווען אויסגע־שמירט מיט כל־ערליי פאַרבען און עס האָט אויסגעזעהן אז דער יונג קלויבט זיך אַבצומהון אַ שווער שטיקעל אַרבייט.

— טשאַרלי — האָט זיך דזשייק געווענדעט צום יונג — זעהסט, דאס איז מיין פריינד סעם — און אויסדרעהנדיג זיך גלייך צו סעם'ען האָט ער געצייגט מיט'ן פינגער אויפ'ן יונג — און דאס איז מיין באָס טשאַרלי!

— פליעז טו מיעט יו!

טשאַרלי האָט געענטפערט מיט אַ פייה פון זיין דאַרע לאַנגע נאָז,

וואָס האָט אויסגעזעהן ווי אַ צוגעקלעפטע, זי אוועקגעשטעלט אין מיטען פנים און ווי נור ער האָט זי אָבגעלאָזט איז זי גלייך אַ גלאַנציגע צוריק-געשפרונגען אָן אַ זייט.

— נו, דזשייק — האָט טשאַרלי געזאָגט — ווי זעהט מען שוין אַ גלעזעל ביער?

אויף דער שוועל האָט זיך בעוויזען טשאַרלי'ס ווייבעל מיט'ן קינד אויף דער האַנד.

— קום שוין, קום, וואו ביזטו דאָ אריינגעקראַכען, וואס — האָט זי כלומרש אַ שלעפּ געטהון דעם מאן ביים אַרבעל און אליין אויך גע-בליבען שטעהן.

— לאָז נעמאכט — האָט טשאַרלי געשמייכעלט — אז דער באַרדער טריעט — הא, הא!

— איך זאָג אייך סעם, איהר זאָלט איהם נישט געבען — האָט דאָס ווייבעל קאָקעטיש געזאָגט — ס'איז אַ שיעור וואָס ער גיעסט אין זיך אַרײַן! אַ גאַנצען טאָג ליגענט מען מיט די „פיינטערס“ אין סאלון און מען טרינקט ביער!

— נאַנסענס, — האָט דזשייק געשמייכעלט — איהר שרייט דאָך אז אייער מאן איז צו דאַר, טאָ גיט איהם וואס מעהר ביער, וועט איהר זעהען ווי ער וועט ווערען פעט.

— הא, הא, הא, גערעכט! — האָט טשאַרלי געלאַכט בויגענדיג דעם קערפער ווי אַ הויכער יונגער בוים ווען עס בלאָזט אַ ווינד, און האָט אריינגעצויגען אַ גלעזעל ביער.

דאס קינד האָט זיך צוואוויינט. דאס ווייבעל האָט קונציג צושפילעט איהר לויזע בלוזע, פערשטעלט מיט דער האַנד און געגעבען דעם קליי-נעם צו זויגען. באלד האָט זי זיך פערגעסען, זיך פונאַנדערגעלאַכט און אָבגעלאָזט די האַנד.

— נו, אז דו האָסט זיך שוין יאָ צולעגט ווי ביים טאַטע אין וויין-גאַרטען — האָט טשאַרלי אָנגענומען די ווייב ביי דער האַנד און גע-וויזען אויף איהר צושפילעטע בלוזע — טאָ קום שוין טאַקע ארויס!
אַלע האַבען זיך צולאַכט.

— שאַראַפּ, יאו פרעש חזיר, יאו — האָט דאָס ווייבעל זיך פער-שעהמט און ארויס.

שטארלי איז נאָך געשטאַנען אביסעל, אליין געקוואַלען פון זיך
און מיט א פעטען שמייכל געטהון :

— ס'וועט גאָר נישט העלפען, מען וועט זי מווען געהן איבער-
בעטען !

— א וואוילער יונג, טשארלי, האָ ? — האָט דזשייק געזאגט און אַנ-
געגאָסען צוויי גלעזער ביער.

זיי האָבען אויסגעטרונקען. דזשייק האָט גלייך וויעדער אָנגעגאסען
די גלעזער נור סעס האָט מעהר נישט געוואלט טרינקען. ער האָט זיך אויס-
געצויגען אויפ'ן בעטיל.

דזשייק איז געוואָרען לעבעדיגער.

— יעס, וואָס האָב איך דיר געוואָלט זאָגען, שטעה ! אי, אי, ארויס
פון זינען, יעס, מענסט הערען ! געהענדיג האָב איך זיך עס דערמאָהנט :
איינמאָל בין איך מיט פּאָלין פּערבלאָנדזשעט עפּיס אין א אירישען
טעאָטער אויף דער באוערי. וואָס האָט מען דעמאלט געשפּיעלט געדענק
איך נישט, נור א בעוואוסטער אירישער עקטער קעללער האָט געשפּיעלט
די ראָלע פון א אירישען קיסר. און דער קיסר איז דוקא געגאנגען אנגע-
טהון ווי אן אַקראָבאַט אין טריקאָ. געוויס, האָט ער אויך געהאַט מעדאַלען,
א שווערד, ווי עס פּאַסט פאַר א קיסר ! און דער עיקר, האָט ער געטראָג-
גען א פּאָר לאַנגע זיידענע זאָקען און א פּאָר פּאָלקעס, הא, הא, הא, איינ-
מאָל פּאָלקעס, ווי ביי אן אַטלעט האָבען זיך דורכגעזעהן די זאָקען. פּאָלי
איז גאָר ענטציקט געוואָרען פון דעם עקטער, זיך גלייך פּערליעבט. גע-
וואָרען זיין „פּאַטריאַטקע“ און איך נאָר האָב געמיינט, אז דאָס שפּיעלען
געפעלט איהר. טראַכט איך מיר, בין איך זיך ווייטער ברלֹות, אַז זי
פאַרשטעהט וועניגער וועט זי זיין א בעסער ווייב. און איך בין איינשטי-
מיג מיט איהר. אין א פּאָר טעג ארום שלעפט זי מיך וויעדער איהם זעהן,
מיינער געהט ! דאָס מאָל האט ער גאָר געשפּיעלט א שדכן און טאַקע
ניט שלעכט געשפּיעלט. כ'זעה די מויד קאָן נישט איינזיצען, שלעפט מיך
אהיים, דאָס שפּיעלען געפעלט איהר נישט. פאַרשטעהסט, דו „דעם פּול“,
יא, געוויס איז א קיסר מיט פּאָלקעס און דער עיקר מיט פּאַלקעס אינטע-
רעסאַנטער פון עפעס א הויקערדיגען שדכן ! הא, הא, הא !

דזשייק האָט דערטרונקען דאָס ביער פון „פּיטשער“, זיך אווקגע-

זעצט נעבען סעם'ען אויפ'ן בעטיל און זיך צולאכט מיט א הילצערן גע-
לעכטער.

— הא, הא, הא! דיך דארף זי גלייכען, סעם, ביזט א געזונד אינגעל!
סעם האָט געפיהלט ווי דזשייק נעהמט איהם ארום און א וואַרימע
פאַרע וואָס האָט געשמעקט מיט ביער, בראַנפּען און טוכלע אייער האָט
איהם אַ שלאָג געטהון אין פנים אריין. עס האָט איהם דורכגעשוידערט
און ער האָט זיך אויפגעשטעלט. דזשייק וועלכער איז געבליבען ווי אין אַ
היהנער־פלעט, איז צו זיך געקומען, און זעהנדיג אז סעם איז נישטא
נעבען איהם האָט ער זיך א האסטיגען זעץ אויף געטהון:

— דו הינטישער זוהן, דו! דו מיגעלסט זיך צו ליגען מיט דזשייק'ען!
מיט דזשייק שיכור! דו גאָט פערדאמטער „שיני“, דו! עס שמעקט נישט,
הא? דו פערפוילטער העכט! ווער האָט נאָך דיר געשיקט, ווער? ווי לאַנג
איז ווי דו, פערשטאָפּטער מה, דו שיד־פּוצער, ווי דו האסט פון דערווייטענס
דערזעהען דזשייק'ען, ביזט אונטערגעלאָפּען און זיך גערעהט פאר
מיר ווי אַ הונד מיט'ן עק און מיר אונטערגעטראָגען א „פייפער“? ווייל
דזשייק איז געווען א גוטער „קאָסטאַמער“, הא? געצאהלט פינף סענט א
שטיק!

— צו אַרדע וויסטע יאָהר, וואָס שרייסטו, וואָס קאָכסטו דיך —
האָט איהם סעם איבערגעשלאָגען — כ'וויל נישט ליגען, „טהאטס־אַלל“!
— ביזער זיך נישט, קום אַהער — איז דזשייק מיט אַמאָל געוואָרען
ווייכער — דו קענסט דאָך דזשייק'ן! כ'בין קראַנק! ווען דו וואָלסט
געוואוסט, דעמעט, ווי דא ברענט (ער האָט אָנגעצייגט אויפ'ן האַרץ), ווי
אַלץ אין מיר שרפ'עט קארטשעט זיך פון היז, הא, הא, הא, דו פער-
שטאָפּטער מוח, דו מיינסט דאָך געוויס אז אַלקאָהאָל ברענט אין מיר?
אַ טעות! דער אַלקאהאל האַלט נור אויף דאָס פּייער, אז נישט וואָלט איך
שוין לאַנג פאַרברענט געוואָרען — קום אַהער סעם, גיעב אַ האַנד,
אָט אזוי! און איצט זאָג מיר מיט אַן אמת, ביזטו דזשייק'ס חבר? הא?
וואָס שווייגסטו? אַל־רייט, אָט אזוי האָב איך דיך לייעב!
דזשייק האָט גענומען קושען סעם'ען די הענד. סעם האָט זיי ארויס-
געריסען:

— סטאַפּ, דזשייק, אז נישט געה איך שוין אוועק!
— אַל־רייט, מוין „באָי“ — האָט דזשייק געוואקעלט מיט דער

צונג און אָנגעהויבען שטילער צו רעדען — אָל־רײט, הער זיך איין :
כ'פיהל אז כ'וועל שוין לאַנג נישט אָנטרײבען, מיך אַרט נישט! נור איין
זאָך וועל איך דיך בעטען, הערסט, איין זאָך : ברענג זי אהער — —
— וועמען ? — האָט סעס זיך געפרעגט.

— דארפסט נישט זיין „דזשעלאָס!“ וואָס פאַר אַ קאָנקורענט בין איך
דיר! דו מײנסט, כ'ווייס נישט, אז ס'שטינקט פון מיר, אז דו האסט
נישט געקענט ליגען נעבען מיר? טאָ וואס האסטו מורא? ברענג זי — —
זען דו וואלסט געוויסט ווי איך האָב זי פיינד און פונדעסוועגען... כײ,
כײ, אַר — האָט ער זיך צעוויינט — פאָלין מײן איך — —

סעס האָט דערפיהלט ווי עס שטיקט איהם אין האַלדז, ווי עפעס
שפאַרט זיך און רײסט זיך אין די אויגען. ער האָט גענומען דזשייק'ען
בערוהיגען.

דזשייק האָט זיך צוגעבויגען צום סעס'ס אויער און גענומען שעפֿ-

טשען :

— דו ווייסט, זי פלעגט דאָך קומען צו מיר יעדען פאַרטאָג! דו
גלױבסט נישט? מענסט גלױבען, דזשייק זאגט קיין ליגען נישט! זי איז
אריינגעקומען אזוי שטיל, זיך אוועקגעזעצט אויפ'ן בעטיל' זון מיר
גענומען גלעטען די האָר. און אז איך האָב זיך געקלאָנגט פאַר איהר, דאָס
די האָר קריבען מיר אויס, האָט זי געלאַכט, געזאָגט אז כ'רעד מיר איין,
אז מײנע האָר זײנען די שעהנסטע, אז איהר האנד זעהט זיך נישט
ארויס — — טאַפּ אָן, וועסטו זעהן ווער עס איז גערעכט!

דזשייק האָט אָנגעכאַפט סעס'ס האנד און זי ארויפלעגעט אויף זיין
קליין פליכעל. סעס האָט אַ שמײכעל געטהון און געפיהלט ווי עס ווערט
איהם קאלאמוטנע אויפ'ן האַרצען.

— דו לאַכסט, האַ? אַ קלאָג צום געלעכטער! — און דזשייק האָט
שטיל גענומען כליפען.

און פונקט ווי אַן אלטער רוסישער שיכור, וועמעס פאַטער איז שוין
אַ האַלביאהר-הונדערט טוידט, ליגט עריגז אין אַ רינשטאַק און וויינט
וואָס דער „באַטאַ“ איז געשטאַרבֿען, אזוי איז דזשייק געלעגען אויפ'ן
בעטיל און געכליפעט וואָס פאָלי האָט איהם אוועקגעווארפען.

סעס'ען איז מיט אַמאָל געוואָרען ענג דאָס שטובעל. ער האָט מעהר
נישט געקאנט איינזיצען און האָט זיך ארויסגע'גנב'עט. אויף דער גאס

הָאָט געקאָפּט א רעגענדיל. ער הָאָט זיך געשלעפּט איבער די לעדיגע נאַסען און געקלעהרט, אז עס א מיאוסע, נאַרישע וועלט. אָט איז דושיק דאַכט זיך געווען א לייט אין וואָס? ווייטער הָאָט ער נישט געקאַנט ציהען דעם געדאַנק. אפגעריסענע בילדער, שטיקלעך געדאַנקען הָאָבען זיין מח ניך מיעד געמאַכט און ער הָאָט שוין וואס גיכער געוואלט זיין אין דער היים, זיך אריינגעווארפען אין בעטיל און שלאָפען.

נישט ווייט פון זיין הויז הָאָט ער דערהערט א פערשטיקט געוויין ווי פון א קינד. דאָס געוויין איז זיך פּערגאַנגען אלץ העכער און העכער, און אז ער איז צוגעקומען נעהנטער הָאָט ער דערזעהן ווי א „בולדאָג“ מיט א פלאטשיק, קיילעכדיג פנים ווי א שיסעל, הָאָט געהאַלטען א קאַץ פאר'ן גערדיג און זי געווארנען. די קאַץ הָאָט ווילד געמיאַקעט, געדראַפּעט מיט די לאַפּקעס, נור דער בולדאָג הָאָט זי פּעסט געהאַלטען, זיך איינגעביסען מיט זיינע שאַרפע ציין דער קאַץ אין האַלז און געסאָפּעט מיט זיין פלאַ-טשיגע, וואסערדיגע נאָז, ווי ער וואָלט געליטען פון א כראָנישען קאַטאַר. סעם הָאָט זיך אפגעשטעלט. דער ערשטער געדאַנק, וואָס איז איהם געקומען אין קאָפּ אריין איז געווען אז ער דאַרף זיך אזוי אפּרעכנען מיט פּאָלי'. ער הָאָט א ציטער געטהון און גענומען אוועקטרייבען דעם הונד. דער בולדאָג הָאָט פּעסט געהאַלטען די קאַץ מיט די לאַפּעס און געעפּענט זיין יאַפּע אויף סעם'ען. סעם הָאָט גענומען פיפּען נאָך א פּאַליסמאַן פאַרשפּעטיגטע פּאָרלעך זיינען ארויס פון קאָרידאַרס, פאַרצויגען גלייך א געשפּרעך וועגען די בייזקייט פון בולדאָגס און נייגעריגע זיך צוגעקוקט צום „פייט“. די קאַץ הָאָט זיך שוין קוים געווערט, געכאַרכלט מיט'ן העלזיל און געפאַכעט מיט'ן לעצטען אטהעם. סעם איז געוואָרען אן אויפֿ-געקאַכטער. ער הָאָט מיט אַמאָל אָפּגעריסען אַ ברעט פון אַ גערטענדיל און גענומען כמאַליען דעם הונד וואו ער הָאָט נור געטראָפּען. דער הונד הָאָט זיך געוואָלט א וואַרף טהון אויף סעם'ען, נור זעהענדיג נאָך מענשען הָאָט ער אָפּגעצויגען, זיך אפגעשטעלט אין עק גאַס און מעשה הונד בעטראַכט וואָס ער הָאָט אפּגעטהון. די קאַץ הָאָט נאָך געזשיפּעט. סעם הָאָט זי אריינגעטראָגען אין א קאָרידאַר, זיך געלאַזט כמעט ווי לויפּען אהיים און געקלעהרט:

— ווען א מענשען־פּרעסער שטיקט אזוי מיינס א קרוב, וואָלט איך אויך געשטאַנען און געוואַרט אויף אַ פּאַליסמאַן?

X.

אז סעס איז אריין אין שטוב האָט ער זיך באַגעגענט מיט פּאָליץ. זי איז געאָנאָנען אין דער מוטער'ס ברייטע „קאָמאָנע“, דעם צאָפּ אויסגע- פּלאַכטען ווי פּאַר'ן שלאָף און זיך געמאַכט אייז-וואַסער. סעס איז עט- וואָס צומישט געוואָרען, געוואַלט אריין צו זיך אין צימער און נישט ווילענדיג א פּרעג געטהון:

— מען שלאָפט שוין?

פּאָלי האָט נישט געענטפּערט, אויסגעטרונקען דאס וואַסער און אַ מאַך טהוענדיג מיט דער האַנד און מיט'ן קאָפּ צו סעס'ס צימער האָט זי איהם געצייגט ער זאָל איהר נאָכגעהן.

זי האָט אנגעצונדען די געז, זיך געזעצט אויף סעס'ס בעטיל און צייגענדיג מיט דער האַנד אויף א פּלאַץ נעבען זיך האָט זי אן ערענסטע געזאָגט:

— זעץ דורך!

ספּאַרט וועלכער איז געשלאָפען אין א ווינקעל האָט זיך אויסגע- טשוּכעט, עטוואַס אויסגעצויגען דעם לאַנגען קערפּער און מיט א שמחה אריין סעס'ען צווישען די פיס. סעס האָט דעם הונד פון חבר'שאַפט ווע- גען געגעבען א פּאַר לייכטע קלעפּ איבער'ן האַלז און איבער'ן רוקען. דער הונד איז גאָר מלא שמחה געוואָרען פון בעל-הבית'ס קלעפּ, זיך אויפ- געשטעלט אויף צוויי לאַפּעס און כלומרשט גענומען בייסען סעס'ס האַנד. סעס האָט ארויסגעפיהרט דעם הונד אין פּאַדערהויז, זיך אוועקגעזעצט און מיט אונגעדולד געוואַרט וואָס ווייטער וועט זיין

— הער זיך איין סעס, יעס — האָט פּאָלי אָנגעהויבען און שטאַלץ

פּעריסען דעם קאָפּ — כ'האַב אויף דיר געוואַרט!

— וואָס איז דער מעהר?

— דו פּרענסט נאָך, האַ? אליין ווייסטו נישט! יעס, מיר מוזען

זיך איינמאַל פּאַר אלע מאָל אויסשמועסען, הערסט?

— ווי דען — געוויס! — האָט סעס געשמיכעלט.

— דו לאַכסט דאָך, האָ — האָט פּאָלי גענומען שטאַמלען — נור איך זאָג דיר גאנץ ערנסט, דו זאלסט דיר ארויסשלאגען אלע נארישקייטען פון קאָפּ, הערסט? כ'האָב זיך גמעאַכט א שפּאַס און דו האסט זיך איינגע-רעדט אַ לונג-און-לעבער ביי דער נאָז! טיר זענען קיין פּאָר נישט! און דערצו האָב איך דיך נישט ליעב, טאַקע מיט אן אמת נישט ליעב! וואָס קומט מיר דערפאַר? — האָט זי פאַרענדיגט און זיך א שטעל אויף געטהון.

דערפאַר האָסטו אלעק'ען ליעב! כ'מיינ, זיינע גאלדענע יעוועליר-לעך!

פּאָלי איז צו צום שפיגעל, וואָס האָט געהאנגען אויף דער וואנד, זיך פאַרעכט די האָר, געכאַפט א קוק אויפ'ן פנים אויך און מיט א פיער-טעל שמייכעל האָט זי זיך צוריק געזעצט אויפ'ן בעטיל.

— געוויס האָב איך איהם ליעב און זיינע יעוועלירלעך אודאי! — האָט זי זיך צושמייכעלט, נור וואָס האָט דאָס צו טהון מיט „סיטי-האָל“? יעס, סעס, אזוי איז עס! הער זיך איין: די בעסטע זאָך וואָלט פאַר אונז געווען אום אויסצומיידען אונאַנגענעהמליכקייטען, דו זאָלסט אוועק פון אונז! מענש, אז דו קענסט מיך צומאָלט נישט! זעהסט, ליעב האָבען א קבצן פאַרשטעה איך נאָך אָבער חתונה האָבען דאַרף מען נור מיט א רייכען! אפילו מיינ מאַמע האָט נישט חתונה מיט איהר געליעבטען! — און זי האָט זיך צולאַכט.

ביי די לעצטע ווערטער האָט שוין סעס נישט געקאָנט איינזיצען. ער האָט פערשטאַנען, אז דאָס מיינט פּאָלי איהם, האָט ער אויסגעשניטען מיט דער פויסט א קרייז און אויסגעשריען.

— ס'איז א פערדאַמטער ליגען! און הער זיך איין, פּאָלי: ביזט אזאַ כאַלערא ווי דיין מאַמע! און וואָס מיינסטו, וואָס? ווער „קערט“ פאַר דיר? געה צום טייפּעל מיט'ן איטאַליענער צוזאַמען, הערסט? פּאָלי האָט איהם פאַרשטעלט מיט דער האנד דאָס מויל.

— וואָס שרייסטו אזוי? מען וועט דאָך מיינען, כ'ווייס וואָס? „אַל בעט יאו“, די מאַמע קוקט אריין?

זי איז בויגיג צו צו דער טהיר מיט די שויבען אין דער מיטען, איינגע-פרעמט איהר פנים צווישיען די הענד און דורכגעקוקט.

סעס האָט זיך שוין גענומען איינשטילען, פאַרנעמען אז פּאָלי איז

אַ שלעכטע, חשק געהאט צו פערלויפּען פון הינטען און זי כאַפּען אויף די הענד.

זי האָט לייכט געעפּענט די טהיר, צוגעלעגט אן אויער, פּערביסען די אונטערשטע ליפּ און ווי א דיריגענט פון אן ארקעסטער האָט זי א מאַך געטהון מיט דער האַנד און מיט'ן קאָפּ, אז מען מעג אנהייבען שפּילען און געהייסען האָט עס: מען שלאָפּט ווי די מתים.

פּאָלי האָט אביסעל מעהר ארויפגעדרעהט די געז, נאָכאמאָל צו צום שפּיגעל און אין גאַנצען א שמייכלענדע זיך אוועקגעזעצט.

— הער, סעם, זאָג מיט אן אמת, האָסטו מיך טאַקע ליעב, שטאַרק ליעב? אזוי, זעהר, זעהר שטאַרק? — — — הא, הא, הא! און זי האָט זיך צולאכט, ארויסגעבלעקט א קליין ראָזע צינגעל און עס גענומען וואַר-פען ווי א יונגעל ווען ער כאַפּט אַרײַן אַ הייסע קאַרטאָפּעל אין מויל-וואָהר כ'בין א משוגע'נע?

סעם האָט זי א כאַפּ געטהון צו זיך אויף דעם שוים און גענומען איינוועגען ווי אַ קינד.

זי האָט זיך א ווילעל געטוליעט אין סעם'ס ארעמס און מיט אַמאָל איהם גענומען איבערשרעקען:

— מען געהט, מען געהט! די מאמע געהט! — און ווי א פישעל זיך א גליטש ארויסגעטהון פון זיינע הענד.

זי איז צו צו דער טהיר, זיך עטוואס איינגעהערט און קאָקעטיש גענומען שפּאַנען איבער'ן צימער ווי א יונגער אפיציער פאַר זיין ראָטע.

— פערמאָך די טהיר! — האָט זיך סעם גענומען בעמען.

— ווי הייסט? מען טאָר נישט!

סעם איז אויפגעשפרונגען, צוגערוקט צו דער טהיר א נייע-מאַשין, וואָס איז געשטאַנען אין א זייט און כמעט אין גאַנצען אראָפּגעדרעהט די געז.

— ניין דאָס נישט! — האָט פּאָלי פּראָטעסטירט — וואָס'רע פנים וועל איך האָבען ביי דער מאמע? — און זי האָט גענומען צוריק ארויפ-דרעהן די געז.

סעם האָט זיך מיט איהר גענומען אמפּערן און אין שטוב איז מיט אַמאָל געוואָרען פינסטער. ער האָט זי געכאַפּט אויף די הענד, זיך איינ-געגעסען אין איהרע ליפּען אין די באַקען און וואו נישט?

— לָאָז מײַך אָפּ — האָט זיך פּאָלי ביי איהם גענומען בעטען — ס'איז
מיר נישט בעקוועם, אוי דער צאָפּ! רייסט מיר אָפּ דעם צאָפּ! נו, כ'וועל
דיר אליין געבען א קוש, גוט?
סעם האָט זי אפגעלאזט.

זי איז גיך ארויס פון שטוב, אריינגעבראכט א שוועבעלע, אָנגע-
צונדען די געז, געעפענט דאס מויל און קלאפענדיג זיך מיט דער האנד
איבער די ליפען האָט זי ארויסגעלאזט אזעלכע מאָדנע קינדישע קולות, אז
סעם'ען האָט זיך אזש געוואלט איינשלונגען זי.

זי איז צו צו סעם'ען, איהם ארומגעכאפט מיט ביידע הענד, אויס-
געשריען: נא! איהם געטהון א לאנגען, הייסען קוש און אפגעשפרונגען.
זי האָט געטאנצט פון איין פיסעל אויף'ן צווייטען, גראציעז געהויבען
איהרע פלייצעס, געקלאפט מיט די ווייסע ציין ווי מיט שנירען פּעריל און
געלאכט.

סעם האָט געפיהלט ווי דאס קדחת וואָרפט איהם, ווי אלץ אין איהם
ציהט זיך אָן און ער האָט זי א האסטיגען כאפ געטהון אין זיינע ארעמס,
און גענומען מיט איהר שפאנען איבער'ן צימער. ער האָט חשק געהאט
זיך א ווארף צו טהון אויפ'ן בעטיל, האָט ער דערזעהן דעם קליינעם פליר-
שענעם קאָוויאָר וואָס איז געלעגען געבען בעט אויף דער פּאָדלאַנע און
זיך אויסגעצויגען אויף איהם.

XI.

שבת־צורנאכט האָט פּאַלאַק, דער סאַל־ן־קיפּער, מקדש געווען מיסעס ריטש כרת משה וישראל. ווי אויף אלע אידישע שמחות איז אויך דאָ די חופּה גלאַט נישט אפּגעגאַנגען. דער נור וואָס אויסגעבאַקענער שוואַגער ר' בינעס האָט געשריען, אז מען מוז מאַכען א שנוי אין דער חופּה, אז דאָס איז א בפירוש'ער דין. רעווערענד לעווין האָט גע'טענה'ט, אז די שנוי איז שוין אין דער כתובא נופא — וואו מען זאָגט ארמלתא אנשטאַט בתולתא און דערצו פּערשרייבט מען איהר אנשטאַט מאתים־מנת. א ווארט צו א וואָרט און מען האָט זיך שוין גענומען פאַר'ן יחוס. צום גליק איז מיט אַמאָל אויסגעוואַקסען א פאַרטוך מיט אן אויסגעברענגט לאָך. דער אל־טער משה האָט גלייך דאָס פאַרטוך אויפגעצויגען אויף די פיער דרענג־לעך, דעם חתן איז אַראָפּ א שטיין פון הארץ און דער רעווערענד האָט אין א מזל'דיגע שעה אפּגעגעבען חופּה וקדושין.

באַלד נאָך דער חופּה האָט זיך פּאַלאַק דערפיהלט היימישער, זיך גענומען מאַכען בעקוועמער און אַראָפּגעוואַרפען זיין געפאַסטע טאַקסידאַ. דערנאָך האָט ער אויסגעטהון די ווייסע וועסט און ווער ווייס, וואו ער וואָלט זיך אפּגעשטעלט ווען דער שווער ר' משה וואלט איהם עפּים נישט איינגערוימט אויפ'ן אויער. דער סאַל־ן־קיפּער האָט זיך הארציג צולאַכט און געבליעבען זיצען אין זיין ווייס, שטייף העמד, וואָס האָט זיך גענומען בלאָזען און יעהרען ווי א מילטער מיט טייג.

א מנין אידען עובר־בטל'ניקעס, וואס מען טרעפט יעדען פריה־מאַרגען אין דער שוהל פון „אנשי־ליז“, זענען געזעסען ארום טיש אין זייערע גלאַנציגע, אלפּאגענע רעקלעך, עוסק געווען באכילה און זיך כלומרשט איינגעהערט וואָס רעווערענד לעווין, א נעט אידעל, אָנגעטהון לויט דער לעצטער מאָדע, מיט א זיידענעם שאַל אויפ'ן האלז (הפנים אַמאָל א חזן געווען) דרשנ'ט. רעווערענד לעווין איז געזעסען ווי עס פאַסט זיך פאַר זיין שטאַנד, ווי א האַלצערנער מיט עטוואס פּערזשמורעטע אויגען. ער האָט אריינגערוקט, אזוי, כלאחר־יד, יעדען איינעם פון די

געסט זיין קארט, וואו ס'איז געשטאנען שווארץ אויף ווייס, אז דר. רעווערענד לעווין פון דער שוהל, „אנשי-ליין“ איז א מוהל-מומחה און, איין נאָט ווייס פאר וואס, א פראָפעסאָר-לינגוויסט. דער סאַלון-קיפער האָט אפילו אליין צוגעגעבען, אז רעדען קאָן טאקע אונזער פראָפעסאר קיין איין שפראך, נישט אויסער דייטש (ער האָט גערעדט א דייטשען יודיש) נור דערפאר איז ער אָבער א מזיק אין „גרעמער“ און אז גרעמער איז א האַרבער ענין ווייס דאָך יערער.

מיסעס ריטש אין איהר ווייסזיידען חופה-קלייד, מיט א לאַנגע, ברייטע שירץ פון אויבען האָט באדינט דעם עולם. איהרע שווארצע בלייטשענדע אויגען האָבען נישט געהאט יענע בעהאלטענע שרעק פון א כלה-מיידעל, וואָס קאָן קיינעם'ס בליק נישט פערטראגען און עס מאַכט זי אזוי אונבעהאַלפען און פיעל מאָל נאַריש. פארקעהרט, איהרע אויגען האָבען שוין צו פערשייט געקוקט און ווי זיך גערייצט מיט יעדען איינעם: לעקיש, אין אז דו וועסט קוקען פון היינט ביז מאָרגען וועט דיר עפּים העלפען?

סעס, וועלכער האָט אויסגעפילט דעם מנין, איז געוועסען אין א זייט מיט'ן אַלטען משה'ס א קאמערדאר, וועמעס פרישקייט פון די באַקען איז אין גאנצען אריין אין דער שפיץ נאָז. דער איד איז געווען אן ארייג-געהער אין די רייכסטע אידישע הייזער, געוואוסט יעדענס יחוס, אַזש פון דער אַלטער היים, געפיהרט „פאָטשט“ פון איין מאדאם צו דער צוויי-טער, געווען א בקי אין אלע סודות — פון דער קיך ביז דעם שלאָף-צימער, אַביסעל אונטערגע'שדכנ'ט און דער עיקר פון דעם אלעם געשטאָרבען צעהן מאָל א טאָג פון הונגער. ער האָט געהאלטען אין איין אויסרעכענען פאַר סעם'ען פאַלאַק'ס עשירות, נישט פערגונען וואָס מיסעס ריטש פאַלט אריין אין אזא שמאַלין גרוב, געלויבט פאַלי'ן אין הימעל אריין און געאַרבייט מיט סעם'ען ער זאָל איהם שיקען צו מיסעס ריטש.

— צווישען אונז גערעדט — האָט דער שדכן איהם געשושקעט אויפ'ן אויער און זיך געטאַפט מיט איין פינגער די פערפלאַמטע נאָז — פאַסט דו טאקע נישט פאַר מיסעס ריטש, נישט דיין גאַל, נור גאָר נישט! ווען שדכנים וואָלטען געווען אזוי פארטיקעל, וואָלטען אידען קיין שדוכים נישט געטהון — האָט זיך דער שדכן צולאַכט — זאָרגט נישט, סעס,

כ'וועל נעהמען ארבייטען אין עסק, דער אלטער משה וועט צוהעלפֿען
און מען וועט אים ירצה השם אויספיהרען!

סעם האָט געשמייכעלט, קיין אויג נישט ארָפּגעלאזט פון פּאָלין,
וועלכע האָט זיך ארומגעדריעהט אן אויסגעפּוצטע און זיך כלומרשט
משמח געווען אויף דער מוטער'ס חתונה. פּאָלי האָט אפילו צוגעזאגט
אוועקצופּאָהרען מיט די קינדער צו איהרם א מומע אויף נאכט, האָט זי
אַבער חרטה געקריגען, זיך איינגע'עקשנ'עט און געבליבען. דאָס הארץ
האָט סעם'ען געזאָגט, אַז פּאָלי איז נישט בחנם אזוי פרעהליך — אַז זי
האָט געוויס עפּים אפּגעטהון א שפּיצעל און ער האָט איהר נאכגעקוקט
אויף טריט און שריט.

דער אלטער משה אין א פּרינג'אַלבערט פון סאביעסקי'ס צייטען,
בענייעט מיט ברייטע, אָפּגעששעסענע פון אלטקייט טאשמעס, אין א פּאַר
קאמאשעלעך פון איין שטיק, מיט ברייטע נעז, שמאַלע העלזליך און מיט
אזא מאָדנעם, אייזערנעם גלאַנץ, גלייך מען וואָלט זיי אויסגעשמירט
מיט'ן פּאליש וואָס מען פּוצט אן אייזערנעם אויווען — האָט נישט גע-
קאנט איינציזען אויף איין אָרט, געלאָפּען פון קיך אין שטוב אריין, זיך
גע'מחיה'עט מעשה מחותן און דורכלופּענדיג האָט ער א געשריי געטהון
צום שדכן:

— נו, מרדכי, וואס מאכסטו, וואָס געהסטו נישט צום טיש?

— כ'ווייס, כ'וואלט געמאכט א שנאפּס דאָס הייסט פריהער א שהכול
— האָט מרדכי דער שדכן אויפ'ן אָרט געענטפערט, געשיבערט מיט די
פלייצעס, געשמייכעלט און זיך געריבען איין האנד אין דער צווייטער.

דער אלטער משה האָט געמאכט פּלאַץ ביים טיש:

— נו, מרדכי? ! און דו סעם? קאם אן, נישט באַלאַמוטשעט!

דער פּולמיס מיט פּיש וואָס איז געשטאַנען אין מיטען טיש האָט
שפּאַצירט פון איין האנד צו דער צווייטער. יעדער איז זיך געוועסען קאַלט-
בלוטיג, זיך געוואָרפּען אזוי, פון דער זייט, א בליק אויף א שטיק אנגע-
פּילטע פּיש עס געהיט און מיט אַמאָל, נא, א פרעמדער גאָפּעל האָט עס
ארויסגעכאַפּט.

דער עולם האָט געקויעט.

— נו, דאקטער — האָט זיך מיסעס ריטש געווענדעט צום רעווערענדר

— ווי שמעקען אייך מיינע פּיש?

— פֿיין, אויסגעצייכענט, מיסעס ריטש! אָ, אי בעג יאָר פאַרדאָן!
 ס'ניעבט מעהר קיין מיסעס ריטש — האָט דער רעווערענד זיס געשמיי-
 כעלט — יא, מיסעס פּאָלאַק, די פיש זיינען פאַרטערפליך, ווי זאגט מען
 אין אירעש - זיי האָבען טויענד-טעם!

— הערסט, דושאָ, וואָס דער דאָקטאָר זאָגט — איז מיסעס ריטש
 צו צום מאַן און זיך א שטעל אוועק געטהון ווי א פעסטונג — נו, ווי
 שמעקען זיי דיר?

— פֿיין, פֿיין — האָט דושא געענטפערט, געגלעט דער ווייב פאר
 דער נאָקעטער האַנד, געזשמורעט מיט די פערלאָפּענע פון פעטקייט אוי-
 גען און שיעור נישט אויסגעגאנגען פון מתיקות.

דער אַלטער משה וואס איז געזעסען ווי אויף שפּילקעס, געמאַכט
 א שנאַפּס נאָך א שנאַפּס און געזוכט א געלעגענהייט זיך צו לאָזען הערען
 אין אריין דעם רעווערענד אין דער מיטען.

— וואָס האָב איך דאָ פּיעל צו טענה'ן, צו א שטיקעל היימישען
 סענדראַק קומט עס נישט! וואָס ווייסט איהר, וואָס? ביי אונז או ס'פּלעגט
 אָנקומען א פרייטאג סענדראַק, האָט מען געוויסט, אז ס'וועט זיין א גע-
 פאַקטע השכמה; אז דא איז אלס קאַפּויר! סענדראַק איז קיין סענדראַק,
 אידען קיין אידען און אפילו רבנים קיין רבנים נישט!

— אַלס די זעלבע מעשה — האָט מיסעס ריטש כלומרשט געשמיי-
 כעלט און זיך גערוקט מיט איהרע נאָקעטע עלענבויענס אלס געהענטער
 צום מאַן — ווי איהר קוקט אָן מיין טאטע לעבט ער נישט בשלום מיט
 „אַנקעל סעס“.

די עבר-בטל'ניקעס מיט די איינגעהויקערטע פלייצעס, מיט די אויס-
 געשטרעקטע קעפּ האָבען געהאַלטען אין איין שמייכלען און דאַכט זיך
 געווען איינשטימיג מיט אַלע.

— מיין שווער האָט דערלעגט די באַבעס-ירושא צו אמעריקא —
 האָט זיך בינם אנגערופען — פרעגט איהם נור וויפיעל קופּערנע קרייצער
 ער האָט אהערגעבראַכט?
 דער עולם האָט געלאַכט.

מיסעס ריטש מיט דער שוועסטער האָבען אריינגעבראַכט דאָס
 פלייש.

— וואָס איך האָב אהערגעבראַכט איז קיינעמס „ביזנעס“ נישט —

האָט דער אלטער שטאָלץ געענטפערט — ס'איז געווען צייטען ווען מענ-
שען האָבען זיך געוואונשען צו האָבען מיין קליין־געלד, נור נישט דאָס
בין איך אויסען! יעס, איהר אלע שפּרינגט דאָך קדוש פאר אמעריקא
און איך זאָג אייך, אז ס'איז א פּערשאָלטענע מדינה! נעהמט, למשל,
אין דער היים א נגיד, לעבט ער דאָך ווי א קיסר! א האלבע שטאדט
דרעהט זיך ארום איהם, ציהט פון איהם חיונה, מיט איין ווארט, ער לאָזט
פון זיך הערען! און דאָ? דאָס ווייס איך דאָך פון קיין טאָג און פון קיין
נאכט נישט! יאָגט אפ די פּאָר יאָהר און ווער ווייס איהם, ווער קען
איהם? אמת, ער וואָהנט טאקע אין „רוּמס“ מיט סטיעס־היעט, נור ווער
האָט דאָס נישט קיין „סטיעס־היט“ אין אמעריקא? הא, הא, אפילו דער
מיסטער „דזשעניטאָר“ — — אז דאָ זיינען אלע „מיסטערס“! אמעריקא-
נער גליקען!

— אָבער האַלט, האַלט — האט דער רעווערענד אנגעכאפט דעם
אלטען משה פאר'ן ארבעל, דערטרונקען א גלאָז ביער און אזוי חוצפה'דיג
געשמייכלט ווי ער וואָלט געזאגט: קוקט מענשען און שווינגט, כ'מאָך
גלייך פון אלטען כּעפרא דארעא. — ר' משה, פון וואָן נעהמט איהר דאס,
אז אידען זענען היער קיין אידען נישט?

— נו, נו, — האָט משה פּערקאטשעט זיין שטייפען קאפעליווש —
גיט מיר טאקע א איד ער זאָל נישט מחלל שבת זיין? און אז איהר וועט
שוין יא געפינען אזא איד, זאָלט איהר וויסען, אז זיינע קינדער זיינען
מחלל־שבת! אז ווען דער טאטע זינגט זמירות זיצען די קינדער אין די
„שעפּער“ און „טערענען“ מיט דער נאָדעל! כ'דארף אייך דערצעהלען
מעשיות, מיסטער לעווין, איהר ווייסט דאָך בעסער פון מיר! אז די לופט
איז דאָ טריף!

— אָבער, ר' משה — האָט דער רעווערענד אָנגעהויבען.
— כ'פּארויכער אייך, מיסטער לעווין — האָט דער אלטער זיך גע-
היצט און איהם איבערגעהאקט די רייד — כ'פּארויכער אייך, אז נאָך
אין א פּאָר יאָהר ארום וועט איהר אין אמעריקא קיין שוהלען אויך נישט
האָבען! וואָס ברויכט איהר מעהר, איהר זעהט עפּיס א סך פון די אמערי-
קאנער יונגווארג אין שוהל? און ווען נישט מיר, (ער האָט אנגעוויזען
אויף די עבר־בטלני'קעס) די אלטע טאבעק־שניפּערס, וואָלט מען שוין
היינט געדארפט זוכען מיט ליכט א איד אין שוהל! אמת, פאר אונז איז

די שוהל ווי געווינשען! אז דאָ איז אלס קאפויר, כ'ווייס, אין דער היים איז יעדער נוהג כבוד אן עלטער'ן מענש, ווי שטעהט דאָרט: „הדרת פני זקן“! און דאָ? דא האָט מען פיינד אלטע, אז מען פערשפאָרט גאָר דאָ אלט צו ווערען! געהסט דורך גאסען און גאסען און זעהסט נישט קיין אלטען! און אין שטוב קאָן מען אויך נישט זיין — צופיעל די קינדער אין די אויגען, שרייען אז דו כראַקעסט, געהט מען אין שוהל אריין. דאָרט, פאַרשטעהט איהר מיך, טרעפט מען א הימישען מענש, ס'איז דאָ מיט וועמען אויסצורעדען אַ וואָרט, זיך דורכצושמועסען און גלאַט אזוי ווי אַ כראַקע צו טהון — האָט זיך דער אלטער צולאַכט. נו, פרעגט זיך, ווי לאַנג? מיר וועלען דאָך אייביג נישט לעבען! איז נאָך אַ יאָהר צעהן, פופצען! און וואָס וועט זיין דעמאָלט? ס'וועלען צוקומען פרישע, זאָגט איהר? פּע, געהט שוין געהט, דער איצטיגער דור אין גאַליציע און אין פּוילען, פון רוסלאַנד איז דאָך אבגערעדט, די פרייגעזאנענע סאָשעליסטען, זענען טויזענד מאָל ערגער פון די היגע געבוירענע, דער היגער איז גלאַט אַ „כאַם“! גיעב איהם אַ „באָל“, מיט „מאָווינג־פיקטשורס“ — און פאַרטיג! אָבער אונזערע, דאָס זענען פּושע־ישראלים, דאָס רעדט אפילו אויף „ננתקה“ אויך! — —

— גערעכט, גערעכט, דער שווער איז גערעכט — האָט בינם ערנסט געזאגט, צוגעשאַקעלט מיט זיין ציגען בערדיל, זיך לייכט גענומען קלאַפען מיט זיין שטייפען קאפעליוש איבער'ן קאָפּ פון הינטער וועלכען אַ סאָ-מעטענער קאפעל איז ארויסגעפאלען.

ער האָט אנגעהוון דעם קאפעל און אָפּגעהוסט.

— זאָגט מיר טאקע, ס'מוז דאָך האָבען עפּים א שורש, וואָס אירישע קינדער זענען דאָ אזוי איבערגעגעבען מיט לייב און לעבען, מיט אזא מסירת־נפש צו דער „באָלל“? פון גוים איז דאָך אפּגערעדט, עס דומה לחמור, אין דער היים איז ער אויך נישט בעסער געווען, אָבער, סטייטש, אידען?

סעם, וואָס איז געזעסען און געשוויגען, האָט מיט אמאָל אַ שאַם אויסגעטהון:

— געוויס דארף מען שפּיעלען אין „באָלל“, ס'איז אַ גוטער „עקסער-סאָיז“, מען קריגט „מאָסעלס“! ווי דען, אזוי ווי ביי אַיך אין יוראָפּ? אלע האָבען איינגעפאלענע ברוסטען מיט מיידלישע הענד?

— אזוי, אזוי, לאָז זיך נישט, סעם! — האָט דער רעווערענד אוני-
טערנעגעבען סעם'ען היי.

— מורנו ר' סעם האָט א פארטיגען תירוץ! — האָט בינם אויסגע-
שאָסען מיט א ציעגען געלעכטער — ער ווייסט נישט הפנים פון
„בחקותיהם לא תלכו“, הא, הא, הא!

— גלויב מיר, בינם — האָט דער אלטער משה געשמייבעלט — מען
קאן דיין קשיא אויך פארענטפערען! מסתמא ווייסען זיי, די אמעריקא-
נער קינדער וואס זיי טהון! אויב זיי זענען נישט קיין נביאים, זענען זיי
דאָך בני נביאים! הא, הא, הא, האָסט אפגעזאָרגט! און די כלי-קודש,
אונזערע רבנים, מיינ איך, זענען בעסער? כ'זוייס, מיט א יאָהר דרייסיג
צוריק אז די ערשטע קהלה פון גאליציאנער אידען האָבען אויסגעבויעט
די שוהל אויף פיט סטריט, האָבען מיר גענומען טראכטען וועגען א רב.
מיר האָבען בעשלאָסען אראָבצוברענגען ר' אברהם'ל, דעם לעמבערגער
מגיד, א איר א למדן, געהאט א בערוף און דערצו א חכם, ווי זעהט מען
דאָס גאָר היינט? ר' אברהם'ל האָט מסתמא געקריגען אין לעבמערג,
כ'זוייס, אכט צעהן גולדען א וואָך שכירות. האָבען מיר איהם געשיקט
א בריעף, אָנגעבאָטען פופצעהן הונדערט טאלער א יאָהר שכירות און
פארזיכערט, אז ער וועט מאַכען נאָך פופצעהן הונדערט דערנעבען. דאָכט
זיך גוט, הא? דריי טויזענד טאלער א יאָהר דעמאלט, פשש, איז געווען
א שלל מיט גאלד! איהר ווייסט דאָך, ס'טהוט זיך נישט אזוי גיך ווי עס
רעדט זיך, ס'האָט גענומען צייט, בקיצור, וואָס מיינט איהר? ר' אברהם'ל
האָט אונז שעהן בעדאנקט, געשריבען אז ער האָט נישט וועמען איבער-
צולאָזען זיינע ארימע לייט און ער קען נישט קומען. נו, פארשטעהט איהר
דאָס? וואָלט דאָס אן אמעריקאנער רב געטהון?

בשעת דער אלטער משה האָט גערעדט האָט קיינער נישט באַמערקט
ווי חוה איז אריין. זי איז געבליבען שמעהן נעבען דער טהיר מיט פער-
בראָכענע הענד און אזוי ווי א אידענע, ביי וועלכער עס איז דא א גוסס
אין שטוב און זי קומט איינרייסען אין שוהל אריין, אזוי האָט חוה זיך
א וואָרף געטהון צו מיסעס ריטש, זי ארומגעכאפט און גענומען וויינען:
— וואָס האָט איהר פון מיר געוואָלט? וואָס האָט איהר מיך גע-

קוילעט אָהן א מעסער? גיט מיר אַפּ מיינ מאַן?
אלע זענען אופיגעשפרונגען פון די פלעצער, נישט געוואוסט וואָס דא

איז געוואָרען, זיך ארומגעקוקט, ביסלעכווייז גענומען פארשטהען און שעמהענדיג זיך פאר זיך אליין האָט יעדער איינער געטראכט וואָס גיכער ארויס פון דאנען.

דערווייל האָט חוה אָנגעכאפט פאָלאק'ען אונטער דעם ארעם און

געשריען:

— קום אהיים! דו מוזט שוין געהן! כ'לאָז דיך מעהר נישט אפ!

אידען! געוואלד! — האָט זי זיך געווענדעט מיט א הייזעריגען קוויטש צו אַלע אין שטוב נאָך הילף — אידען, ווי לאָזט איהר דאָס צו? ס'איז דאָך אויס וועלט! ווי איז דאָס געהערט געוואָרען?

סעם האָט פערשטאַנען אז דאָס איז פאָלי'ס ארבייט. זי איז טאקע געשטאַנען מיט אן איינגעהאלטענעם געלעכטער און הנאה געהאַט פון דער גאַנצער חתונה. סעם האָט מיט אַמאָל א ציטער געטהון — ער האָט דער-זעהן אין צווייטען צימער א פאָר שווארצע, שארפע אויגען. זאָל דאָס זיין אַלעק? אין צווייטען צימער איז קיינער נישט געווען.

פון הויף האָט זיך געהערט ווי ספאָרט רייסט זיך, בילט אויף

עמיצען. סעם איז צו צום פענסטער.

ספאָרט איז געשפרונגען מיט אַ בילעריי, נישט צוגעלאזט צו זיך אַ קליין-געוויקסיגען, ברייטבייניגען בולדאָג. מיט א פער'עקשן'ט פלאטשיג פנים, וועלכער האָט דוקא געוואָלט אריין ספאָרטען צווישען די פיס.

— אַלעק'ס הונד — האָט סעם צו זיך געזאגט און גאליג געשמוי-

כעלט — דער „גיני“ האט חוה'ן אויף אהערנגעבראכט.

די הינד האָבען זיך געיאָגט מיט אָפענע פיסקעס, אויסגעשניטען א קרייז וואס איז געוואָרען אלס גרעסער און גרעסער און ווי צוויי „פיי-טערס“ האָבען זיי געהיט איינער דעם צווייטענס באַוועגונגען. מיט אַמאָל איז ספאָרט פערלאפען פון א זייט און אומגעווארפען דעם בולדאָג מיט די קרומע לאַפעס. די הינד זענען אריין איינער דעם צווייטען מיט אויס-געשטשירעטע ציין, זיך געראנגעלט. באַלד איז ספאָרט אפגעשפרונגען אַ הינקענדיגער און נאך מיט מעהר רגזה האָבען זיי זיך איינגעגעסען איינער אין דעם צווייטען.

אַלעק איז ארויס פון קאָרידאר און גענומען שלאָגען ספאָרט'ען מיט אַ בעזיס-שטעקען. מעהר האָט סעם נישט געדארפט. מיט פאַרקוועטשטע פויסטען איז ער ארויס פון שטוב און זיך געווארפען אויפ'ן איטאליענער.

באלד זענען זיי ביידע געלעגען אויף דער ערד, שטיל געסאָפּעט, זיך איינ-גענעסען איינער דעם צווייטען מיט די פיס, מיט די הענד, מיט די גאָמבעס, זיך געביסען — זיי זיינען אויפגעשפרונגען בלאַסע, צובאלטע און זיך ווידער געוואָרפען איינער אויפ'ן צווייטען. זיי זענען געשפרונגען עטליכע מינוט ווי צוויי צעווילדעטע קאפּ-העהנער, אויסגעמיטען איינער דעם צווייטען, זיך פערמאָסטען, נישט געטראפּען און מיט אַמאָל האָט אלעק אויסמיידענדיג סעם'ס א קלאַפּ זיך צוגעזעצט און די פּויסט איז איהם אריין גלייך אין אויג. אלעק איז געפאלען אויף דער וואַנד, באלד צו זיך געקומען, זיך געווארפען אויף סעם'ען און אין דער זעלבער צייט זיך פערמאָסטען מיט'ן פּוס סעם'ען אין בויך אריין. סעם האָט בעצייטענס געכאפּט אלעק'ס פּוס און דער איטאליענער איז אַ פאל געטהון ווי אן אונטערגעזענטער בוים.

אלעק האָט זיך קוים אויפגעשטעלט. דאָס רעכטע אויג איז אין גאנ-צען פערלאפּען געווען פון קלאַפּ און אַ טונקעל בלויע שטיק פלייש, גרויס ווי אן איי, איז ארויס אונטער'ן אויג.

די הינד האָבען זיך געיאָגט ווי פריהער. ספּאָרט אַ צובלוטיגטער איז געשפרונגען אויף דריי פיס און ביי יעדער געלעגענהייט א ריס געטהון מיט די אויסגעשטירעטע ציין דעם בולדאָג איבער'ן קאַרק.

אלעק האָט זיך ווידער געווארפען אויף סעם'ען.

סעם האָט אהן רחמנות גענומען העמערען מיט די פּויסטען, געשלאַגען אלעק'ען, וואו ער האָט נור געטראפּען, געטרייבערט זיין פנים, און מיט אַמאָל האָט ער איהם אַ פלאַם געטהון מיט דער פּויסט אונטער דער גאָמבע. אלעק האָט זיך אפּגעגאסען מיט בלוט.

גלייך ווי סעם האָט דערזעהן דאָס בלוט האָט ער זיך אַ רוק אפּ גע-טהון, אנגעהויבען ציטערען און געפיהלט ווי די הענד הייבען זיך שוין נישט מעהר ווי פריהער.

סעם האָט דערפיהלט ווי ער וואָלט זיך אַ שניט געטהון מיט אַ שאַרף מעסער און עס איז איהם ווארעם געוואָרען. ער פלאַט? דער הויף ווערט פול מיט מענשען, מען לויפט, מען שרייט, ער פיהלט ספּאָרט'ס צונג אויף זיין פנים, דאָס לייב בריהט, און עפּים אַ מורא־דייגער באַרג פאלט אויף איהם, צוקוועטשט איהם אין גאנצען. אלעק האָט איהם געשטאָכען.

צוויי יאָהר שפּעטער. סעם אַרבייט ביי מיסעס ריטש ווי פריהער. פּאָלאַק דער סאלון-קיפּער, האָט זיך שוין לאַנג צוגאַסען, ליגט א פּאַראַלי-זירטער אין א זייטיג צימעריל און ווען נישט חוה, וועלכע געהט אום ארום איהם, וואלט נישט געווען ווער עס זאל איהם דערלאנגען א גלאַז-וואסער. דער אַלטער משה און דזשייק זענען שוין אויפ'ן עולם-האמת. פּאָלי איז אנטלאפּען מיט אלעק'ען, אליין געקומען צוריק און זינגט איצט אין א „מואווינג-פיקטשור“. מיסעס ריטש ווערט דיקער פון טאָג צו טאָג, קריגט זיך מיט סעם'ען, בעט איהם גלייך איבער און קלויבט זיך גלייך נאָכ'ן מאנ'ס טוידט חתונה האַבען מיט איהם.

אנגליציזמען.

דזשיגען — פרעהליך טאנצען.	אָל־רויט — גוט.
דזשעניטאָר — אַ סטאַראַזש.	אינטש — אַ צאַל (מאס).
האַררי־אַפּ — גיך.	ביזנעס — געשעפט.
הענדס־אַפּ — הענד ארויף.	בלאַק — קוואַרטעל..
„וואַירלד“ — די וועלט (אַ צייטונג	באַי — יונגעל
וואָס ערשיינט אין ניו יארק).	בייז־באַל — די שפּיעל אין פּילקעס.
וויידזשעס — שכירות.	באַל — אַ פּילקע.
וועאַט־טעהע־העל — וואָס, צום טייפּעל.	בוב — אַ שומה.
וועסט — מערב זייט.	ביזי — פּערנומען.
וועדזשעטיויבעלס — גרונס.	בייבי — אַ קינד
טהאַט'ס ע' גוד וואָן — אי, גוט!	ברעקפּעסט — פּרישטיק.
טיעס — אַ פאַרטייע, אַ רייהע.	באַרבער — פּריוזירער.
טרוי טשירס — בעגריסען, דרוי מאַל	בינע־סטיוק — אַ רינד־ביפּשטיק.
מפּטיר.	גענג — אַ באַנדע.
טהע־העלל — דער גיהנם.	גיני — אַ שימפּפּוואַרט פאַר אַן אי־
יעס־סיר — יא, הערר.	מאַליענער.
יאו דעמעט — דער פּערדאַמטער.	געט־אַפּ — אויהייבען.
יאו בעט — דו וועסט.	גוד־טייס — גוט פּערבראכט.
יאו בלאַק העד — פּערשטאַפּטער קאַפּ.	גוד־באַי — צום ווידערזעהן.
לאַט — אַ לעדיגער פּלאַץ.	גאַ־העט — געהן פאַרווערטס.
לאַבסטער — אַ ראַק.	גרענד־פּאַ — זיידע.
לאַיער — אַדוואַקאַט.	גראַסערי — אַ בשמים־האַנדעל.
קלאַב — אַ פּאַליסמאַן'ס שטעקען.	גיים — אַ שפּיעל.
לאַנדרי־מען — דער וואַש־מאַן.	דעמעקטיוו — אַ שפּאַן.
לאָוו — ליבע.	דזשעלאַס — אויפּערזיכטיג.
לינטשען — די בעשטראַפּונג פּון טויט	דזשי — יעזוס.
אַהן אַ געריכט.	דזשאַב — אַ שטעל, אַ פּלאַץ צו אַר־
מאַנקי־ביזנעס — הינטישע שטיק.	בויטען.
מיסעס — מאַדאַם.	דוים — ווערפּול.

מאַרטגיודזש — אַ כּופּיטיק.
מאַסקידע — אַ מוק.
מאַסעלס — מוסקולען.
ניו־סדילערס — צייטונגס־הענדלער.
סטוישאַנערו־סטאַר — אַ געוועלב פון
שרויב־געצויג און צוקערוואַרג.
סוועטער — אַ שוויצער.
סטענד — אַ שטעל.
סטאַר — אַ געשעפט.
סאַל־ן־קיפער — אַ שענקער.
סאַנגס — געזאַנגען.
ספּרינג־טישקען — אַ קורטישאַק.
סטריקטלי — פינקטליך.
סוט — אַן אנצוג.
סטעפּ אין — קום אַרײַן.
סטאַפּער — וועטשערע.
עלעווײטער — אַ הויך־צוג.
פּײַטער שלעגער.
פּײַקער — זשוליק.
פּאַרמאַן — אויפּזעהער.
פּושקאַרט — אַ וועגעלע.
פּיקעלס — אוגערקעס.
פּאַנק — אַ רויכערענדיג שטעקעלע
וואָס פּערטרויבט מיקען.
פּײַטשער — אַ קעסעלע.

פּליעז — ביטע.
פּײַנטערס — קאַלעכערס.
פּרעש — פּרעך.
פּײַפּער — צייטונג, פּאַפּיער.
פּאַן — קאַטאַוועס.
קאַיקס — שלום/מזל/ניק.
קערידזש — אַ קינדער־וועגעלע.
קרים — סמעטענע.
קאַר — אַ טראַמוואַי.
קאַרנער — עק, ווינקעל.
קאַמפּײַן — פּאַליטישער וואהל־קאַמפּף.
קאַנטרי — אַ לאַנד, אַ מדינה.
קאָני־אײלענד — אַן אינזעל נײַט ווייט
פון ניו יארק.
קאַסטיומערס — קאָנים.
קאַמונע — גאַברעלע.
ראוט — אַ וועג.
רײַז — אַן הוספּה.
רעג־טיים — אַ ביליגער געזאַנג.
שאַראַפּ יו — האַלט ס'מויל.
שאַפּ — פּאַבריק.
שוני — אַ שימפּפּוואַרט פאַר אַ איד.
סטײַם — פּאַרע, דאַמפּף.
היעט — בעהײַצער.
רומס — צימערען.

Henry Hemmings

